

ഗവർണ്ണറുടെ പ്രമേയത്തിന്മേലുള്ള നന്ദിരേഖപ്പെടുത്തുന്ന പ്രമേയത്തെക്കുറിച്ചുള്ള ചർച്ച

ശ്രീ. ജെയിംസ് മാത്യു: സർ, സർക്കാരിന്റെ നയം പ്രഖ്യാപിച്ചുകൊണ്ട്

സഭയിൽ ബഹുമാന്യനായ ഗവർണ്ണർ നടത്തിയ പ്രസംഗത്തിന് നന്ദിരേഖപ്പെടുത്തിക്കൊണ്ട് ബഹുമാന്യനായ എസ്. ശർമ്മ അവതരിപ്പിച്ച നന്ദിപ്രമേയത്തെ ഞാൻ ശക്തമായി പിന്തുണയ്ക്കുകയാണ്. നന്ദിപ്രമേയ ചർച്ചയിൽ പങ്കെടുത്തുകൊണ്ട് ബഹുമാന്യരായ പ്രതിപക്ഷാംഗങ്ങൾ ഇന്നലെ ഈ സഭയിൽ സംസാരിക്കുകയുണ്ടായി. യഥാർത്ഥത്തിൽ ഏത് ധർമ്മികതയാണ് ഈ സഭയിൽ നന്ദിപ്രമേയ ചർച്ചയിൽ പങ്കെടുത്ത് സംസാരിക്കാൻ അവർക്ക് അവകാശം നൽകുന്നതെന്ന് എന്നെ അത്ഭുതപ്പെടുത്തുകയാണ്. ബഹുമാന്യനായ ഗവർണ്ണർ മടങ്ങിപ്പോകണമെന്ന് ആവശ്യപ്പെടുക മാത്രമല്ല, സഭയുടെ ചരിത്രത്തിൽ ഇല്ലാത്തവിധം ബഹുമാനപ്പെട്ട ഗവർണ്ണറെ തടഞ്ഞുകൊണ്ട് വലിയ പ്രതിഷേധം രേഖപ്പെടുത്തുന്നു. പക്ഷെ ബഹുമാന്യനായ ഗവർണ്ണറല്ല മടങ്ങിപ്പോയത്; അവർ സ്വയം ഇറങ്ങിപ്പോകുകയാണ് ചെയ്തത്. എന്തിനാണ് അവർ ഇറങ്ങിപ്പോയതെന്ന് ഇപ്പോൾ ശബ്ദമുണ്ടാക്കിയ ശ്രീ. പാറക്കൽ

അബുലയൂപോലും വിശദീകരിക്കാൻ കഴിയുമെന്ന് എനിക്ക് തോന്നുന്നില്ല. അവർ ഒന്നുകിൽ ഈ സഭയിൽ ഇരിക്കണം; അല്ലെങ്കിൽ ഗവർണ്ണർ ഇറങ്ങിപ്പോകണമെന്നുള്ള അവരുടെ നിലപാടിൽ ഉറച്ചുനിൽക്കണം. ഇത് രണ്ടുമല്ലാതെ അവർ ഇറങ്ങിപ്പോയി. യഥാർത്ഥത്തിൽ ബഹുമാന്യനായ ഗവർണ്ണർ നടത്തിയ പ്രസംഗം കേട്ടിരുന്നെങ്കിൽ അവർപോലും കയ്യടിക്കുമായിരുന്നു. കാരണം ഡിസംബർ 31-ാം തീയതി അവർ ഉൾപ്പെടെ പങ്കെടുത്തുകൊണ്ട് ഈ സഭ ഏകകണ്ഠമായി അംഗീകരിച്ച പ്രമേയം, ആ പ്രമേയത്തോട് തനിക്ക് വ്യക്തിപരമായി വിയോജിപ്പുണ്ടെങ്കിലും അത് രാഷ്ട്രീയകാരണങ്ങൾ കൊണ്ടായിരുന്നാൽ തന്നെയും ആ പ്രമേയത്തിന്റേ ഉള്ളടക്കത്തെ സ്വാംശീകരിച്ചുകൊണ്ട് നയപ്രഖ്യാപനത്തിൽ ഉൾപ്പെടുത്തിയ ഭാഗം അദ്ദേഹം വായിക്കുകതന്നെ ചെയ്തു. യഥാർത്ഥത്തിൽ ഇവർ ഒരു ഒത്തുകളി നടത്തിയിട്ടുണ്ടോയെന്നാണ് സംശയിക്കേണ്ടത്. ബഹുമാന്യനായ ഗവർണ്ണർ മടങ്ങിപ്പോകണമെന്ന് ആവശ്യപ്പെടുക; എന്നിട്ട് സ്വയം ഇറങ്ങിപ്പോകുക. യഥാർത്ഥത്തിൽ ബഹുമാന്യനായ ഗവർണ്ണർ ഈ ഭാഗം വായിക്കുമെന്ന് ഇവർ മുൻകൂട്ടി മനസ്സിലാക്കിയിട്ടുണ്ടാകണം. ബഹുമാന്യനായ ഗവർണ്ണർ ഈ ഭാഗം വായിച്ചാൽ തങ്ങൾ ഒന്നുകിൽ കയ്യടിക്കണം; അല്ലെങ്കിൽ

ഇളിഭ്യരായിരിക്കണം. അതിലും ഭേദം തങ്ങളുടെ ഭാഗം സ്ഥാപിച്ചുകൊണ്ട് ഇറങ്ങിപ്പോയാൽ അതിന് സാക്ഷ്യം വഹിക്കേണ്ട കാര്യമില്ല. എന്തിനാണ് ഇങ്ങനെയൊരു നാടകം കളിക്കേണ്ട ആവശ്യം? യഥാർത്ഥത്തിൽ ബഹുമാന്യനായ ഗവർണ്ണർ എടുത്ത നിലപാടിനെ ഈ സഭ ഏതെങ്കിലും ഘട്ടത്തിൽ, ബഹുമാന്യനായ മുഖ്യമന്ത്രിയോ, ഗവൺമെന്റ് അംഗീകരിക്കുകയോ അനുകൂലിക്കുകയോ ചെയ്തിട്ടുണ്ടോ? ഒരു ഘട്ടത്തിലുമില്ല. ഇന്നലെ ബഹുമാന്യനായ മുഖ്യമന്ത്രി അക്കാര്യങ്ങളെല്ലാം വളരെ വ്യക്തമായി പറഞ്ഞു. ഞാൻ അതിന്റെ വിശദാംശങ്ങളിലേക്ക് പോകുന്നില്ല.

ഈ നന്ദിപ്രമേയ ചർച്ചയിൽ പങ്കെടുത്തുകൊണ്ട് പ്രതിപക്ഷാംഗങ്ങൾ യാതൊരു ദിശാബോധവുമില്ലാതെ സംസാരിച്ചു കൊണ്ടിരിക്കുകയാണ്. എന്തെങ്കിലും കാര്യത്തെക്കുറിച്ച് സുവ്യക്തമായ ഒരു അഭിപ്രായം അവർ പറയേണ്ട; ഒന്നുകിൽ പൗരത്വ ഭേദഗതി നിയമത്തെക്കുറിച്ച് പറയണം; അല്ലെങ്കിൽ സംസ്ഥാന സർക്കാരിന്റെ വികസന പ്രവർത്തനത്തെക്കുറിച്ച് പറയണം. സംസ്ഥാന സർക്കാരിന്റെ വികസന പ്രവർത്തനങ്ങളെക്കുറിച്ചാണ് നിങ്ങൾക്ക് പറയാനുള്ളതെങ്കിൽ, ഇവിടെയൊരു പ്രോഗ്രസ്സ് റിപ്പോർട്ടുണ്ട്. (പ്രോഗ്രസ്സ് റിപ്പോർട്ട് ഉയർത്തിക്കാട്ടി) കേരളത്തിന്റെയോ, ഇന്ത്യയുടെയോ

ചരിത്രത്തിൽ എന്നെങ്കിലും ഒരു സർക്കാർ തെരഞ്ഞെടുക്കപ്പെടുന്നതിനുമുമ്പ് പ്രകടനപത്രികയിൽ ആ മുന്നണി പറഞ്ഞ കാര്യങ്ങൾ അക്കമിട്ട് നിരത്തി, എന്ത് ചെയ്തു; ഇനിയെന്ത് ചെയ്യാൻ അവശേഷിക്കുന്നു; അത് എപ്പോൾ ചെയ്യും; എങ്ങനെ ചെയ്യും എന്നുപറഞ്ഞ് പ്രോഗ്രസ് റിപ്പോർട്ട് ഇറക്കിയിട്ടുണ്ടോ? ഇവിടെ 600 കാര്യങ്ങളിൽ 552 കാര്യങ്ങളും അക്കമിട്ട് നിരത്തി പറഞ്ഞു. ഈ പ്രോഗ്രസ്സ് റിപ്പോർട്ട് നാട്ടിൽ കൊണ്ടുപോയി നാട്ടുകാരെക്കൊണ്ട് ഒപ്പിടിച്ചിട്ടേ ഇവിടെ കയറാവൂ എന്നാണ് സത്യത്തിൽ നിങ്ങളോട് ബഹുമാന്യനായ മുഖ്യമന്ത്രി പറയേണ്ടത്. സത്യത്തിൽ അതല്ലേ പറയേണ്ടത്? അത് പറയാത്തതുകൊണ്ട് നിങ്ങൾ ഇവിടെ വന്നിരുന്ന് നാട്ടുകാരെപ്പോലും വെല്ലുവിളിക്കുകയാണ്. അപ്പുറത്തിരിക്കുന്ന ഓരോ മെമ്പർമാരെയും എനിക്ക് കൃത്യമായി അറിയാം; ഞാൻ പേരെടുത്ത് പറയുന്നില്ല. സത്യത്തിൽ നിങ്ങൾക്ക് എങ്ങനെയാണ് മനഃസാക്ഷിയില്ലാതെ ഇവിടെ വന്ന് ഇങ്ങനെ പറയാൻ തോന്നുന്നത്? ഭരണകക്ഷി എം.എൽ.എ.-മാരുടെ നിയോജക മണ്ഡലങ്ങളിലുള്ളതിന്റെ നാലിരട്ടി തുക കിഫ്ബിയിൽ പ്രയോജനപ്പെടുത്തി അതിന്റെ നേട്ടം വലിയ ഫ്ലക്സ് ബോർഡുവെച്ച് നാട്ടുകാരെ അറിയിച്ചു.

ശ്രീ. അനൂപ് ജേക്കബിന് ഈ സഭാ യോഗം കഴിഞ്ഞാൽ ഞാൻ കൃത്യമായി

പറഞ്ഞുതരാം. എന്നിട്ട് ഇപ്പോൾ ഇവിടെ വന്നിരുന്ന് പറയുകയാണ്, ഇതൊന്നുമില്ലായെന്ന്. ഇതൊന്നും ശരിയല്ല. ഈ ഗവൺമെന്റ് ഓരോ കാര്യവും എത്ര കൃത്യതയോടുകൂടിയാണ് ചെയ്തത്. അക്കൗണ്ടബിലിറ്റി, അതാണ് പ്രധാനപ്പെട്ട പ്രശ്നം; ചോദിച്ചാൽ പറയാൻ മറുപടിയുണ്ട്. ഇവിടെയിരിക്കുന്ന മന്ത്രിമാർ ഓരോരുത്തരോടും അവരുടെ വകുപ്പ് എന്ത് പ്രഖ്യാപനമാണ് നടത്തിയതെന്ന് ചോദിക്കുക. എന്തൊക്കെ കാര്യങ്ങൾ നടത്തിയിട്ടുണ്ട്; ഇനിയെന്ത് നടത്താനുണ്ട്; അത് എപ്പോൾ നടക്കും; ഇങ്ങനെയൊരു അക്കൗണ്ടബിലിറ്റിയുള്ള ഒരു സർക്കാർ ഉണ്ടാവുകയാണ് പറയുന്നത് എത്രമേൽ ഗൗരവമുള്ള ഒരു നല്ല കാര്യമാണ്. അതിനെ അംഗീകരിക്കേണ്ട? അതിനുപകരം ഇവിടെ ചെയ്തുകൊണ്ടിരിക്കുന്ന പ്രവർത്തനം എന്താണ്? യഥാർത്ഥത്തിൽ നാടിനെയും ജനങ്ങളെയും വിഡ്ഢികളാക്കുന്ന പ്രവർത്തനമാണ് നിങ്ങൾ നടത്തുന്നത്. ഞാൻ ഓരോ വകുപ്പും നടത്തിയിട്ടുള്ള പ്രവർത്തനങ്ങളുടെ വിശദാംശങ്ങളിലേക്ക് സമയത്തിന്റെ പരിമിതി കൊണ്ട് പോകുന്നില്ല. എങ്കിലും ഞാൻ പറയുകയാണ്, 62 വർഷക്കാലത്തെ കേരള സംസ്ഥാന ചരിത്രത്തിൽ ഇന്നോളമില്ലാത്ത വിധത്തിൽ, ബഡ്ജറ്റിന് പുറത്ത് 48,000 കോടി രൂപയുടെ അടിസ്ഥാന

സൗകര്യവികസനം ഈ കാലയളവിനുള്ളിൽ ഈ സർക്കാർ സംസ്ഥാനത്ത് നടപ്പാക്കിയില്ലേ; നിഷേധിക്കാൻ കഴിയുമോ? ഓരോ ഘട്ടത്തിലും കിഫ്ബിയെക്കുറിച്ച് നിങ്ങൾ പ്രകടിപ്പിച്ച വികാരം, ഇന്നലെ ശ്രീ. റ്റി. വി. രാജേഷ് കൃത്യമായി പറഞ്ഞു. അതെല്ലാം വെറും മനോവിഭ്രാന്തികൊണ്ട് നിങ്ങൾ പറഞ്ഞതായിരുന്നുവെന്ന് ഇപ്പോൾ വളരെ വ്യക്തമായില്ലേ? ഇതെല്ലാം നടന്ന കാര്യങ്ങളല്ലേ; ഇപ്പോൾ നടന്നുകൊണ്ടിരിക്കുകയല്ലേ; അതിൽ എന്തെങ്കിലും അഭിപ്രായവ്യത്യാസമുണ്ടോ? ഇപ്പോൾ ആരോഗ്യ വകുപ്പ് ദേശീയ തലത്തിൽ പുരസ്കാരം നേടിയിരിക്കുകയാണ്. നിപ വന്നപ്പോഴുള്ള ഭീതികൊരോണ വൈറസ് വന്നപ്പോൾ ഇല്ലാത്തതെന്താണ്; കാരണം ഈ സംസ്ഥാന സർക്കാർ, ആരോഗ്യ വകുപ്പ് അതിന്റെ അവസാന സാധ്യതയും ഉപയോഗിച്ച് ഈ രോഗത്തെ ചെറുക്കുന്നതിനാവശ്യമായ നടപടി സ്വീകരിക്കുമെന്ന് ജനങ്ങൾക്കറിയാം. പ്രതിരോധ പ്രവർത്തനങ്ങൾ ശക്തമായി നടത്തും. നിപ വന്നപ്പോൾ ആളുകൾ എന്തുസംഭവിക്കുമെന്ന അങ്കലാപ്പിലായിരുന്നു. കോഴിക്കോട് വഴി ട്രെയിൻ കടന്നുപോകുമ്പോൾ മുഴുവൻ ഷട്ടറും താഴ്ന്നിട്ട് ജനങ്ങൾ യാത്ര ചെയ്തത് എനിക്കൊർമ്മയുണ്ട്. അത് ഞാൻ കണ്ട കാഴ്ചയാണ്. ശ്രീ. പാറക്കൽ അബ്ദുല്ല മാസ്റ്റർ ധരിച്ചല്ലേ ഇവിടെ

വന്നത്; ഫാൻസി ഡ്രസ്സ് നടത്തിയില്ലേ? ഇപ്പോൾ അതിനേക്കാൾ മാതൃകമായ
 കൊറോണ വൈറസ് വന്നപ്പോൾ ആളുകൾക്ക്
 ആശങ്കയില്ലാത്തതെന്തുകൊണ്ടാണ്? ആരിൽ വിശ്വാസം അർപ്പിച്ചിട്ടാണ്? ഈ
 സർക്കാരിൽ, ആരോഗ്യ വകുപ്പിൽ വിശ്വാസം അർപ്പിച്ചിട്ടാണ് അവർക്ക്
 ആശങ്കകളില്ലാത്തത്. അതു മനസ്സിലാക്കാൻ വിവേകമുണ്ടാകണം. ഞാൻ ഓരോ
 വകുപ്പിനെക്കുറിച്ചും പറയുന്നില്ല. വിദ്യാഭ്യാസ വകുപ്പിനെ സംബന്ധിച്ച്, കേരളം
 ഇന്ത്യയ്ക്ക് മാത്രമല്ല, ലോകത്തിനതന്നെ മാതൃകയാകുകയാണ്. അക്കാര്യം
 നിങ്ങളും സമ്മതിക്കുന്നതല്ലേ? പക്ഷേ ഇതൊന്നും നിങ്ങൾ
 പറയില്ലെന്നതുപോലെ, ഓരോ വകുപ്പിനെക്കുറിച്ചും നിങ്ങൾക്കുള്ള അഭിപ്രായവും
 അംഗീകാരവും ഞങ്ങൾ ആഗ്രഹിക്കുന്നില്ല. പക്ഷേ ഈ നാടും ജനങ്ങളും ഈ
 സർക്കാരിനെ അംഗീകരിക്കുന്നുവെന്ന കാര്യം നിങ്ങൾ മനസ്സിലാക്കണം.
 പൗരത്വ ഭേദഗതി നിയമം വന്നതോടുകൂടി കേരള സംസ്ഥാനത്തെ
 മതനിരപേക്ഷത ഉയർത്തിപ്പിടിക്കുന്ന ജനാധിപത്യ പുരോഗമനവാദികളായ
 മുഴുവൻ ജനങ്ങളും ന്യൂനപക്ഷ മതവിഭാഗങ്ങളോടൊപ്പം അണിചേർന്ന് ഈ
 സംസ്ഥാനത്ത് ഒറ്റക്കെട്ടായി മുന്നോട്ടുവരികയാണ്. അതിന്റെ തുടക്കം കുറിക്കാൻ
 നിങ്ങളുമുണ്ടായി എന്നതിൽ എനിക്ക് അഭിമാനമുണ്ട്. 16-ാം തീയതി നടന്ന

ധരണ, ഉപവാസത്തിൽ നിങ്ങളുണ്ടായിരുന്നല്ലോ; സന്തോഷം. ഡിസംബർ
 31-ാം തീയതി ഈ സഭയിൽ നടത്തിയ ചർച്ച വളരെ സന്തോഷത്തോടെയാണ്
 നമ്മൾ കേട്ടത്. ഓരോരുത്തർ സംസാരിക്കുമ്പോഴും എന്ത് നല്ല
 അഭിപ്രായപ്രകടനമാണെന്ന് നമുക്ക് തോന്നി. പക്ഷേ പുറത്തിറങ്ങിയപ്പോൾ
 അതെല്ലാം മാറി. ആ മാറ്റത്തിന് എന്താണ് കാരണം? വേറെയൊന്നുമല്ല, ഒരു
 ചെറിയ പേടി. മതന്യൂനപക്ഷ ജനവിഭാഗങ്ങൾ അവരുടെ വിശ്വാസവും
 പ്രതീക്ഷയും ഈ സർക്കാരിൽ അർപ്പിക്കുന്നുവെന്നുള്ള ഭയപ്പാട്. ആ ഭയപ്പാട്
 കൊണ്ടുമാത്രമാണ് പ്രതിപക്ഷാംഗങ്ങൾക്ക് ഈ മാറ്റമുണ്ടായത്. ആ മാറ്റത്തിന്
 ഏറ്റവുമധികം മുന്നിൽ നിൽക്കുന്നത് ഇന്ത്യൻ യൂണിയൻ മുസ്ലീം ലീഗാണ്.
 ഇന്നു രാവിലെയും ഇവിടെ ചില പ്രകടങ്ങൾ കണ്ടല്ലോ; ഇന്നലത്തെ ഒരു
 പ്രസംഗം നമ്മൾ കേട്ടല്ലോ; ഇസ്ലാം മത വിശ്വാസികളാകാം
 വിഗ്രഹാരാധകരാണെന്ന് ഞാൻ വിചാരിക്കുന്നില്ല. അല്ലെന്നുള്ള ഉത്തമ
 വിശ്വാസം എനിക്കുണ്ട്. മാത്രമല്ല, ഏതെങ്കിലും ഉദ്ഘാടനത്തിനുപോയാലും
 നിലവിളക്ക് കാണുമ്പോൾ ഇവർ പുറകോട്ട് പോകും. കേരളത്തിൽ ജീവിക്കുന്ന
 ആളുകൾക്ക് നിലവിളക്ക് കൊളുത്തിയാൽ എന്താണ് പ്രശ്നം? അതുപോലും
 ചെയ്യാൻ മടിക്കുന്ന ആളുകൾ ഗണേശോത്സവത്തിന്റെ ഭാഗമായി നടക്കുന്ന

ഉദ്ഘാടനത്തിന് പഞ്ചപുഷ്പമടക്കി നിൽക്കുകയാണ്. നാണമുണ്ടോ?

ഇവിടെയിരിക്കുന്ന പ്രതിപക്ഷ ഉപനേതാവിന്റെ വർത്തമാനം കേട്ടാൽ പൂവൻപഴം ബ്ലേഡ് വച്ച് മുറിക്കുന്നതുപോലെ തോന്നും. പക്ഷെ പഞ്ചപുഷ്പമടക്കി അവിടെ പോയി നിൽക്കുകയാണ് ചെയ്യുന്നത്. എന്തിന്റെ പേരിൽ? അപ്പുറത്തിരിക്കുന്ന ശ്രീ. എൻ. ഷംസുദ്ദീൻ നല്ല വാചാലമായി സംസാരിക്കും. ബി.ജെ.പി.ക്ക് എതിരെ നിലപാട് സ്വീകരിക്കാൻ ഞങ്ങൾക്ക് പരിമിതിയുണ്ടെന്നാണ് അദ്ദേഹം പറഞ്ഞത്. അത് ഞങ്ങൾക്ക് മനസ്സിലാകും. ആ പരിമിതിയാണ് നിങ്ങളെ ഈ രാജ്യത്ത് ഒറ്റപ്പെടുത്തുന്നതെന്ന് ഓർക്കണം. ഗുജറാത്ത് കലാപത്തിൽ ശ്രീ. നരേന്ദ്ര മോദി ഉത്തരവാദിയല്ലെന്നാണ് എന്റെ നാട്ടുകാരനും മുസ്ലീം ലീഗ് എം.എൽ.എ.-യുമായ ശ്രീ. കെ. എം. ഷാജി പറഞ്ഞത്. പിന്നെ അവിടത്തെ മുസ്ലീങ്ങളാണോ അതിന് ഉത്തരവാദികൾ; അത് നിങ്ങൾ പറഞ്ഞാൽ മതി. എന്തിനാണ് ഇതൊക്കെ പറയുന്നത്; ആർക്കുവേണ്ടിയാണ് ഇതൊക്കെ പറയുന്നത്? ഒരു കാര്യം വ്യക്തമാണ്. മടിയിൽ കനമുള്ളവർക്ക്,..... ഇതൊന്നും എന്നോട് ചോദിക്കണ്ട, മാതൃഭൂമി ന്യൂസിൽ ശ്രീ. വേണു അക്കമിട്ട് നിരത്തി നിങ്ങളോട് ചോദിച്ചപ്പോൾ നിങ്ങളിൽ ഒരാറ്റയാൾക്ക് മറുപടിയുണ്ടോ? നിങ്ങളുടെ സാദിഖലി തങ്ങളും

ഹൈദരാബാദ് തങ്ങളുമൊക്കെ പോയി ബാബ രാമദേവിനെ ***** വി.

വി. രമേശിനെയും ***** എന്തൊരു ഘോഷം. നിങ്ങൾ കാൾ പിരിച്ച് പ്രധാനമന്ത്രിയുടെ ദുരിതാശ്വാസ നിധിയിലേക്ക് കൊണ്ടുപോയി കൊടുത്തില്ലേ; എന്തിനാണ് ഇതൊക്കെ കൊടുത്തത്?(ബഹളം)..... ലീഗുകാർക്ക് ചൊടിക്കും. ചൊടിച്ചിട്ട് കാര്യമില്ല. ആലോചിക്കണം. മുത്തലാഖ് ബിൽ, കാശ്മീർ പ്രശ്നം, ഇന്ത്യാ യൂണിയൻ വൈസ് പ്രസിഡന്റ് തെരഞ്ഞെടുപ്പ്.

ശ്രീ. പി. കെ. കുഞ്ഞാലിക്കുട്ടി എവിടെ പോയി; എന്തുകൊണ്ടാണ് ഇത് സംഭവിക്കുന്നതെന്ന് നിങ്ങൾ ആലോചിക്കണം. ഇന്ത്യൻ യൂണിയൻ മുസ്ലീം ലീഗിന്റെ അടിത്തറ ഇളകിക്കൊണ്ടിരിക്കുകയാണ്. നിങ്ങളെ ന്യൂനപക്ഷം കൈവിട്ടുകൊണ്ടിരിക്കുകയാണ്.

മി. സ്റ്റീക്കർ: പ്ലീസ്...കൺക്ലൂഡ്.....അങ്ങയുടെ സമയം

അവസാനിച്ചു.

ശ്രീ. ജെയിംസ് മാത്യു: സർ, യഥാർത്ഥത്തിൽ ഒരു വൈറസ്

പോലെയാണ് മതവികാരപ്രകടനം കേരളത്തിനകത്ത് ഇവർ കാണിക്കുന്നത്.

ഒരു ഭാഗത്ത് എസ്.ഡി.പി.ഐ. മറ്റൊരു ഭാഗത്ത് ജമാഅത്തെ ഇസ്ലാമി, അതിന്റെ

* ബഹുമാനപ്പെട്ട സ്റ്റീക്കറുടെ നിർദ്ദേശപ്രകാരം രേഖയിൽനിന്നും നീക്കം ചെയ്തു.

നടുക്കായിരുന്നില്ലേ ശ്രീ. പി. കെ. കുഞ്ഞാലിക്കുട്ടിയും ശ്രീ. കെ. പി. എ. മജീദും, രണ്ടാളും ചേർന്നല്ലേ ***** കേരളത്തിലെ മതന്യൂനപക്ഷ ജനവിഭാഗങ്ങൾ ഇവരെ തള്ളിപ്പറഞ്ഞു.(ബഹളം)....

ശ്രീ. പി. കെ. ബഷീർ: സർ, പോയിന്റ് ഓഫ് ഓർഡർ.

മി. സ്പീക്കർ: പ്ലീസ് കൺക്ലൂഡ്..... അങ്ങയുടെ സമയം കഴിഞ്ഞു, അവസാനിപ്പിച്ചോളൂ.

ശ്രീ. ജെയിംസ് മാത്യു: സർ, ഇന്ത്യൻ യൂണിയൻ മുസ്ലീം ലീഗും അവരുടെ നേതൃത്വവും കാണിക്കുന്ന ഈ വിടുപണി, ഭയത്തിനുവിധേയമാകുന്ന ഇവരുടെ അടിമ മനോഭാവത്തിന് മുന്നിൽ, ഡൽഹിയിൽ അഡ്വക്കേറ്റ് സൂര്യ എന്ന പെൺകുട്ടി കാണിച്ച ധീരമായ നടപടിയുണ്ട്, ശ്രീ. അമിത് ഷായെ മുഖത്തുനോക്കി വെല്ലുവിളിച്ച്, മടങ്ങിപ്പോകൂ നിങ്ങൾ എന്ന് പറഞ്ഞ കേരളീയയായ പെൺകുട്ടിയെ നിങ്ങൾ കാണണം. കല്യാർ പാവക്കുളം അമ്പലമുറ്റത്ത് വർഗ്ഗീയത പ്രസംഗിച്ച ആളുകളോട് വെല്ലുവിളിച്ച പെൺകുട്ടിയെ, നിങ്ങൾ അവരെ മാതൃകയാക്കണം. ഞാൻ ഒരു കാര്യം ഉറപ്പിച്ചു പറയുകയാണ്. ഇന്ത്യ യൂണിയൻ മുസ്ലീം ലീഗ് ഈ നിലപാട് തുടർന്നാൽ നിങ്ങൾ ഈ

സംസ്ഥാനത്തിന്റെ ***** നിങ്ങളെ ഈ നാടും ജനങ്ങളും പ്രഖ്യാപിക്കും. ഒരു സംശയവും വേണ്ട. ആ കാലം അതിക്രമിച്ചിരിക്കുന്നു. അത് നിങ്ങൾ കാത്തിരിക്കുക എന്നുമാത്രം പറഞ്ഞുകൊണ്ട് ഒരിക്കൽക്കൂടി ഈ നന്ദിപ്രമേയത്തെ പിന്തുണയ്ക്കുകയാണ്.....(ബഹളം).....

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, I am on a point of order. ഇന്ത്യയിൽ അംഗീകരിക്കപ്പെട്ട ഒരു രജിസ്റ്റേർഡ് പാർട്ടിയെപ്പറ്റി അതൊരു ***** ആ പാർട്ടിയെപ്പറ്റി വളരെ അൺപാർലമെന്ററിയായ വാക്കുകളും ഉപയോഗിച്ചിരിക്കുകയാണ്. അത് അങ്ങ് പരിശോധിച്ച് സഭാനടപടികളിൽനിന്നും നീക്കം ചെയ്യണമെന്ന് ഞാൻ ആവശ്യപ്പെടുന്നു.

ശ്രീ. പി. കെ. ബഷീർ: സർ, ബഹുമാനപ്പെട്ട അംഗം ഇവിടെ അദ്ദേഹത്തിന്റെ പ്രസംഗത്തിൽ എന്റെ ബഹുമാന്യനായ പാർട്ടിനേതാവ് ശ്രീ. ഹൈദരലി ശിഹാബ് തങ്ങളെപ്പറ്റിയും സാദിഖലി ശിഹാബ് തങ്ങളെപ്പറ്റിയും മുസ്ലീം ലീഗിലെ സമുന്നതരായ നേതാക്കന്മാരെപ്പറ്റിയും വളരെ അടിസ്ഥാനരഹിതമായി, മോശമായി ബാബാ രാംദേവിനെ ***** * പറഞ്ഞു.

*ബഹുമാനപ്പെട്ട സ്പീക്കറുടെ നിർദ്ദേശപ്രകാരം രേഖയിൽനിന്നും നീക്കം ചെയ്തു.
* ബഹുമാനപ്പെട്ട സ്പീക്കറുടെ നിർദ്ദേശപ്രകാരം രേഖയിൽനിന്നും നീക്കം ചെയ്തു.

അദ്ദേഹത്തിന്റെ പാർട്ടി നേതാക്കൾ പോയി ശ്രീ. അമിത് ഷായ്ക്ക് പൂച്ചെണ്ട് കൊടുത്തതിന് ഞങ്ങളുടെ മെയ്യിട്ട് കയറിയിട്ട് എന്താണ് കാര്യം? ഇതെല്ലാം രേഖയിൽ നിന്നും നീക്കം ചെയ്യണം.....(ബഹളം).....

മി. സ്പീക്കർ: അൺപാർലമെന്ററിയായോ വസ്തുതകൾക്ക് നിരക്കാത്തതോ ആയ എന്തെങ്കിലുമുണ്ടെങ്കിൽ അത് രേഖകളിലുണ്ടാകില്ല.

ശ്രീ. വി. ടി. ബൽറാം: സർ, ഗവർണ്ണർക്ക് നന്ദിപറഞ്ഞുകൊണ്ടുള്ള പ്രമേയത്തെ ഞാൻ എതിർക്കുകയാണ്. ഈ ഗവർണ്ണർക്ക് നന്ദി പറയുന്നത് എന്തിനാണ്; ഇതുപോലെ നാണക്കപ്പെട്ട ഒരേർപ്പാട് വേറെയുണ്ടോ; ഈ ഗവർണ്ണർക്ക് നന്ദി പറയുക എന്നുള്ള ഗതികേടിൽ ഇവരെത്തി എന്നുള്ളത് വളരെ കഷ്ടമായി തോന്നുകയാണ്. പാർലമെന്ററി കീഴ്ചക്കങ്ങൾ നമുക്കറിയാം. ക്യാബിനറ്റ് അംഗീകരിച്ച് ഒരു പ്രസംഗം തയ്യാറാക്കി അയച്ചുകൊടുത്താൽ രണ്ടുരീതിയിൽ മാത്രമേ ഗവർണ്ണർക്ക് അതിനോട് പ്രതികരിക്കാൻ സാധിക്കുകയുള്ളൂ. ഒന്നുകിൽ അതിൽ പറയുന്ന മുഴുവൻ കാര്യങ്ങളും വായിക്കുക. അല്ലെങ്കിൽ സമയക്കുറവുകൊണ്ടോ മറ്റ് കാരണങ്ങൾകൊണ്ടോ ചില ഭാഗങ്ങൾ

വായിക്കാതെ വിടാം. അങ്ങനെ വായിക്കാതെ വിട്ടാലും അത് പ്രസംഗത്തിന്റെ ഭാഗമാണ് എന്നുള്ളത് ഇവിടെ റൂളിംഗ് അടക്കം വന്നിട്ടുള്ളതാണ്. അതുകൊണ്ട് അദ്ദേഹം വായിക്കുന്നുവോ വായിക്കുന്നില്ലയോ എന്നുള്ളത് പ്രസക്തമായ കാര്യമല്ല. ഗവൺമെന്റ് അംഗീകരിച്ച നയപ്രഖ്യാപന പ്രസംഗമാണ്, ഗവർണ്ണറുടെ പ്രസംഗമാണ്. പക്ഷേ, കേരളത്തിലെ ഗവർണ്ണർ ഇത്തവണ എന്താണ് ചെയ്തത്; ഗവൺമെന്റ് പറഞ്ഞതിൽ കൂടുതലായി ചില കാര്യങ്ങൾ സ്വന്തം പ്രസംഗത്തിൽ ആഡ് ചെയ്യുകയാണ്. കേരളത്തിൽ ഇന്നുവരെ അത്തരത്തിലൊരു കീഴ്ചകളുമുണ്ടായിട്ടില്ല. സ്വന്തം കയ്യിൽ നിന്നുമിട്ട് ഞാൻ ഇതാ ഇവിടെ വായിക്കാൻ പോകുന്നതൊന്നും എന്റെ അഭിപ്രായമല്ല എന്നുപറയാൻ കേരളത്തിൽ ആദ്യമായൊരു ഗവർണ്ണർ ഔന്നത്യം കാണിച്ചുവെന്നുള്ളതാണ് ഇവിടെ കാണാൻ സാധിക്കുന്നത്. അതിനാണ് ഇവർ കയ്യടിച്ചുകൊണ്ടിരിക്കുന്നത്; അതിനാണ് ഇവർ നന്ദി പറഞ്ഞു കൊണ്ടിരിക്കുന്നത്. ഗവർണ്ണർ നിങ്ങളുടെ പ്രസംഗത്തെ ഞാൻ ഇതാ തള്ളി

പറയുന്നു എന്നുപറഞ്ഞുകൊണ്ട് നടത്തിയ പരാമർശത്തിനാണ് നന്ദി പറയുന്നതെങ്കിൽ നിങ്ങളുടെ ഗതികേട് ഓർത്ത് ഞങ്ങൾക്ക് സഹതപിക്കുകയല്ലാതെ മറ്റ് മാർഗ്ഗമില്ല. ഇത് ഇങ്ങനെ ഉണ്ടാകും, ഗവർണ്ണർ ഇതിനെ തള്ളിപ്പറയാൻ പോകുകയാണ് എന്നുള്ള അദ്ദേഹത്തിന്റെ നാളിതുവരെയുള്ള പ്രവർത്തനങ്ങൾവെച്ചുകൊണ്ട് കൃത്യമായ ഒരു ധാരണ ഞങ്ങൾക്കും പൊതുസമൂഹത്തിനും ഉണ്ടായിരുന്നതുകൊണ്ടാണ് യു.ഡി.എഫ്. അംഗങ്ങൾ അദ്ദേഹത്തെ ഇവിടെ ബഹിഷ്കരിക്കാൻ തീരുമാനിച്ചത്, അദ്ദേഹത്തെ തടയാൻ തീരുമാനിച്ചത്. എന്നുവെച്ച് നിങ്ങൾ ചെയ്യുന്നതുപോലെ പോഡിയത്തിലേക്ക് ചാടിക്കയറി ഗവർണ്ണറുടെ സീറ്റ് എടുത്ത് താഴെ ഇടുകയാണുണ്ടായത്. ഞങ്ങൾ ജനാധിപത്യപരമായി മര്യാദയുടെ രൂപത്തിൽ പ്രതിഷേധമുയർത്തും. കാരണം, അത് നാടിന്റെ പ്രതിഷേധമാണ്. ഈ സഭയുടെ വികാരമാണ്. കാരണം ബഹുമാനപ്പെട്ട മുഖ്യമന്ത്രി ഇവിടെ അവതരിപ്പിച്ച ഒരു പ്രമേയം ഈ സഭ വളരെ വിശദമായി ചർച്ച ചെയ്ത് ഐക്യകണ്ഠേന പാസ്സാക്കിയതാണ്. ആ പ്രമേയത്തിനെതിരായിട്ടാണ് ഗവർണ്ണർ നിലപാട്

സ്വീകരിച്ചത്. അതിനെതിരെ ആദ്യമായിട്ടുള്ള ഒരു പ്രതികരണം സ്വാഭാവികമായി ഉണ്ടാകേണ്ടിയിരുന്നത് അത് അവതരിപ്പിച്ച ആളിൽ നിന്നല്ലേ; അദ്ദേഹം അതിനെക്കുറിച്ച് പ്രതികരിച്ചോ; ഗവർണ്ണർ നിരന്തരം ഈ സഭയ്ക്കെതിരായും ഈ സഭ പാസ്സാക്കിയ പ്രമേയത്തിനെതിരായും പരസ്യ പ്രകടനം നടത്തിയപ്പോൾ കേരളത്തിന്റെ മുഖ്യമന്ത്രി എന്നതിനപ്പുറം ഈ സഭയുടെ നേതാവ് കൂടിയായ, ആ പ്രമേയത്തിന്റെ കർത്താവ് കൂടിയായ അദ്ദേഹം കമാ എന്തൊരക്ഷരം ഉരിയാടാൻ തയ്യാറായില്ല എന്നുള്ളത് ഒരു ദുരന്തമല്ലേ; അതല്ലേ യഥാർത്ഥത്തിലുള്ള ദുരന്തം.

ഗവർണ്ണർമാരോട് മുഖ്യമന്ത്രിമാർ എങ്ങനെയാണ് പെരുമാറുന്നത് എന്നുള്ളതിനെക്കുറിച്ചുള്ള നിരവധി ഉദാഹരണങ്ങൾ നമ്മുടെ സമീപപ്രദേശങ്ങളിൽ തന്നെയുണ്ട്. പോണ്ടിച്ചേരിയിലെ ഗവർണ്ണർ കിരൺ ബേദി അവിടെ ഈ രീതിയിൽ പ്രതികരിച്ചപ്പോൾ അവിടത്തെ മുഖ്യമന്ത്രി ശ്രീ. നാരായണ സ്വാമി കടുത്ത വസ്തുതകൾ അണിഞ്ഞുകൊണ്ട് ഗവർണ്ണറുടെ ഓഫീസിനുമുമ്പിൽ നടുറോഡിൽ കുത്തിയിരുന്നുവെന്നുകൊണ്ടാണ് നാടിന്റെ

പ്രതിഷേധം രേഖപ്പെടുത്തിയത്. പോണ്ടിച്ചേരിയെക്കുറിച്ച് നമുക്കറിയാം. പോണ്ടിച്ചേരി സംസ്ഥാനംപോലുമല്ല. കേന്ദ്ര ഭരണപ്രദേശമാണ്. ഗവർണ്ണറാണ് അവിടത്തെ പരമാവധി. മുഖ്യമന്ത്രിക്ക് പരിമിതമായിട്ടുള്ള അധികാരങ്ങൾ മാത്രമേയുള്ളൂ. എന്നിട്ടുപോലും ആർജ്ജവത്തോടുകൂടിയുള്ള നിലപാട് സ്വീകരിക്കാൻ അവിടത്തെ മുഖ്യമന്ത്രിക്ക് കഴിഞ്ഞുവെന്നുള്ളത് അദ്ദേഹത്തിന്റെ ഇരട്ടച്ചങ്കിനെയാണ് കാണിക്കുന്നത്. അതുപോലെയുള്ള ഒരു നിലപാട് ഇവിടെ ഉണ്ടാകണമായിരുന്നു എന്നുള്ളതാണ് നമ്മൾ കാണാൻ ആഗ്രഹിക്കുന്നത്. ഇവിടെ ബഹുമാന്യനായ മുഖ്യമന്ത്രി ഇന്നും ഇന്നലെയുമായി പറഞ്ഞുകൊണ്ടിരിക്കുന്ന ഒരുപാട് കാര്യങ്ങളുണ്ട്. എൻ.ഐ.എ.-യുടെ വിഷയം ഇന്ന് ഇവിടെ ചർച്ച ചെയ്തു. ആ ചർച്ചയിൽ ബഹുമാനപ്പെട്ട മുഖ്യമന്ത്രി 6 തവണയാണ് എൻ.ഐ.എ. പാസ്സാക്കിയ ശ്രീ. പി. ചിദംബരത്തിന്റെ പേര് പറയുന്നത്. ശ്രീ. പി. ചിദംബരത്തിന്റെ പേര് 6 തവണ പറയാം. ശ്രീ. അമിത് ഷായുടെ പേര് ഒരു തവണ പറയാൻ ഈ മുഖ്യമന്ത്രിക്ക് കഴിയുന്നുണ്ടോ? 10

കൊല്ലം മുൻ ഏതോ കൊല്ലൻ ഒരു കത്തി ഉണ്ടാക്കി, ആ കത്തി കൊണ്ടാണ് ഞാൻ കുത്തിയത്, അതുകൊണ്ട് പ്രതിയാക്കേണ്ടത് 10 കൊല്ലം മുൻ കത്തി ഉണ്ടാക്കിയ കൊല്ലനെയാണ് എന്നുപറയുന്ന ഒരു വാദഗതിയല്ലേ ഇവിടെ ഉയർത്തപ്പെടുന്നത്; എന്താണ് ആ കുട്ടികളുടെ പേരിലുള്ള ഒഫൻസ്; അതല്ലേ ചോദ്യമായി ഞങ്ങൾ ഉന്നയിച്ചത്; ആ ചോദ്യത്തിന് മറുപടി പറയാൻ തയ്യാറാണോ; രാജ്യത്തിന്റെ സുരക്ഷയ്ക്കുവേണ്ടിയും തീവ്രവാദപ്രവർത്തനങ്ങളെ അമർച്ച ചെയ്യുന്നതിനുവേണ്ടിയും നിയമങ്ങളൊക്കെയുണ്ടാകും. ആ നിയമങ്ങളുടെ ജഡീഷ്യസായിട്ടുള്ള ഇടപെടലാണോ, അതിന്റെ സയൂക്തികമായിട്ടുള്ള നടപാക്കലാണോ പ്രാവർത്തികമാക്കപ്പെടുന്നത് എന്നതല്ലേ ചോദ്യം; കുട്ടികൾക്ക് 14 വയസ്സുള്ളപ്പോൾ മുതൽ പോലീസ് നിരീക്ഷിച്ചുകൊണ്ടിരിക്കുകയാണ് എന്നുപറയുമ്പോൾ എന്ത് ഒഫൻസാണ് അവർ നടത്തിയത്; ഇവിടെ മറ്റ് പലയാളുകളുമായി താരതമ്യം നടത്തി; കൊലപാതക കേസിലെ പ്രതികളാണ്. ബോംബെറിഞ്ച് ഭീകരാന്തരീക്ഷം

സൃഷ്ടിച്ച് കൊലപാതകം നടത്തിയതിന്റെ പേരിലാണ് അവർക്കെതിരെ യു.എ.പി.എ. ചുമത്തിയത് എന്നുപറഞ്ഞു. ഇന്ന് ഇവിടെ ഈ കുട്ടികൾക്കെതിരെയുള്ള എന്തെങ്കിലും തരത്തിലുള്ള ഓഫൻസ് ചൂണ്ടിക്കാണിക്കാൻ സാധിക്കുമോ; ഇല്ല എന്നുള്ളതാണ് കാണാൻ സാധിക്കുന്നത്. ഇതൊന്നും മുഖ്യമന്ത്രി അറിയുന്നില്ല. ആഭ്യന്തര വകുപ്പുമന്ത്രി അറിയുന്നില്ല. ആർക്കെതിരെ യു.എ.പി.എ. ചുമത്തണം, ആർക്കെതിരെ എൻ.ഐ.എ.-യ്ക്ക് കേസ് കൊടുക്കണം എന്നുള്ളതൊന്നും ആഭ്യന്തര വകുപ്പുമന്ത്രി ഡേ-റ്റു-ഡേ ബേസിസിൽ അറിയുന്നില്ല എന്നാണ് അദ്ദേഹംതന്നെ പറയുന്നത്. സ്വന്തം വകുപ്പിനെക്കുറിച്ച് അറിയില്ല എന്ന് അദ്ദേഹം തന്നെ തുറന്നുപറഞ്ഞാൽ പിന്നെന്തിനാണ് നമ്മൾ നിയമസഭയിൽ ചർച്ച ചെയ്യുന്നത്; ഇന്നലെയും അദ്ദേഹം അങ്ങനെയാണ് പറഞ്ഞത്. ശ്രീ. ടി. പി. സെൻകുമാർ കേസ് കൊടുത്ത് പോലീസിനെ സ്വാധീനിച്ചു പ്രതികളെ തീരുമാനിച്ചത് ഞാൻ അറിഞ്ഞില്ല. ശ്രീ. ടി. പി. സെൻകുമാറിനെക്കുറിച്ച് ദീർഘവീക്ഷണമുള്ള

ആളാണ് എന്നല്ലേ അവകാശപ്പെട്ടിരുന്നത്. ശ്രീ. ടി. പി. സെൻകുമാറിന് പോലീസിൽ ഇപ്പോഴും സ്വാധീനം അവശേഷിക്കുന്നുണ്ട്. ഇങ്ങനെ കേസിൽ അദ്ദേഹം ഇടപെടും എന്നുള്ള കാര്യത്തിൽ ദീർഘവീക്ഷണം പോയിട്ട് സാധാരണരീതിയിലുള്ള വീക്ഷണംപോലും അദ്ദേഹത്തിന് എന്തുകൊണ്ട് ഉണ്ടാകുന്നില്ല എന്നത് സംശയമായി തോന്നുകയാണ്. ഇവിടെ അപകടകരമായിട്ടുള്ള ഒരു വാദഗതിയാണ് മുഖ്യമന്ത്രി ഇന്നലെയും ഇന്നുമായി ഉയർത്തുന്നത്. സമരം ചെയ്യുന്ന മുഴുവൻ ആളുകളെയും എസ്.ഡി.പി.ഐ. ആയി ചിത്രീകരിക്കുകയാണ്. സംഘ് പരിവാർ വാദങ്ങളെ സഹായിക്കുന്ന തരത്തിലുള്ള ഒരു ആർഗ്യുമെന്റാണ്. ഒരു straw man ആർഗ്യുമെന്റാണ്. ഒരു വൈക്കോൽ കോലത്തെ ഉണ്ടാക്കി മുഴുവൻ ഊർജ്ജവും അതിലേക്ക് ചെലുത്തി പുതിയ സാങ്കല്പിക ശത്രുവിനെ ഇവിടെ ഉണ്ടാക്കിയെടുക്കുകയാണ്. എസ്.ഡി.പി.ഐ.-യെ അതിശക്തമായി എതിർക്കുന്ന ആളുകളാണ് ഞങ്ങൾ. നിങ്ങളുടെ പ്രിയപ്പെട്ട രക്തസാക്ഷി അഭിമന്യുവിന്റെ കൊലപാതകികളെ പിടിക്കാത്തത് എന്തുകൊണ്ടാണ് എന്നുചോദിക്കാൻ ഇന്ന് ഞങ്ങൾ മാത്രമേ

ബാക്കിയുള്ളൂ. നിങ്ങൾക്ക് ആ ചോദ്യം ഉന്നയിക്കാൻ കഴിയുന്നില്ല. നൗഷാദിന്റെ പ്രതികരണങ്ങളെ എന്തുകൊണ്ട് നിയമത്തിന് മുന്നിൽ കൊണ്ടുവരുന്നില്ല എന്നുള്ളത് ചോദിക്കാൻ ഇന്ന് ഞങ്ങൾ മാത്രമേ ബാക്കിയുള്ളൂ. എസ്.ഡി.പി.ഐ. എന്നുപറയുന്ന പാർട്ടിയുമായി ആരാണ് സഹകരിക്കുന്നത്. നിങ്ങളല്ലേ? മലപ്പുറം ജില്ലയിൽ ആകെ 2512 പഞ്ചായത്ത് സീറ്റുകളാണുള്ളത്. 1778 ഗ്രാമപഞ്ചായത്തുകൾ.

മി. സ്പീക്കർ: പ്ലീസ്...പ്ലീസ്...

ശ്രീ. വി. ടി. ബൽറാം: സർ, അങ്ങയുടെ ജില്ലയെക്കുറിച്ചാണ് ഞാൻ പറയുന്നത്. 223 ബ്ലോക്ക് പഞ്ചായത്തുകൾ, 32 ജില്ലാ പഞ്ചായത്ത് ഡിവിഷനുകൾ, 479 മുനിസിപ്പാലിറ്റികൾ - ആകെ 2512 സീറ്റുകൾ. ഈ 2512 സീറ്റുകളിൽ വെറും 5 സീറ്റുകൾ മാത്രമാണ് എസ്.ഡി.പി.ഐ.-യുടെ കയ്യിലുള്ളത്. അതിൽ രണ്ട് സീറ്റ് നിങ്ങളും എസ്.ഡി.പി.ഐ.-യും ചേർന്ന് ഭരിക്കുന്ന പറപ്പൂർ പഞ്ചായത്തിലാണ്. ഈ 5 സീറ്റുകളിൽ എങ്ങനെയാണ്

ജയിച്ചത്; ഞാൻ പറയാം. പറപ്പൂർ പഞ്ചായത്തിലെ 14-ാം വാർഡിൽ ആകെ രണ്ട് സ്ഥാനാർത്ഥികൾ മാത്രമേ ഉണ്ടായിരുന്നുള്ളൂ. എസ്.ഡി.പി.ഐ.-യ്ക്ക് 496 വോട്ട് ലഭിച്ചു. യു.ഡി.എഫ്.-മുസ്ലീം ലീഗിന്റെ സ്ഥാനാർത്ഥി മത്സരിച്ചപ്പോൾ 468 വോട്ട് ലഭിച്ചു. ഞങ്ങൾ രണ്ടാം സ്ഥാനത്ത്. സി.പി.ഐ.(എം.)-നും എൽ.ഡി.എഫ്.-നും ആ വാർഡിൽ സ്ഥാനാർത്ഥി ഇല്ല. അതേ പഞ്ചായത്തിലെ 13-ാം വാർഡിൽ എസ്.ഡി.പി.ഐ.-യ്ക്ക് 591 വോട്ട്, മുസ്ലീം ലീഗിന് 344 വോട്ട്. അവിടെ സി.പി.ഐ.(എം.)-നും എൽ.ഡി.എഫ്.-നും സ്ഥാനാർത്ഥി ഇല്ല. ഒതുക്കങ്ങൾ ഗ്രാമപഞ്ചായത്തിലെ 10-ാം വാർഡിൽ 4 സ്ഥാനാർത്ഥികൾ. എസ്.ഡി.പി.ഐ.-യ്ക്ക് 498 വോട്ട്, മുസ്ലീം ലീഗിന് 388 വോട്ട്, സി.പി.ഐ.(എം.)-ന്, അങ്ങയുടെ പാർട്ടിക്ക് വെറും 25 വോട്ട്. അങ്ങനെയാണ് എസ്.ഡി.പി.ഐ.-യെ നിങ്ങൾ ജയിപ്പിച്ചത്.

മി. സ്ലീക്കർ: പ്ലീസ്...പ്ലീസ്....സമയം കഴിഞ്ഞു.

ശ്രീ. വി. ടി. ബൽറാം: സർ, മകുട ഗ്രാമപഞ്ചായത്തിലെ 18-ാം വാർഡിൽ

എസ്.ഡി.പി.ഐ.-യ്ക്ക് 394 വോട്ട്, മുസ്ലീം ലീഗിന് 308 വോട്ട്
സി.പി.ഐ(എം)-ന് വെറും 23 വോട്ട്. കൊണ്ടോട്ടി മുനിസിപ്പാലിറ്റിയിലെ 8-ാം
വാർഡിൽ എസ്.ഡി.പി.ഐ.-യ്ക്ക് 303 വോട്ട്, മുസ്ലീം ലീഗിന് 248 വോട്ട്,
എൽ.ഡി.എഫ്.-ന് അവിടെ സ്ഥാനാർത്ഥി ഇല്ല. ഇങ്ങനെയാണ് നിങ്ങൾ
എസ്.ഡി.പി.ഐ.-യെ വിജയിപ്പിച്ചത്.

മി. സ്പീക്കർ: ശ്രീ. വി. ടി. ബൽറാം അടുത്ത ആളിനെ
വിളിക്കും.....കൺക്ലഡ് ചെയ്യൂ....കൺക്ലഡ് ചെയ്തോളൂ...

ശ്രീ. വി. ടി. ബൽറാം: സർ, അങ്ങനെയാണ് നിങ്ങൾ എസ്.ഡി.പി.ഐ.-
യുമായി കൂട്ടുകൂടുന്നത്. അതുകൊണ്ട് സമരം ചെയ്യുന്ന ആളുകളുടെ ജാതിയും
മതവും നോക്കി അവരെ മുഴുവൻ എസ്.ഡി.പി.ഐ.-ക്കാരാണെന്ന് മുദ്രകുത്തി
ആ സമരത്തെ അവഹേളിക്കരുത്. ആ സമരത്തെ അടിച്ചമർത്തരുത്.
ഇതുതന്നെയാണ് ആർ.എസ്.എസ്. പറയുന്ന വാദം. ആർ.എസ്.എസ്.-ന്റെ
വാദത്തിന്റെ അതേ ആവർത്തനമാണ് ദൗർഭാഗ്യവശാൽ കേരളത്തിലെ

മുഖ്യമന്ത്രിയിൽ നിന്നുണ്ടാകുന്നത്. ഇതുപോലെയുള്ള വിഷയങ്ങളുണ്ടാകുമ്പോൾ ശ്രീ. നരേന്ദ്ര മോദിയാകട്ടെ, ഡൊണാൾഡ് ട്രമ്പാകട്ടെ ഇതേ വാദഗതികളാണ് ആവർത്തിക്കുന്നത് എന്ന കാണാതിരിക്കാൻ സാധിക്കില്ല.(മൈക്ക് ഓഫ്)....

മി. സ്റ്റീക്കർ: പ്ലീസ്...പ്ലീസ്...സമയം കഴിഞ്ഞു. ശ്രീ. വി. ടി. ബൽറാം അങ്ങനെ വാശിപിടിക്കരുത്. അങ്ങ് രണ്ടുമിനിട്ട് അധികം എടുത്തല്ലോ; ഇരിക്കൂ...ഇരിക്കൂ...അത് ശീലമാക്കേണ്ട. പ്ലീസ്....പ്ലീസ്..... ശ്രീ. ആർ. രാമചന്ദ്രൻ അങ്ങ് സംസാരിക്കൂ.

ശ്രീ. ആർ. രാമചന്ദ്രൻ: സർ, ബഹുമാനപ്പെട്ട ഗവർണ്ണർ ഈ സഭയിൽ അവതരിപ്പിച്ച നയപ്രഖ്യാപന പ്രസംഗത്തിന്മേൽ ശ്രീ. എസ്. ശർമ്മ അവതരിപ്പിച്ച നന്ദിപ്രമേയത്തെ ഞാൻ പിന്താങ്ങുകയാണ്. ഗവർണ്ണറേയല്ല, മന്ത്രിസഭ അംഗീകരിച്ച നയപ്രഖ്യാപന പ്രസംഗത്തെയാണ് പിന്താങ്ങുന്നത്. അതുപോലും മനസ്സിലാക്കാൻ അദ്ദേഹത്തിന് കഴിയുന്നില്ല എന്നത് കഷ്ടകരമായ കാര്യമാണ്. ഇവർ ഏത് ലോകത്താണ് ജീവിക്കുന്നത് എന്നതാണ്

മനസ്സിലാകാത്തത്. ഇവിടെ ഗവർണ്ണറെ തടഞ്ഞുവെന്ന് ഖ്യാതി പറയുന്നുണ്ട്. നഷ്ടപ്പെടുപോയ മുഖം രക്ഷിക്കാൻ വേണ്ടിയുള്ള വിഫലശ്രമമാണ് നടത്തിക്കൊണ്ടിരിക്കുന്നത്. എന്തുകൊണ്ടെന്നാൽ പൗരത്വ ഭേദഗതി നിയമം നടപ്പാക്കുന്നതിന് എതിരായി കേരളം ഒറ്റക്കെട്ടായി ശബ്ദം ഉയർത്തിയതാണ്. 16-ാം തീയതിയിലെ ധർണ്ണയിൽ അതാണ് കണ്ടത്. 31-ാം തീയതിയിലെ പ്രമേയം പാസ്സാക്കുന്നതിൽ അതാണ് പ്രകടമായത്. എന്നാൽ അതിനുശേഷമുണ്ടായത് എന്താണ്; കേരള ഗവൺമെന്റിനോട് സഹകരിച്ച് വിഷയമേത് എന്നത് വിസ്മരിച്ചുകൊണ്ട് വെറും രാഷ്ട്രീയ താൽപ്പര്യത്തിന്റെ അടിസ്ഥാനത്തിൽ നിലപാട് സ്വീകരിച്ചവർക്ക് നഷ്ടപ്പെടുപോയ മുഖം വീണ്ടെടുക്കാനുള്ള ഒരു അഭ്യാസമായിരുന്നു അന്ന് നടത്തിയത് എന്നുള്ളത് കേരളവും ഇന്ത്യയും കണ്ടുകൊണ്ടിരിക്കുകയായിരുന്നു. ഇവിടെ ഈ പ്രഹസനം നടത്തിയതുകൊണ്ടൊന്നും അതിൽ നിന്നും രക്ഷപ്പെടാൻ കഴിയില്ല. കേരളം ഒറ്റക്കെട്ടായി നിൽക്കണമെന്ന് ഇന്നലെ ലീഗിന്റെ പ്രതിനിധി ഇവിടെ പറഞ്ഞു.

ആരാണ് ഒറ്റക്കെട്ടായി നിൽക്കുന്നതിന് എതിര്; എതിര് നിൽക്കുന്നവരോട് തിരുത്താൻ പറയണം. അതാണ് ആവശ്യം. കേരളത്തിന്റെ സംസ്കാരവും പൈതൃകവും അതാണ് വിളിച്ചറിയിക്കുന്നതെന്ന് ഓർമ്മപ്പെടുത്താൻ ആഗ്രഹിക്കുന്നു. ഇവിടെ തീവ്രവാദ സംഘടനകളെ സംബന്ധിച്ച് പരാമർശങ്ങളുണ്ടാകുന്നു. ഏത് തരത്തിലുള്ള തീവ്രവാദമായാലും അത് ന്യൂനപക്ഷ വിഭാഗങ്ങളുടേതായാലും ഭൂരിപക്ഷത്തിന്റേതായാലും ഒരുപോലെ എതിർക്കപ്പെടേണ്ടതാണെന്ന ശക്തമായ നിലപാടാണ് ഞങ്ങൾ സ്വീകരിക്കാറുള്ളത്. നിങ്ങളുടെ നിലപാട് പറയുന്നത്, താൽക്കാലിക ലാഭത്തിനുവേണ്ടി അവരെ പ്രീണിപ്പിക്കാനും പിന്തുണ നേടാനും ഒളിഞ്ഞും തെളിഞ്ഞും ശ്രമിക്കുന്നു എന്നതാണ്. ഇപ്പോഴും അത്തരമൊരു പരിശ്രമത്തിന്റെ തുടക്കംകുറിക്കുന്ന ലക്ഷണങ്ങളാണ് സഭയിൽ പ്രകടമാക്കിക്കൊണ്ടിരിക്കുന്നത്. ഇത് നാടിന് ആപത്ത് ക്ഷണിച്ചുവരുത്തുന്നതാണെന്ന കാര്യം ചൂണ്ടിക്കാണിക്കാൻ ഈ അവസരം ഉപയോഗിക്കുകയാണ്. നയപ്രഖ്യാപന പ്രസംഗത്തിലെ പ്രസക്തഭാഗങ്ങളെ സംബന്ധിച്ച് ഒരക്ഷരം ഉരിയാടുന്നില്ല. അതിനെ സംബന്ധിച്ച് മിണ്ടുവാൻ എന്തുകൊണ്ട് നിങ്ങൾക്ക് കഴിയുന്നില്ല?

കേരള ചരിത്രത്തിൽ ഇന്നുവരെ ഉണ്ടാകാത്ത വിധത്തിലുള്ള പുരോഗതി ഈ സംസ്ഥാനം ആർജിച്ചുകൊണ്ടിരിക്കുകയാണ്. പ്രതിബന്ധങ്ങളുടെ ഇടയിലാണ് ആ നേട്ടങ്ങൾ കൊയ്തുകൂട്ടുന്നത്. കേന്ദ്ര ഗവൺമെന്റ് ഈ ഗവൺമെന്റിനെ ശ്യാസം മുട്ടിക്കാൻ എല്ലാ രൂപത്തിലും ശ്രമിക്കുന്നത് നിങ്ങളും കാണുകയാണ്. അതിനെ സംബന്ധിച്ച് ഉരിയാടാൻ നിങ്ങളുടെ നാവ് അനങ്ങുന്നില്ല. കേരളത്തിന്റെ പൊതു താൽപര്യങ്ങൾ, അത് എൽ.ഡി.എഫിന്റെ മാത്രമായ കാര്യമല്ല, എൽ.ഡി.എഫിനും യു.ഡി.എഫിനും സമസ്തമനുഷ്യർക്കും ആവശ്യമായ കാര്യങ്ങളാണ്. ആ കാര്യങ്ങൾ ധ്വംസിക്കുന്ന തരത്തിലുള്ള നിലപാടുകൾ അവിടെ സ്വീകരിക്കുകയാണ്. അതിനെതിരായി കേരളം ഒറ്റക്കെട്ടായി ശബ്ദമുയർത്തേണ്ട ഒരു സന്ദർഭത്തിൽ, കേവല രാഷ്ട്രീയലാഭത്തിനുവേണ്ടി വരാൻ പോകുന്ന ത്രിതല പഞ്ചായത്തു തെരഞ്ഞെടുപ്പിൽ ഏതാനും സീറ്റുകളുണ്ടാക്കാൻവേണ്ടി ഇത്തരം രാഷ്ട്രീയ അഭ്യാസങ്ങൾ അവസാനിപ്പിക്കാൻ തയ്യാറാകുന്നില്ലായെങ്കിൽ കേരളത്തിന്റെ ഗതി വളരെ പ്രയാസകരമാകുമെന്നുള്ളത് നാടിനെ സ്നേഹിക്കുന്ന എല്ലാവരും കാണേണ്ടതാണ്, ഉറക്കെ ചിന്തിക്കേണ്ടതാണ് എന്നാണ് എനിക്ക് സൂചിപ്പിക്കാനുള്ളത്.

നയപ്രഖ്യാപന പ്രസംഗത്തിലെ പ്രസക്ത ഭാഗങ്ങൾ

ശ്രദ്ധയിൽപ്പെടുത്താൻ ഞാൻ ആഗ്രഹിക്കുകയാണ്. കേരളത്തിൽ
അപകടത്തിൽപ്പെടുന്നവർക്ക് നാൽപ്പത്തിയെട്ട് മണിക്കൂറിനകം
അൻപതിനായിരം രൂപവരെയുള്ള ചികിത്സാ ചെലവുകൾ ലഭ്യമാകുന്ന
'ഗോൾഡൻ അവർ മെഡിക്കൽ ടീറ്റ്‌മെന്റ് പദ്ധതി' ഈ നയപ്രഖ്യാപനത്തിൽ
പ്രഖ്യാപിക്കപ്പെട്ടിട്ടുണ്ട്. നെൽവയൽ ഉടമകൾക്ക് റോയൽറ്റിയായി
ധനസഹായം പ്രഖ്യാപിക്കപ്പെട്ടിട്ടുണ്ട്. സ്ത്രീകളുടെ വരുമാനംകൊണ്ട് ജീവിക്കുന്ന
കുടുംബങ്ങൾ അപ്രതീക്ഷിത പ്രതിസന്ധി നേരിടുമ്പോൾ അൻപതിനായിരം
രൂപ വരെ സഹായം ലഭിക്കുന്ന അതിജീവക പദ്ധതി ഈ
നയപ്രഖ്യാപനത്തിൽ ചൂണ്ടിക്കാണിച്ചിട്ടുള്ളതാണ്. പകൽസമയത്ത്
വയോജനങ്ങളെ പരിപാലിക്കുന്നതിന് ഹോം നേഴ്സിംഗിന്റെ സഹായത്തോടെ
വയോഹസ്തം പരിപാടി, അതുപോലെതന്നെ കോട്ടയം മെഡിക്കൽ കോളേജിൽ
കരൾ മാറ്റിവയ്ക്കൽ കേന്ദ്രം സ്ഥാപിക്കുന്നു. വൈദ്യുതി അപകടങ്ങൾ
ഒഴിവാക്കുന്നതിനുവേണ്ടി മൂവായിരം ബി.പി.എൽ. കുടുംബങ്ങൾക്ക് റീ-വയറിംഗ്
സിസ്റ്റം നടപ്പാക്കുന്നു. കട്ടനാട് മാതൃകയിൽ വയനാടിനും ഇടുക്കി ജില്ലയ്ക്കും
പ്രത്യേക പാക്കേജുകൾ പ്രഖ്യാപിച്ചു. കർഷകർക്കായി കൃഷി പാഠശാല,

സൂക്ഷ്മങ്ങളിൽ ഒരു ലക്ഷം ക്ലാസ്സ് ലൈബ്രറി, എല്ലാ താലൂക്കുകളിലും സബ്
ആർ.ടി.ഒ. ഓഫീസുകൾ, ഗ്രാമീണ കുടിവെള്ള പദ്ധതിക്ക് ജൽ ജീവൻ മിഷൻ,
ഉന്നത ബിരുദ വിദ്യാർത്ഥികൾക്ക് വിദ്യാപോഷിണി സ്കോളർഷിപ്പ് തുടങ്ങിയ
മഹത്തരമായ കാര്യങ്ങൾ ഈ നയപ്രഖ്യാപന പ്രസംഗത്തിൽ
ഉൾപ്പെടുത്തിയിട്ടുള്ളത് കാണാൻ കഴിയാതെ പോകുന്നത് കഷ്ടമാണ്.
ഇടതുപക്ഷ ജനാധിപത്യ മുന്നണി ഗവൺമെന്റ് അതിന്റെ അഭിമാനകരമായ
1350 ദിനങ്ങളാണ് ഇപ്പോൾ പിന്നിട്ടുകൊണ്ടിരിക്കുന്നത്. കേരളത്തിന്റെ സമഗ്ര
വികസനം ലക്ഷ്യമിട്ട് നടപ്പിലാക്കുന്ന പദ്ധതികൾ ജനസമക്ഷം
സമർപ്പിച്ചിരിക്കുകയാണ്. വളരെയേറെ പ്രതിസന്ധികളെ കഴിഞ്ഞ
കാലങ്ങളിൽ അതിജീവിക്കേണ്ടിവന്നുവെങ്കിലും തെരഞ്ഞെടുപ്പുകാലത്ത്
നൽകിയ വാഗ്ദാനങ്ങളിൽ ബഹുഭൂരിപക്ഷവും നടപ്പിലാക്കി
തുടങ്ങിയിരിക്കുന്നുവെന്ന് മാത്രമല്ല നാം പിന്തുടരേണ്ട വികസന നയങ്ങൾ
രാജ്യം വളരെ ശ്രദ്ധാപൂർവ്വമാണ് വീക്ഷിച്ചുകൊണ്ടിരിക്കുന്നത്. നീതി ആയോഗ്
പുറത്തിറക്കിയ 2019-ലെ 'സുസ്ഥിര വികസന സൂചികയിൽ' തുടർച്ചയായ
രണ്ടാം വർഷവും ഒന്നാം സ്ഥാനം നിലനിർത്തിയിരിക്കുന്നു. ആരോഗ്യം,
വിദ്യാഭ്യാസം, ദാരിദ്ര്യനിർമ്മാർജ്ജനം, ശുദ്ധജല ലഭ്യത, തൊഴിൽ ലഭ്യത

തുടങ്ങി അവർ പരിശോധിച്ച എല്ലാ മേഖലകളിലും മികച്ച സ്ഥാനമാണ് കേരളത്തിന് ലഭിച്ചത്. ആരോഗ്യ മേഖലയിലും വിദ്യാഭ്യാസ മേഖലയിലും തിളക്കമാർന്ന നേട്ടങ്ങളാണ് നാം കൈവരിച്ചിട്ടുള്ളത്. ഈ നേട്ടങ്ങൾ കൈവരിക്കുന്നതിന് കരുത്തുറ്റ നേതൃത്വം നൽകുന്ന ബഹുമാനപ്പെട്ട മുഖ്യമന്ത്രി, സഖാവ് പിണറായി വിജയന് എന്റെ ഹൃദയാഭിവാദ്യങ്ങൾ അർപ്പിക്കുന്നു.

ഇന്ന് നമ്മുടെ രാഷ്ട്രം സാമ്പത്തികമായ തകർച്ചയെ നേരിടുകയാണ്.

ഒപ്പംതന്നെ അന്താരാഷ്ട്ര രംഗത്തും വലിയ തിരിച്ചടികൾ നേരിടുകൊണ്ടിരിക്കുന്നു. വിലക്കയറ്റവും തൊഴിലില്ലായ്മയും അനുദിനം ജനജീവിതത്തെ ദുസ്സഹമാക്കുമ്പോൾ ഇന്ത്യൻ കറൻസിയുടെ മൂല്യം ഒരിക്കലുമില്ലാത്തവിധം തകർന്നിരിക്കുകയാണ്. ഈ സാഹചര്യത്തിൽ സാമൂഹ്യക്ഷേമം, ലിംഗസമത്വം എന്നീ വിഷയങ്ങളിൽനിന്നും ഇന്ത്യൻ ഭരണകൂടം പിൻവാങ്ങുന്ന കാഴ്ചയാണ് നാം കണ്ടുകൊണ്ടിരിക്കുന്നത്. അശാസ്ത്രീയമായ രീതിയിൽ നടപ്പാക്കിയ ചരക്ക് സേവന നികുതിമൂലം വജനാവിലേയ്ക്കെത്തുന്ന നികുതി അനുദിനം കുറയുകയാണ്. ഒപ്പംതന്നെ പ്രവാസികളുടെ വൻതോതിലുള്ള തിരിച്ചുവരവും രാജ്യത്തെ പ്രതിസന്ധിയിലാക്കുന്നു. കേന്ദ്രഗവൺമെന്റിന്റെ വികലമായ ആഭ്യന്തര വിദേശ

നയങ്ങൾ രാജ്യത്തിനും സമ്പദ് വ്യവസ്ഥയ്ക്കും കനത്ത തിരിച്ചടിയാണ് നൽകിയിരിക്കുന്നത്. ഈ പ്രതിസന്ധിഘട്ടത്തിൽ ജനങ്ങളിൽനിന്ന് പിരിച്ചു നികുതിപ്പണം ഉപയോഗിച്ച് സ്ഥാപിക്കപ്പെട്ട പൊതുമേഖലാ സ്ഥാപനങ്ങൾ ഒന്നൊന്നായി വിറ്റഴിക്കുകയാണ് കേന്ദ്രം ചെയ്തുകൊണ്ടിരിക്കുന്നത്. അവശേഷിക്കുന്നത് എൽ.ഐ.സി. മാത്രമാണ്. അതും വിൽക്കുന്നതിനുള്ള തീരുമാനമെടുത്തു, വിൽപ്പന തീയതിയും നിശ്ചയിച്ചിട്ടുണ്ട്. കേന്ദ്രഗവൺമെന്റ് എല്ലാ പൊതുമേഖലാ സ്ഥാപനങ്ങളെയും വിറ്റഴിക്കുമ്പോൾ, നമ്മൾ നമ്മുടെ പൊതുമേഖലാ സ്ഥാപനങ്ങളെ കൂടുതൽ ശക്തമാക്കുന്നതിനുള്ള നയവും സമീപനവുമാണ് നടപ്പിലാക്കിക്കൊണ്ടിരിക്കുന്നത്. 2016-ൽ നഷ്ടത്തിൽ പ്രവർത്തിച്ചിരുന്ന പല സ്ഥാപനങ്ങളും ഇന്ന് ലാഭത്തിലെത്തിക്കാൻ കഴിഞ്ഞിട്ടുണ്ട്. അവയിൽ നിന്നുള്ള വരുമാനം സംസ്ഥാന ഗവൺമെന്റിന്റെ പ്രധാന സ്രോതസ്സായി മാറിയിരിക്കുന്നു. ഒപ്പംതന്നെ ലോകത്തിന്റെ വിവിധ ഭാഗങ്ങളിൽനിന്നുള്ള സംരംഭകർ കേരളത്തിൽ പുതിയ സംരംഭങ്ങൾ ആരംഭിക്കുന്നതിന് തയ്യാറായിക്കൊണ്ടിരിക്കുന്നു. ഇത് തൊഴിൽമേഖലയിൽ വൻ കുതിപ്പിന് തുടക്കമിട്ടിരിക്കുന്നു. പുതിയൊരു കേരളം സൃഷ്ടിക്കുന്ന യജ്ഞത്തിൽ, വിജയത്തിലേക്ക് നമ്മൾ നീങ്ങുകയാണ്.

കാലത്തിനുമൊപ്പം മാറ്റത്തിനുമൊപ്പം എന്നാണ് നമ്മുടെ ഗവൺമെന്റിന്റെ

നയം. വികസന പ്രവർത്തനങ്ങൾ കാലതാമസം കൂടാതെ

നടപ്പിലാക്കിക്കൊണ്ടിരിക്കുകയാണ്. ഇന്ത്യയിൽതന്നെ ആദ്യമായി

ഗവൺമെന്റിന്റെ പ്രോഗ്രസ് റിപ്പോർട്ട് അവതരിപ്പിച്ച സർക്കാരാണ് കേരളം

ഭരിക്കുന്നതെന്നത് അഭിമാനത്തോടെ ചൂണ്ടിക്കാണിക്കാൻ ആഗ്രഹിക്കുകയാണ്.

പ്രകടനപത്രികയിലെ 600 ഇനങ്ങളിൽ 540-ലും നടപടി സ്വീകരിച്ചു.

മലയാര-തീരദേശ ഹൈവേകളുടെ നിർമ്മാണം പുരോഗമിച്ചുകൊണ്ടിരിക്കുന്നു.

ദേശീയ പാത 66-ന്റെ വികസനം ഇനിയും വൈകുന്നത് നമ്മുടെ ഭാവി

വികസനത്തെ ബാധിക്കുമെന്ന ബോധത്തിന്റെ അടിസ്ഥാനത്തിൽ

ദേശീയപാതാ വികസനവുമായി ബന്ധപ്പെട്ട സ്ഥലമേറ്റെടുക്കലിന്റെ 25%

വിഹിതം സംസ്ഥാന സർക്കാർ വഹിക്കാമെന്ന് ദേശീയപാതാ വികസന

അതോറിറ്റിയുമായി കരാർ ഒപ്പിട്ടുകഴിഞ്ഞു. സംസ്ഥാനത്തിന്റെ എക്കാലത്തേയും

പ്രതീക്ഷയായ കേരള ബാങ്ക് എന്ന സ്വപ്നത്തിന് റിസർവ് ബാങ്കിന്റെ അന്തിമ

അനുമതി ലഭിച്ചു. സംസ്ഥാനത്തെ പൊതു വിദ്യാഭ്യാസ മേഖലയുടെ മികവിന്

നക്ഷത്ര പദവി, ആതുര ശുശ്രൂഷാ രംഗത്ത് ഏറ്റവും മികച്ച സംസ്ഥാനം തുടങ്ങി

വളരെ ചുരുങ്ങിയ കാലംകൊണ്ട് പതിറ്റാണ്ടുകളുടെ പുരോഗതിയാണ് നാം

നേടിയിട്ടുള്ളത്. ജലഗതാഗതത്തിന് കേരളചരിത്രത്തിൽ ഒരു സവിശേഷ സ്ഥാനമുണ്ട്. സുദീർഘമായ കടൽത്തീരവും 44 നദികളും 39 കായലുകളുമടങ്ങുന്ന ജലാശയ ശൃംഖല കേരളത്തെ പൗരാണിക കാലംമുതൽ ലോകസഞ്ചാരികളുടെയും നാവിക സംഘങ്ങളുടെയും സ്വപ്നഭൂമിയാക്കിയിരുന്നു. റോഡും റെയിൽവേയും വന്നതോടെ ജലപാതകളെ വിസ്മരിച്ചു. അവ നാശോന്മുഖമായി. എന്നാൽ മാലിന്യനിക്ഷേപത്തിലൂടെയും കയ്യേറ്റത്തിലൂടെയും മൺമറഞ്ഞ ജലപാതകളെ പുനരുജീവിപ്പിച്ചുകൊണ്ട് അസാധ്യമെന്ന് കരുതിയ മറ്റൊരു വികസനംകൂടി നാം പൂർത്തീകരിച്ചുകൊണ്ടിരിക്കുകയാണ്. മുൻ രാഷ്ട്രപതി എ. പി. ജെ. അബ്ദുൽ കലാം സഭയെ അഭിസംബോധന ചെയ്യപ്പോൾ കേരളത്തിന്റെ വികസനത്തിനായി അവതരിപ്പിച്ച സ്വപ്ന പദ്ധതികളിൽ ഒന്നാണിത്. ഈ സർക്കാർ നടപ്പിലാക്കുന്ന എല്ലാ പദ്ധതികളും ഇന്നേയ്ക്കുവേണ്ടി മാത്രമുള്ളതല്ല, വരും തലമുറയ്ക്കുകൂടിവേണ്ടിയുള്ളതാണ് എന്നത് നാം കാണാതിരിക്കാൻ പാടില്ല. ഈ സർക്കാരിന്റെ ഭരണകാലത്ത് രണ്ട് പ്രളയങ്ങളെ നാം നേരിട്ടു. പ്രളയം മനുഷ്യർക്കും ജീവജാലങ്ങൾക്കും മണ്ണിനും മാറ്റങ്ങളുണ്ടാക്കി. കോടിക്കണക്കിന് രൂപയുടെ നാശനഷ്ടങ്ങളുണ്ടായി. മണ്ണിന്റെ ഘടനയേയും ജൈവസ്വഭാവത്തേയും മാറ്റിമറിച്ചു. കൃഷി ചെയ്യാൻ കഴിയാത്ത

വിധത്തിലുള്ള മാറ്റങ്ങൾ പ്രകൃതിക്ക് പ്രളയം വരുത്തിവച്ചു. എന്നാൽ നമ്മുടെ സംസ്ഥാനത്ത് കാർഷിക മേഖലയിലുണ്ടായ കുതിപ്പ് നിലനിർത്തുന്നതിനും പുതിയ കാലത്തിനനുസരിച്ച് കൃഷിയെ വരുമാനദായകമായ മികച്ച തൊഴിലാക്കി മാറ്റുന്നതിനും കഴിഞ്ഞു എന്നത് ഈ സർക്കാരിന്റെ വലിയൊരു നേട്ടംതന്നെയാണ്. സുരക്ഷിതമല്ലാത്ത ഭക്ഷണവും മാറിയ ജീവിതശൈലിയും ഇന്ന് ജനങ്ങൾക്ക് മാരാരോഗങ്ങളുണ്ടാക്കുന്നു. ഇത് അകാല മരണങ്ങൾക്കും മാനവ വിഭവശേഷിയുടെ തകർച്ചയ്ക്കും കാരണമാകുന്നു എന്ന് മനസ്സിലാക്കിയ നമ്മുടെ സർക്കാർ ആവിഷ്കരിച്ച് നടപ്പിലാക്കുന്ന 'ജീവനി' എന്ന സുരക്ഷിതമായ പദ്ധതി പച്ചക്കറികളും പഴങ്ങളും ഒപ്പംതന്നെ പരമ്പരാഗത ഭക്ഷ്യ വിളകളും ഓരോ കുടുംബത്തിനും ഉല്പാദിപ്പിക്കുക; അതിലൂടെ "നമ്മുടെ കൃഷി നമ്മുടെ ആരോഗ്യം" എന്ന മുദ്രാവാക്യം നടപ്പിലാക്കുക. ഈ പദ്ധതി നടപ്പിലാക്കുന്ന കൃഷി വകുപ്പിനും അതിന് ചുമതല വഹിക്കുന്ന ബഹുമാനപ്പെട്ട മന്ത്രിക്കും പ്രത്യേക അഭിനന്ദനങ്ങൾ അർപ്പിക്കുകയാണ്.

സംസ്ഥാനത്ത് രണ്ട് ലക്ഷത്തിലധികം വരുന്ന ഭവനരഹിതരുടെ ഏറ്റവും വലിയ ആശ്വാസമായിരിക്കുകയാണ് 'ലൈഫ്' പദ്ധതി. മുൻകാലങ്ങളിൽ പല പദ്ധതികളിലൂടെ സഹായം ലഭിച്ചിട്ടും വീട് എന്ന സ്വപ്നം

സാക്ഷാത്കരിക്കപ്പെടാത്ത ഭവനരഹിതരുടെ സ്വപ്നസാക്ഷാത്കാരമായി മാറിയ 'ലൈഫ് പദ്ധതി ഇന്ന് കേരളത്തിലുണ്ടാക്കിയ മാറ്റം ചെറുതല്ല. ഭവന രഹിതരെ കണ്ടെത്തുന്നതിനും പദ്ധതി വേഗത്തിൽ പൂർത്തീകരിക്കുന്നതിനും ഈ സർക്കാർ കാണിച്ച ആത്മാർത്ഥത ലോകത്തിന്റെ തന്നെ പ്രശംസ പിടിച്ചു പറ്റിക്കഴിഞ്ഞതാണ്.

2013-ൽ കേന്ദ്ര സർക്കാർ അംഗീകരിച്ച ദേശീയ ഭക്ഷ്യസുരക്ഷാ നിയമം കേരളത്തിൽ നടപ്പിലാക്കാൻ കഴിഞ്ഞു എന്ന അഭിമാനം ഈ സർക്കാരിന് അവകാശപ്പെട്ടതാണ്. കാരണം, ആ പദ്ധതി കേന്ദ്രം അംഗീകരിച്ചിട്ടും നടപ്പിലാക്കാൻ കഴിയാതെ പോയാൽ സംസ്ഥാനമായിരുന്നു നമ്മുടേത്. ഈ സർക്കാർ അധികാരത്തിൽ വന്ന് നിശ്ചിത സമയപരിധിക്കുള്ളിൽത്തന്നെ അത് വിജയകരമായി നടപ്പിലാക്കി ആ രംഗത്ത് ജനവിശ്വാസം വീണ്ടെടുക്കാനും ജനക്ഷേമപരമായ നിലപാട് സ്വീകരിക്കാനും സാധ്യമായി എന്നുള്ളതും ഇത്തരണത്തിൽ ചൂണ്ടിക്കാണിക്കാൻ ഞാനാഗ്രഹിക്കുന്നു. ആ നിലയിൽ കേരളത്തിന്റെ എല്ലാ മേഖലകളിലും സാധ്യമായ പുരോഗതി ആർജ്ജിക്കാൻ, കേരള ജനതയുടെ ജീവിത സാഹചര്യങ്ങൾ മെച്ചപ്പെടുത്താൻ ആവശ്യമായ നടപടികളും കർമ്മപദ്ധതികളുമാണ് ഈ സർക്കാർ

ആവിഷ്കരിച്ചുകൊണ്ടിരിക്കുന്നത്. അതിന്റെ പ്രഖ്യാപനമാണ് ഇവിടെ സർക്കാരിനുവേണ്ടി ബഹുമാനപ്പെട്ട ഗവർണ്ണർ നടത്തിയിട്ടുള്ളത്. ആ നയപ്രഖ്യാപനത്തെ ഒരിക്കൽക്കൂടി പിന്താങ്ങിക്കൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. പി. കെ. അബ്ദു റബ്ബ്: സർ, ബഹുമാനപ്പെട്ട ഗവർണ്ണറുടെ നയപ്രഖ്യാപന പ്രസംഗത്തിന് നന്ദി രേഖപ്പെടുത്തിക്കൊണ്ടുള്ള ശ്രീ. എസ്. ശർമ്മയുടെ പ്രമേയത്തെ ഞാൻ എതിർക്കുകയാണ്.

ഈ നയപ്രഖ്യാപന പ്രസംഗത്തിൽ പുതിയതായി ഒന്നുമില്ല. കഴിഞ്ഞ സർക്കാരിന്റെ ഭരണകാലത്ത് തുടങ്ങിയതും ഈ സർക്കാർ കഴിഞ്ഞ മൂന്ന് വർഷക്കാലമായി നടത്തിക്കൊണ്ടിരിക്കുന്നതും ഇപ്പോൾ തുടർന്നുവരുന്നതുമായ പദ്ധതികളുടെ വിശദീകരണമാണ് കാര്യമായുള്ളത്. ആകപ്പാടെ ഒരു പാരഗ്രാഫാണ് പുതിയൊരു നയം, അല്ലെങ്കിൽ പുതിയൊരു കാര്യമെന്ന് പറയാനുള്ളത്. അത് ഗവർണ്ണർ സ്വയം വായിക്കാതിരിക്കാൻ തീരുമാനിക്കുകയും ബഹുമാനപ്പെട്ട മുഖ്യമന്ത്രിയുടെ അഭ്യർത്ഥനപ്രകാരം വായിക്കാൻ തീരുമാനിക്കുകയും ചെയ്ത 18-ാം ഖണ്ഡിക മാത്രമാണ്. ബാക്കിയെല്ലാ കാര്യങ്ങളും ഇവിടെ നടന്നുകൊണ്ടിരിക്കുന്നവയെ

സംബന്ധിച്ചുള്ള വിവരങ്ങൾ മാത്രമാണ്.

1,344 ദിവസം പൂർത്തിയാക്കിയ ഈ സമയത്ത് ജനങ്ങൾക്ക് നൽകിയ വാശാനങ്ങൾ നിറവേറ്റി എന്നുപറയുമ്പോൾ എന്തൊക്കെയാണ് നിറവേറ്റിയത് എന്ന് ബഹുമാനപ്പെട്ട ഗവർണ്ണറുടെ പ്രസംഗത്തിൽ നമുക്ക് കാണാൻ കഴിയില്ല. മദ്യവിൽപന, മദ്യത്തിന്റെ നിർമ്മാണം, പുതിയ ബാറുകൾ തുറക്കൽ, പുതിയ ഡാൻസ് ബാർ അടക്കമുള്ള കാര്യങ്ങൾ ആരംഭിക്കൽ എന്നിവയൊക്കെയാണ് പുതിയ നയങ്ങളായി, പദ്ധതികളായി ഇവർ മുന്നോട്ടുവയ്ക്കുന്നത്. അഞ്ച് വർഷക്കാലം ഒരു വിലക്കയറ്റവും ഉണ്ടാവില്ല എന്നുപറഞ്ഞിട്ട്, കഴിഞ്ഞ അഞ്ച് വർഷത്തെ അപേക്ഷിച്ച് ഇരട്ടിയിലധികം വില ഓരോ അവശ്യ സാധനങ്ങൾക്കും ഈടാക്കുന്ന അവസ്ഥയാണ് ഇന്നുള്ളത്. അതുപോലെത്തന്നെ നമ്മെ നടുക്കിയ പ്രളയം. പ്രളയദുരിത ബാധിതർക്ക് ആവശ്യമായ സഹായധനം പോലും സമയത്തിന് നൽകാൻ സർക്കാരിന് കഴിഞ്ഞിട്ടില്ല. ആ തുക വലിയ രീതിയിൽ വകമാറ്റി ചെലവഴിക്കുകയാണ് ചെയ്തത്.

'ലൈഫ് പദ്ധതി. കഴിഞ്ഞ ജനുവരി 26-ന് 'ലൈഫ് പദ്ധതിയിൽ രണ്ട് ലക്ഷം വീടുകൾ പൂർത്തിയാക്കി എന്നുപറഞ്ഞു. പക്ഷേ, രണ്ട് ലക്ഷം വീടുകൾ പൂർത്തിയാക്കാൻ സാധിച്ചിട്ടില്ല. മാത്രവുമല്ല, ആ വീടുകളൊക്കെ

പൂർത്തിയാക്കുന്നത് 'ലൈഫ്'-ലൂടെ മാത്രമല്ല. പി.എം.എ.വൈ.-യിലുള്ള വീടുകൾ കൂടിയുണ്ട്. കൂടുതൽ വീടുകൾ പി.എം.എ.വൈ.യിലാണ്. അതിന്റെ ക്രെഡിറ്റുകൂടി 'ലൈഫ്' പദ്ധതിക്കാക്കി രണ്ട് ലക്ഷം പൂർത്തിയാക്കി എന്നുള്ള ബഹുമാനപ്പെട്ട മുഖ്യമന്ത്രിയുടെ പ്രഖ്യാപനമൊക്കെ കൊണ്ടുവരാൻവേണ്ടി ആ കാര്യങ്ങൾ ചെയ്തു. 'ലൈഫ്' പദ്ധതിയെ സംബന്ധിച്ചുള്ള വലിയൊരു പ്രശ്നം, റേഷൻ കാർഡ് ഉണ്ടെങ്കിലേ അപേക്ഷിക്കാൻ പറ്റുകയുള്ളൂ. റേഷൻ കാർഡ് ഉണ്ടാകണമെങ്കിൽ വീട് വേണം. വീടില്ലാത്തവരാണ് വീടിനുവേണ്ടി അപേക്ഷിക്കുന്നത്. അങ്ങനെയുള്ളൊരു വലിയ വിരോധാഭാസം അക്കാര്യത്തിലുണ്ട്. അതുകൊണ്ടാണ് അതിൽനിന്ന് വീട് വാങ്ങാൻ ആളുകൾക്ക് ബുദ്ധിമുട്ടുണ്ടാക്കുന്നത്. തദ്ദേശഭരണ സ്ഥാപനങ്ങളുടെ പണം കൂടുതൽ ചെലവഴിക്കേണ്ടി വരുന്നതും സംസ്ഥാന സർക്കാരിന്റെ ഈ പദ്ധതിയിലാണ്. സംസ്ഥാന സർക്കാർ വളരെ ചെറിയ തുക എടുക്കുകയും കേന്ദ്ര സർക്കാർ വലിയ തുക എടുക്കുകയും അതോടൊപ്പംതന്നെ ഗുണഭോക്താക്കളോടും അല്ലെങ്കിൽ തദ്ദേശഭരണ സ്ഥാപനങ്ങളോട് ലോണെടുക്കാൻ പറയുകയും അങ്ങനെ എല്ലാവരുംകൂടി ചെയ്തിട്ട് അതിന്റെ ക്രെഡിറ്റ് ഞങ്ങൾക്കാണ് എന്നുപറയുന്ന ഒരുതരം എടുക്കാലി മമ്മൂണിന്റെ സ്വഭാവമാണ് സർക്കാരിന്റെ

ഭാഗത്തുനിന്ന് ഇക്കാര്യത്തിൽ ഉണ്ടാകുന്നത്.

ലോക കേരള സഭ. അത് രണ്ടുവർഷം മുമ്പ് തുടങ്ങി. രണ്ട് വർഷത്തിനിടയിൽ ഒരു പുരോഗതിയും അക്കാര്യത്തിൽ ഉണ്ടാക്കാൻ കഴിഞ്ഞില്ല. ഇപ്പോൾ അതിന്റെ രണ്ടാം സമ്മേളനം കഴിഞ്ഞു. പ്രവാസികൾക്ക് ആവശ്യമായ ഒരു സഹായവും നമുക്ക് നൽകാൻ കഴിഞ്ഞിട്ടില്ല. മാത്രമല്ല, ഇവിടെ കഴിഞ്ഞ സമയങ്ങളിലൊക്കെ പ്രസ്താവിച്ചതുപോലെ പ്രവാസികൾ ധാരാളം ബുദ്ധിമുട്ടുകളും ആത്മഹത്യവരെ ചെയ്യേണ്ട അവസ്ഥയും നമ്മുടെ സംസ്ഥാനത്തുണ്ടായി. കഴിഞ്ഞ സർക്കാരിന്റെ ഭരണകാലത്ത് പ്രവാസികൾക്കായി നടപ്പിലാക്കിയ Project for Return Emigrants വായ്പ പദ്ധതി, സാന്ത്വനം ചികിത്സാ ധനസഹായ പദ്ധതി, പെൺമക്കൾക്കുള്ള വിവാഹ ധനസഹായം, മരണമടഞ്ഞ പ്രവാസികളുടെ ആശ്രിതർക്കുള്ള ഒരു ലക്ഷം രൂപ സൗജന്യ സഹായ പദ്ധതി എന്നിവയെല്ലാംതന്നെ അട്ടിമറിച്ചുകൊണ്ടാണ് ലോക കേരള സഭയുടെ പേരിൽ വലിയ ധൂർത്ത് നടത്തിയത്. കോടിക്കണക്കിന് രൂപയാണ് ഖജനാവിൽനിന്നും ധൂർത്തടിച്ചു കളയുന്നത്. ഇതിന്റെ ഗുണം പാവപ്പെട്ട പ്രവാസികൾക്കൊന്നും ലഭിക്കുന്നില്ല എന്നതാണ് വസ്തുത. 1,780 കോടി രൂപ വായ്പയായി അനുവദിച്ചിട്ട്

അതിൽനിന്ന് വകമാറ്റി ചെലവഴിച്ചാണ് ലോക കേരള സഭയുടെ പേരിൽ ധൂർത്ത് നടത്തിയത്. ഇതിന്റെ മുതലും പലിശയും തിരിച്ചടയ്ക്കേണ്ട ബാധ്യതപോലും സാധാരണക്കാരായ ജനങ്ങളുടെ മേൽ വരികയാണ്. അതുകൊണ്ടുതന്നെ കേന്ദ്ര സർക്കാരിൽനിന്നും രണ്ടാം ഗഡു കിട്ടാത്ത അവസ്ഥയും അതിന്റെ ഭാഗമായി നിലനിൽക്കുകയാണ്.

വിദ്യാഭ്യാസ മേഖലയിലെ പുരോഗതിയെക്കുറിച്ച് ഇവിടെ പറഞ്ഞു.

വിദ്യാഭ്യാസ മേഖലയിലെ പുരോഗതി കഴിഞ്ഞ യു.ഡി.എഫ്. സർക്കാരിന്റെ ഭരണകാലത്തുതന്നെ തുടങ്ങിയതാണ്. സമഗ്ര വിദ്യാഭ്യാസ പദ്ധതിയിലൂടെ സ്കൂളുകളുടെ ഇൻഫ്രാസ്ട്രക്ചറും മറ്റ് സൗകര്യങ്ങളുമൊക്കെ വർദ്ധിപ്പിക്കാനുള്ള ശ്രമങ്ങൾ നടത്തിയതാണ്. അതിന്റെ തുടർച്ച ഒരു പ്രത്യേക പദ്ധതി വച്ചുകൊണ്ട് നടത്തി എന്നുള്ളത് മാത്രമേയുള്ളൂ. പക്ഷേ, ഇപ്പോഴുള്ളൊരു കാര്യം എന്താണെന്ന് വെച്ചാൽ, അന്ന് സ്കൂളിലെ കുട്ടികളിൽ വലിയ വിജയശതമാനം ഉണ്ടായപ്പോൾ പറഞ്ഞു, അതൊക്കെ മന്ത്രിയുടെ കുഴപ്പമാണ്, വിദ്യാഭ്യാസ വകുപ്പിന്റെ കുഴപ്പമാണ്, വെറുതെ മാർക്ക് കൊടുക്കുകയാണ്, സ്കൂളിൽ പോകാത്തവനും മാർക്ക് കിട്ടുന്നു എന്നൊക്കെ. ഇപ്പോൾ വിജയശതമാനം അതിനേക്കാൾ കൂടിയിരിക്കുകയാണ്. ഇപ്പോൾ ആ വിജയശതമാനം എങ്ങനെ

വന്നു. ഇവരും അതുപോലെത്തന്നെയാണ് ചെയ്യുന്നത്. അന്ന് നമ്മെ വിമർശിച്ച ആളുകൾക്ക് ഇപ്പോൾ എന്താണ് അക്കാര്യത്തിൽ പറയാനുള്ളത്? അതുപോലെത്തന്നെ, സൂട്ടുകൾക്ക് ഇൻഫ്രാസ്ട്രക്ചറിനുവേണ്ടി ബിൽഡിംഗുകൾ കൊടുക്കുന്നുണ്ട്. ഒരിഞ്ച് സ്ഥലംപോലും ഇല്ലാത്ത സൂട്ടുകൾക്ക് കെട്ടിടം പണിയാൻ കോടികൾ കൊടുത്തിരിക്കുകയാണ്. സൂട്ടുകളും ക്ലാസ്സ് മുറികളും ആവശ്യമുള്ള സ്ഥലത്ത് പണം കൊടുത്തിട്ടില്ല. ഇത്തരം കാര്യങ്ങളിൽ ബഹുമാനപ്പെട്ട എം.എൽ.എ.-മാരെയും വിശ്വാസത്തിലെടുക്കുന്നത് നന്നായിരിക്കുമെന്നാണ് എനിക്ക് പറയാനുള്ളത്.

സർക്കാരിന്റെ ഉത്തരവുകൾ നടപ്പിലാക്കുന്ന കാര്യത്തിൽ ഉദ്യോഗസ്ഥരുടെ ഭാഗത്തുനിന്നും വലിയ അലംഭാവം ഉണ്ടാകുന്നുണ്ട്. അതുകൊണ്ടാണ് സർക്കാരിന്റെ തീരുമാനങ്ങൾ നടപ്പിലാക്കാതെ പോകുന്നത്. ആവശ്യത്തിന് അധ്യാപകരില്ലാത്ത ധാരാളം സൂട്ടുകളുണ്ട്. നിയമന അംഗീകാരം കിട്ടാത്ത സൂട്ടുകളുമുണ്ട്. അതുപോലെത്തന്നെ വില്ലേജുകളിലും തദ്ദേശഭരണ സ്ഥാപനങ്ങളിലുമാണ് ജനങ്ങൾ ഏറ്റവും കൂടുതൽ ബന്ധപ്പെടുന്നത്. അവിടെ ഒരുപാട് തസ്തികകൾ ഒഴിഞ്ഞു കിടക്കുകയാണ്. അതുകൊണ്ടുതന്നെ തദ്ദേശഭരണ സ്ഥാപനങ്ങളിൽ എഞ്ചിനീയറിംഗ് വിംഗിൽ

എഞ്ചിനീയർ അടക്കമുള്ള ആളുകളില്ല. ഇപ്പോൾ സംസ്ഥാനത്ത് രണ്ട് മാസമാണ് പദ്ധതി കാലാവധി. രണ്ട് മാസത്തിനുള്ളിൽ അവരുടെ പദ്ധതി തയ്യാറാക്കി കൊടുക്കുവാനും പൂർത്തീകരിക്കുവാനും എക്സ്പെന്റിച്ചുറാക്കാനും കഴിയാതെ വലിയ ബുദ്ധിമുട്ടുകൾ തദ്ദേശഭരണ സ്ഥാപനങ്ങൾ അനുഭവിക്കുകയാണ്.

ബഹുമാന്യനായ ജെയിംസ് മാത്യു ഇവിടെ സംസാരിച്ചു. ഞാൻ നേരത്തെ പറഞ്ഞതുപോലെത്തന്നെ അദ്ദേഹത്തിനും ഗവർണ്ണറുടെ നയപ്രഖ്യാപനത്തിലെ കണ്ടന്റിനെക്കുറിച്ച് ഒന്നും പറയാനില്ല. അതുകൊണ്ടാണ് അദ്ദേഹം മുസ്ലീം ലീഗിന്റെ സമുന്നതരായ നേതാക്കന്മാരായ പാണക്കാട് സയ്യിദ് ഹൈദരലി ശിഹാബ് തങ്ങളെയും സയ്യിദ് സാദിഖലി ശിഹാബ് തങ്ങളെയുമൊക്കെ അവാസ്കവമായ രീതിയിൽ ഇവിടെ കാര്യങ്ങൾ പറഞ്ഞുകൊണ്ട് അവതരിപ്പിച്ചത്. അത്തരം കാര്യങ്ങൾ സഭാരേഖയിൽനിന്നും നീക്കം ചെയ്യണമെന്നാണ് എനിക്ക് ബഹുമാനപ്പെട്ട സ്പീക്കറോട് ആവശ്യപ്പെടാനുള്ളത്.

കേന്ദ്ര സർക്കാരിന് സഹായകരമാകുന്ന നിലപാട് പലപ്പോഴും നമ്മുടെ സംസ്ഥാനം സ്വീകരിക്കുന്നുണ്ട്. ഉദ്യോഗസ്ഥരെ നിലയ്ക്ക് നിർത്താൻ നമുക്ക്

സാധിക്കുന്നില്ല. കേന്ദ്ര ആഭ്യന്തര വകുപ്പിന് പിന്തുണ അർപ്പിക്കുന്ന സംസ്ഥാന ആഭ്യന്തര വകുപ്പ് ഉദ്യോഗസ്ഥരെ നിലയ്ക്ക് നിർത്താൻ ആഭ്യന്തര വകുപ്പ് കൈകാര്യം ചെയ്യുന്ന ബഹുമാനപ്പെട്ട മുഖ്യമന്ത്രിക്ക് സാധിക്കുന്നില്ല. എല്ലാ കക്ഷികളേയും ഉൾപ്പെടുത്തി, പാർട്ടി കൊടികളുടെ കീഴിലല്ലാതെ യോജിച്ച സമരത്തിന് ബഹുമാനപ്പെട്ട മുഖ്യമന്ത്രിയും സർക്കാരും മുൻകയ്യെടുക്കണം. അതില്ലാത്തതുകൊണ്ടാണ് എല്ലാ ഭാഗങ്ങളിലും ഒറ്റയ്ക്കുള്ള പ്രതിഷേധങ്ങൾ ഉയരുന്നത്. ആദ്യം ഒന്നിച്ച് പൗരത്വ നിയമത്തിനെതിരെ പ്രമേയം പാസ്സാക്കിയ ആ യോജിപ്പ് പിന്നീട് കാണുന്നില്ല. ഈ യോജിപ്പിന് മുൻകയ്യെടുക്കേണ്ട സർക്കാർതന്നെ ബഹുമാനപ്പെട്ട ഗവർണ്ണർക്കെതിരെയുള്ള പ്രമേയത്തിന് അവതരണാനുമതി നിഷേധിക്കുന്നത് സംശയം ജനിപ്പിക്കുകയാണ്. സംസ്ഥാനത്ത് പൗരത്വ നിയമത്തിനെതിരെ സമാധാനപരമായി നടത്തുന്ന സമരത്തിൽ പങ്കെടുക്കുന്നവർക്കെതിരെ കേസെടുക്കുന്ന ആഭ്യന്തര വകുപ്പിനെയും പോലീസിനെയും നിയന്ത്രിക്കുന്നതിന് ബഹുമാനപ്പെട്ട മുഖ്യമന്ത്രി തയ്യാറാകണമെന്നാണ് എനിക്ക് അഭ്യർത്ഥിക്കുവാനുള്ളത്. ആഭ്യന്തര വകുപ്പിന്റെ ഇരട്ടനീതിയുടെ ഉദാഹരണങ്ങളാണ് ഇന്ന് രാവിലെ ഡോ. എം. കെ. മുനീർ ഉന്നയിച്ച അലന്റെയും താഹയുടെയും കാര്യം. അലനും താഹയ്ക്കും

യു.എ.പി.എ. ചുമത്തിയ പോലീസ് കുറ്റ്യാടിയിലെ ഫാസിസ്റ്റുകളുടെ പ്രകടനം കണ്ടില്ലെന്ന് നടിക്കുകയും അവർക്കെതിരായി കേസെടുക്കാതിരിക്കുകയും ചെയ്യുന്ന ഇരട്ട രീതിയാണ് സ്വീകരിച്ചത്.

ഏതായാലും കാര്യമായി ഒന്നും ഈ സംസ്ഥാനത്തിന് സംഭാവന ചെയ്യാൻ കഴിയാത്ത ഈ നയപ്രഖ്യാപന പ്രസംഗത്തിന് നന്ദി രേഖപ്പെടുത്തുന്ന ശ്രീ. എസ്. ശർമ്മയുടെ പ്രമേയത്തെ ഞാൻ എതിർക്കുകയാണ്.

ശ്രീ. കെ. ആൻസലൻ: സർ, സംസ്ഥാന ഗവൺമെന്റിനുവേണ്ടി ബഹുമാനപ്പെട്ട ഗവർണ്ണർ അവതരിപ്പിച്ച നയപ്രഖ്യാപനത്തെ പിന്തുണച്ചുകൊണ്ട് ശ്രീ. എസ്. ശർമ്മ അവതരിപ്പിച്ച പ്രമേയത്തെ പിന്തുണയ്ക്കുകയാണ്. നമ്മുടെ സംസ്ഥാനത്ത് ഇടതുപക്ഷ ജനാധിപത്യ മുന്നണി ഗവൺമെന്റ് അധികാരമേറ്റിട്ട് നാല് വർഷം പൂർത്തിയാകുകയാണ്. ഈ ഗവൺമെന്റ് അധികാരത്തിൽ വരുമ്പോൾ ഉണ്ടായിരുന്ന ധനസ്ഥിതിയെ സംബന്ധിച്ച് വിശദീകരിക്കേണ്ട കാര്യമില്ല. ഇവിടെ ഇന്നലെ ശ്രീ. തിരുവഞ്ചൂർ രാധാകൃഷ്ണൻ ക്ഷേമ പെൻഷൻ വാങ്ങുന്നവരുടെ മസ്റ്ററുമായി ബന്ധപ്പെട്ട കാര്യങ്ങൾ വളരെ സങ്കടകരമായ രൂപത്തിൽ അവതരിപ്പിക്കുകയുണ്ടായി. പ്രിയപ്പെട്ട തിരുവഞ്ചൂർ രാധാകൃഷ്ണൻ, താങ്കളുടെ ഗവൺമെന്റിന്റെ കാലത്ത്,

കർഷകത്തൊഴിലാളികളടക്കം 39 ലക്ഷത്തോളം വരുന്ന ആളുകൾക്കുള്ള ക്ഷേമ പെൻഷൻ കൃത്യമായി പോസ്റ്റാൽ വീടുകളിൽ എത്തിച്ചിരുന്നത് അങ്ങനെ കൊടുക്കണ്ടായെന്ന് പറഞ്ഞുകൊണ്ട് 10 മാസക്കാലക്ടിശ്ശിക വരുത്തുകയും അശരണരായ, ആരോഗ്യപ്രശ്നങ്ങളുള്ള ആളുകളെ ഷെഡ്യൂൾഡ് ബാങ്കുകളിലേക്ക് അയച്ച് എല്ലാ മാസവും കുത്തിയിരുപ്പു നടത്തിക്കുകയും ചെയ്ത ആളുകളാണ് ഈ ഗവൺമെന്റിന്റെ നയത്തെ സംബന്ധിച്ച് ദുർവ്യാഖ്യാനം ചെയ്ത് പ്രസ്താവന നടത്തുന്നത്. നയപ്രഖ്യാപനം കൃത്യമായി വായിച്ചാൽ ഈ ഗവൺമെന്റിന്റെ പ്രവർത്തനങ്ങളുടെ മികവ് കാണാൻ കഴിയും. അതനുസരിച്ചാണ് ഇവിടെ പ്രവൃത്തികൾ നടക്കുന്നത്. ഇവിടെ ഒന്നും നടക്കുന്നില്ലായെന്ന് ശ്രീ. പി. കെ. അബ്ദു റബ്ബ് സൂചിപ്പിച്ചു. ഭൂമിയില്ലാത്തവർ കെട്ടിടം കൊടുക്കുന്നു എന്നൊക്കെയാണ് അദ്ദേഹം പറഞ്ഞത്. ഒന്നും നടക്കാത്തതുകൊണ്ടല്ല, 143 സ്കൂളുകളെ അന്തർദേശീയ തലത്തിൽ പ്രഖ്യാപിച്ചുകൊണ്ട്, ആ സ്കൂളുകളുടെ ഔപചാരികമായ ഉദ്ഘാടനം നടക്കുകയാണ്. എന്റെ മണ്ഡലത്തിലെ ഗവ. ബോയ്സ് ഹയർ സെക്കണ്ടറി സ്കൂളിന് കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് ഒരു രൂപപോലും നൽകിയിരുന്നില്ല. എന്നാൽ ഏകദേശം 6.39 കോടി രൂപ മുടക്കി നിർമ്മിച്ച അന്തർദേശീയ

നിലവാരത്തിലുള്ള ബഹുനില മന്ദിരത്തിന്റെയും അനുബന്ധ പദ്ധതികളുടേയും ഉദ്ഘാടനം വരുന്ന 20-ാം തീയതി പ്രിയപ്പെട്ട മുഖ്യമന്ത്രി നിർവ്വഹിക്കുകയാണ്. ഇത് കേരളത്തിലെ എല്ലാ പ്രദേശങ്ങളിലും കാണാൻ കഴിയും. വിദ്യാഭ്യാസമേഖലയിൽ, 350-ഓളം സ്കൂളുകളെ മികവിന്റെ കേന്ദ്രങ്ങളായി മാറ്റി; ഇതിന് 3 കോടി രൂപ വീതം അനുവദിച്ചു. 178 സ്കൂളുകൾക്ക് 2 കോടി രൂപ വീതവും ബാക്കി 300 സ്കൂളുകൾക്ക് ഒരു കോടി രൂപ വീതവും അനുവദിച്ചു. കേരളത്തിലെ വിദ്യാഭ്യാസ മേഖലയിൽ ആയിരക്കണക്കിന് കോടി രൂപ ചെലവഴിച്ച് പുതിയ മന്ദിരങ്ങൾ സ്ഥാപിച്ചുകൊണ്ടാണ് വിദ്യാഭ്യാസം അടിസ്ഥാനപരമായി മുന്നോട്ടുപോകുന്നത്. അതിന്റെ ഭാഗമായി കുട്ടികൾ നന്നായി പഠിക്കുന്നു. മികവിന്റെ കേന്ദ്രങ്ങളായി മാറുന്നു. 'ഹലോ ഇംഗ്ലീഷ്' പാഠ്യപദ്ധതി, 'ഗണിതോത്സവം' തുടങ്ങി കൊച്ചു കുട്ടികൾക്കുപോലും പാഠ്യഭാഗങ്ങൾ കൃത്യമായി മനസ്സിലാക്കാൻ കഴിയുന്ന രൂപത്തിലേക്ക് വിദ്യാഭ്യാസ രീതിയിൽ അലങ്കമ്പിടിയിലും മാറ്റം വരുത്തിക്കൊണ്ടാണ് അഭിമാനകരമായ മുന്നേറ്റം നടത്തുന്നത്. ഇതൊന്നും ലീഗിന് കാണാൻ കഴിയുകയില്ല. പ്രതിപക്ഷത്തിരിക്കുന്നവർ പരീക്ഷ എഴുതാത്തവർക്ക് ജയിച്ച സർട്ടിഫിക്കറ്റ് കൊടുത്ത പാരമ്പര്യമുള്ളവരാണ്.

ഡിഗ്രി പരീക്ഷ എഴുതിയവർക്ക് പ്ലസ് ടുവിന്റെ സർട്ടിഫിക്കറ്റ് കൊടുത്തവരാണ്. അങ്ങനെ വിദ്യാഭ്യാസത്തെ കച്ചവടമാക്കിയവരാണ് ഇപ്പോൾ അഭിപ്രായം പറയുന്നത്. ഇവിടെ ഗവൺമെന്റിന്റെ ദിശ വലുതാണ്, ഞാൻ അത് വിശദമാക്കാം. വിദ്യാഭ്യാസരംഗം, ആരോഗ്യരംഗം എന്നിവയിൽ ഏറ്റവും ശ്രദ്ധേയമായ നേട്ടമാണുള്ളത്. ലോകത്തിനതന്നെ മാതൃകയായി ആരോഗ്യമേഖല മാറിയിട്ടുണ്ട്.

കാർഷികരംഗം - 55 ലക്ഷം ടൺ പച്ചക്കറികളാണ് കേരളത്തിൽ അധികമായി ഉൽപ്പാദിപ്പിച്ചത്. ക്ഷീരോൽപ്പാദനത്തിൽ വർദ്ധനവ് ഉണ്ടായിട്ടുണ്ട്.

പൊതുമരാമത്ത് റോഡുകൾ - രണ്ട് പ്രളയവും ദീർഘമായി നിന്ന പെരുമഴയും കേരളത്തിലെ പൊതു റോഡുകളെ ആകെ തകർത്തു. അതിന് ഫലപ്രദമായി, അഴിമതിരഹിതമായ പ്രവർത്തനം നടത്തുന്ന ഒരു ഗവൺമെന്റാണിത്. അതിന്റെ വകുപ്പ് തലവനായിട്ടുള്ള പ്രിയപ്പെട്ട മന്ത്രിയുടെ നേതൃത്വത്തിൽ സുതാര്യമായി, അഴിമതിരഹിതമായി വികസന പ്രവർത്തനങ്ങൾ നടക്കുമ്പോഴാണ് അപ്പറത്ത് ലീഗിന്റെ പ്രതിനിധി ശ്രീ. വി. കെ. ഇബ്രാഹിം കുഞ്ഞ് പാലം നിർമ്മിച്ച് തകർക്കുന്ന രൂപത്തിൽ

കോടിക്കണക്കിന് രൂപയുടെ അഴിമതി നടത്തി കൈകൂപ്പി വിജിലൻസിന്റെ മുന്നിൽ നിൽക്കുന്നത്. സോളാർ കേസ് ആവർത്തിച്ച് സഭ ചർച്ച ചെയ്തതാണ്. ജസ്റ്റീസ് ശിവരാജൻ കമ്മീഷൻ സമർപ്പിച്ച സോളാർ റിപ്പോർട്ട് ഞാൻ വീട്ടിൽ കൊണ്ടുപോയില്ല; വീട്ടിൽ കൊണ്ടുപോയാൽ വായിക്കാൻ കഴിയുകയില്ല. വീട്ടിൽ ആരെങ്കിലും എടുത്ത് വായിച്ചാൽ അതിനകത്ത് അശ്ശീലം കാണാൻ കഴിയും. എത്രയോ മഹാമാന്യന്മാരായിട്ടുള്ള, യു.ഡി.എഫ്.ന്റെ പ്രതിനിധികളെ സംബന്ധിച്ച് ഒരു സ്ത്രീ നൽകിയിട്ടുള്ള മൊഴി പകർപ്പ്, നമുക്ക് പുറത്ത് പ്രസിദ്ധീകരിക്കാൻ കഴിയുകയില്ല. അത്തരത്തിൽ അശ്ശീലത്തിന്റേയും അഴിമതിയുടേയും കൂത്തരങ്ങായി, പൊതുപണം കടുമുടിച്ച് കൊള്ളയടിച്ച മഹാൻമാർ ഈ ഗവൺമെന്റിനെ സംബന്ധിച്ച് അവിടെയിരുന്നുകൊണ്ട് പ്രസ്താവന നടത്തുകയാണ്. ഈ ഗവൺമെന്റ് നാല് വർഷക്കാലം പൂർത്തീകരിക്കുമ്പോൾ ഗൗരവതരമായ ഏതെങ്കിലും ഒരു അഴിമതി ഈ ഗവൺമെന്റിന്റെ പ്രതിനിധികൾക്കെതിരെ ഉയർത്തിക്കൊണ്ടുവരാൻ കഴിഞ്ഞിട്ടില്ല. നിങ്ങൾ ഉയർത്തിക്കാണിച്ചിട്ടുള്ള ആക്ഷേപങ്ങൾ അപ്പോൾത്തന്നെ നിങ്ങൾക്ക് മടക്കി വയ്ക്കേണ്ടി വന്നിട്ടുണ്ട്.

ലൈഫ് പാർപ്പിട പദ്ധതി - ശ്രീ. ഉമ്മൻചാണ്ടി ഗവൺമെന്റിന്റെ

കാലത്താണ് ഇവിടെ പ്രത്യേകമായി സാഹചര്യം പദ്ധതി പ്രഖ്യാപിച്ചത്. പക്ഷേ ഒരാൾക്കുപോലും വീട് കൊടുത്തിട്ടില്ല. ബഹുമാനപ്പെട്ട മുഖ്യമന്ത്രി ഫെബ്രുവരി മാസം 26-ാം തീയതി പുത്തരിക്കണ്ടത്ത് സംഘടിപ്പിക്കുന്ന പൊതുയോഗത്തിൽ വച്ച് രണ്ടുലക്ഷം വീടുകളാണ് ഔദ്യോഗികമായി ഉദ്ഘാടനം ചെയ്യുന്നത്. ഒരാൾക്ക് 4 ലക്ഷം രൂപ വച്ച് രണ്ടു ലക്ഷം പേർക്ക് നൽകും. ആയിരക്കണക്കിന് കോടി രൂപയുടെ വികസന പ്രവർത്തനങ്ങളാണ് നമ്മുടെ സംസ്ഥാനത്തിലെ ഏറ്റവും പ്രധാനപ്പെട്ട തൊഴിൽ മേഖലയ്ക്ക് ലഭ്യമാക്കാൻ കഴിയുന്ന രൂപത്തിലേക്ക് യാഥാർത്ഥ്യമാകുന്നത്. കേരളത്തിലെ ഭൂമിയും വീടുമില്ലാത്ത തെരഞ്ഞെടുക്കപ്പെട്ട ആയിരക്കണക്കിന് കുടുംബങ്ങളുടെ പുനരധിവാസത്തിന് ഫ്ലാറ്റ് മോഡൽ കെട്ടിടങ്ങൾ നിർമ്മിച്ചുകൊടുക്കുകയാണ്. എന്റെ മണ്ഡലത്തിലെ 128-ഓളം വരുന്ന കുടുംബങ്ങളെ പാർപ്പിക്കുവാൻ 13.82 കോടി രൂപ അനുവദിച്ചുകൊണ്ട് കെട്ടിടനിർമ്മാണം നടന്നുകൊണ്ടിരിക്കുകയാണ്. ഞാൻ സൂചിപ്പിക്കുന്നത്, വൈദ്യുതിയുടെ കാര്യത്തിൽ, പട്ടികജാതി വികസന കാര്യത്തിൽ, ഫിഷറീസിന്റെ, ജലസേചനത്തിന്റെ തുടങ്ങി എല്ലാ മേഖലയിലും.... സഹകരണ മേഖലയിൽ കേരള ബാങ്ക് യാഥാർത്ഥ്യമായി പ്രഖ്യാപിക്കാൻ പോകുകയാണ്. അത്

നടക്കുകയില്ലെന്ന് പറഞ്ഞ് കോടതിയിൽ പോയവരാണ് നിങ്ങൾ. അതെല്ലാം യാഥാർത്ഥ്യമാകുന്ന രൂപത്തിലേക്കാണ് നമ്മുടെ നാട് മുന്നോട്ടുപോകുന്നത്. ഞാൻ എന്റെ പ്രസംഗം ദീർഘിപ്പിക്കുന്നില്ല.

പ്രിയപ്പെട്ടവരെ, ഈ സംസ്ഥാനം പൗരത്വ ഭേദഗതി ബില്ലിനെതിരായി, ഇന്ത്യയ്ക്ക് മാതൃകയായി പ്രിയപ്പെട്ട മുഖ്യമന്ത്രിയും ഗവൺമെന്റും മുൻകയ്യെടുത്തുകൊണ്ട് 2019 ഡിസംബർ മാസം 16-ാം തീയതി രക്തസാക്ഷി മണ്ഡപത്തിനു മുൻപിൽ ഒരു സമരം പ്രഖ്യാപിച്ചു. ആ സമരം കേരളവും ലോകവും ശ്രദ്ധിച്ചതാണ്. അവിടെ എസ്.ഡി.പി.ഐ. അടക്കമുള്ള മുസ്ലീം തീവ്രവാദ പ്രസ്ഥാനങ്ങളെ മാറ്റി നിർത്തിക്കൊണ്ട്, ആർ.എസ്.എസ്.-നെതിരായി, മതനിരപേക്ഷതയുടെ, കൂട്ടായ്മയുടെ ഏറ്റവും പ്രധാനപ്പെട്ട മഹനീയ സാന്നിധ്യമായി മാറി. കോൺഗ്രസ്സും, യു.ഡി.എഫി.ന്റെ കക്ഷികളും, ഇടതുപക്ഷ ജനാധിപത്യ മുന്നണികളും മതനിരപേക്ഷതയുടെ ഭാഗമായി നിൽക്കുന്ന ആളുകളെയുമെല്ലാം കൂട്ടിയോജിപ്പിച്ചുകൊണ്ട് ഇന്ത്യയ്ക്ക് മാതൃകയായിട്ടുള്ള ഒരു പോരാട്ടം നടത്തി. 2019 ഡിസംബർ മാസം 31-ാം തീയതി ഒരു പ്രമേയം പാസ്സാക്കി. അതിനുശേഷം ഗവൺമെന്റ് ബഹുമാനപ്പെട്ട സുപ്രീംകോടതിയിൽ സൂട്ട് ഫയൽ ചെയ്തുകൊണ്ട് ഇതിനെതിരായിട്ടുള്ള

നിലപാട് സ്വീകരിച്ചു. ഇത് ഇന്ത്യയിലെ മറ്റ് സംസ്ഥാന ഗവൺമെന്റുകൾക്ക്, ബി.ജെ.പി. ഇതര ഗവൺമെന്റുകൾക്ക് ആവേശം പകർന്നു. ഞാൻ പറയുകയാണ്, കോൺഗ്രസ്സ് ഇവിടെ ഏറ്റവും കൂടുതൽ സമരം നടത്തുന്നു. കേരളത്തിൽ മുസ്ലീം ലീഗ് തകരാൻ പോകുകയാണ്, ലീഗ് തകരുന്ന അവസ്ഥയിലാണ്. ഇവിടെ ശ്രീ. ജെയിംസ് മാത്യു സംസാരിച്ചപ്പോൾ എന്തൊരു വികാര പ്രകടനമായിരുന്നു; ലാ-കോളേജ് സമരവുമായി ബന്ധപ്പെട്ട് ബി.ജെ.പി.-യുടെ തിരുവനന്തപുരം ജില്ലാ പ്രസിഡന്റ് ശ്രീ. വി. വി. രാജേഷ് നിരാഹാര സമരം നടത്തിയപ്പോൾ നിങ്ങളുടെ നേതാവ് പോയി ആർ.എസ്.എസ്.-കാരനെ കൈകൂപ്പി, ഹാരമിട്ട്, കെട്ടിപ്പിടിച്ച്, ഉമ്മവെച്ചത് ഇവിടെ മറയ്ക്കുന്നുണ്ടോ? മനുഷ്യശൃംഖലയിൽ പങ്കെടുത്ത ലീഗിന്റെ പ്രാദേശിക നേതാവിനെ പുറത്താക്കിയ ലീഗുകാരുടെ രാഷ്ട്രീയം എന്താണ്? നിങ്ങൾ കോൺഗ്രസ്സിനെക്കുറിച്ച് പറയുകയാണ്. 1992-ൽ ബാബറി മസ്ജിദ് പൊളിക്കുമ്പോൾ, ഇന്ത്യയുടെ പ്രധാനമന്ത്രിയായിരുന്ന നരസിംഹറാവുവിന്റെ മുന്നിലേക്ക് ബി.ജെ.പി. ഇതര പ്രതിപക്ഷ പാർട്ടികളായിരുന്ന ഇടതുപക്ഷവും മറ്റു പാർട്ടികളുമെല്ലാം തന്നെ ഒരു ഓപ്പൺ ചെക്ക് കൊടുക്കുന്നതുപോലെ പറഞ്ഞു, ആ ബാബറി മസ്ജിദ് പൊളിക്കാതിരിക്കുന്നതിനുവേണ്ടി കേന്ദ്ര

ഗവൺമെന്റ് ശക്തമായ നിലപാട് സ്വീകരിക്കണമെന്ന്. എന്നിട്ട് എന്തുചെയ്യും? നിങ്ങളെ കാവൽ നിർത്തിക്കൊണ്ട് നരസിംഹറാവുവിന്റെ കോൺഗ്രസ് ഗവൺമെന്റ് ബാബറി മസ്ജിദിന്റെ അടിത്തറ പൊളിച്ചു. അതിന് കൂട്ടുനിന്നവരല്ലേ ലീഗും കോൺഗ്രസ്സിന്റെ നേതാക്കൾമാരും? മുത്തലാഖ് ബിൽ അവതരിപ്പിച്ചല്ലോ, പാർലമെന്റീനകത്ത് ആരാണ് എതിർത്തത്? ലീഗിന്റെ ഒരാൾ ബിരിയാണി കഴിക്കാൻ പോയി. അഞ്ചാളുകളുള്ള ഇടതുപക്ഷമാണ് അതിനെ എതിർത്തത്. ആ മുത്തലാഖ് ബില്ലിന്റെ അപകടത്തെക്കുറിച്ച് ഇന്ത്യൻ പാർലമെന്റീനകത്ത് ബി.ജെ.പി.ക്കെതിരെ ശക്തമായ വോട്ട് രേഖപ്പെടുത്തിയത് കമ്മ്യൂണിസ്റ്റ് പാർട്ടി പ്രവർത്തകരാണ്. ചുരുക്കം വരുന്ന ആളുകളാണെങ്കിലും അതിനെതിരായ നിലപാട് സ്വീകരിച്ചു. രണ്ടാമത് ജമ്മുകാശ്മീരിന്റെ ബിൽ അവതരിപ്പിക്കുമ്പോൾ ഇവിടെ ലീഗ് കൂട്ടു നിൽക്കുകയാണ്. രാജ്യസഭയ്ക്കകത്താണ് ജമ്മുകാശ്മീരിന്റെ ബിൽ ആദ്യം കൊണ്ടുവന്നത്. രാജ്യസഭയ്ക്കകത്ത് ഭൂരിപക്ഷമില്ലാത്ത എൻ.ഡി.എ. ആ ബില്ലു കൊണ്ടുവരുമ്പോൾ ഭാരതത്തിന്റെ ചീഫ് വിപ്പായിട്ടുള്ള ആൾ, ചീഫ് വിപ്പ് സ്ഥാനം രാജിവെച്ച്, ആ ജമ്മുകാശ്മീരിന്റെ ബിൽ, അപകടകരമായ ബില്ലിൽ ബി.ജെ.പി.ക്ക് അനുകൂലമായി വോട്ട് രേഖപ്പെടുത്തിയപ്പോൾ ലീഗിന് എന്താണ്

മറുപടി ഇല്ലാതെ പോയത്? ആ ലീഗ് ഇപ്പോൾ ഇവിടെ താളം തെറ്റി കിടക്കുകയാണ്. കോൺഗ്രസ്സുകാർ രക്ഷിക്കുമെന്നാണ് ലീഗ് പറയുന്നത്. കോൺഗ്രസ്സ് രക്ഷിക്കാൻ പോകുന്നില്ല. മതനിരപേക്ഷ രാഷ്ട്രീയം ഉയർത്തിപ്പിടിച്ചുകൊണ്ട് രാജ്യത്ത് ഉയർന്നുവരുന്ന പ്രക്ഷോഭങ്ങൾക്ക് തീക്കാറ്റ് ഊതിവിട്ടത് കേരളത്തിന്റെ പ്രിയപ്പെട്ട മുഖ്യമന്ത്രി സഖാവ് പിണറായി വിജയന്റെ നിലപാടാണ്. ഗവർണ്ണറെ മാറ്റണമെന്നു പറയുന്ന ഓലപ്പാവ്, ഗവണ്ണറെ മാറ്റിയാൽ കെ.പി.സി.സി. പ്രസിഡന്റ് ശ്രീ. മുല്ലപ്പള്ളി രാമചന്ദ്രനെ ഗവർണ്ണറാക്കി കൊണ്ടുവരാൻ കഴിയുമോ? എങ്കിൽ നമ്മൾ കൂടെ നിൽക്കാം. ശ്രീ. മുല്ലപ്പള്ളി രാമചന്ദ്രനെ ഗവർണ്ണറാക്കി കൊണ്ടുവരാൻ കഴിയുമെങ്കിൽ ഞങ്ങൾ കൂടി പിന്തുണയ്ക്കാം. ഇവിടെ പറഞ്ഞതുപോലെ ഈ ഗവർണ്ണർ ജനിയുടെ കാര്യസ്ഥനാണ്; ഒരു പണിക്കാരനാണ്. ജനിക്കെതിരായിട്ടല്ല സമരം. പണിക്കാരനെതിരായി സമരം നടത്തി, പൗരത്വ ബില്ലിനെതിരായി സമരം നടത്തി ഒറ്റപ്പെടുപോയ യു.ഡി.എഫിനും ലീഗിനും പിടിച്ചു നിൽക്കാനുള്ള ആ കപടനാടകം കേരളത്തിലെ സാധാരണക്കാരായിട്ടുള്ള മനുഷ്യർ മനസ്സിലാക്കുകയാണ്. മനുഷ്യശൃംഖല ഞങ്ങൾ ആദ്യം ആലോചിച്ചത് തിരുവനന്തപുരം മുതൽ കാസർഗോഡു വരെയാണ്.

തിരുവനന്തപുരം ജില്ലയിലെ ഇടതുപക്ഷ ജനാധിപത്യ മുന്നണി തിരുവനന്തപുരത്തുനിന്നും കളിയിക്കാവിള വരെയുള്ള 32 കിലോമീറ്റർ കൂടി ശ്രംഖല പിടിക്കാൻ തീരുമാനിച്ചു. ചുരുങ്ങിയ ദിവസം കൊണ്ട് സംഘടിപ്പിച്ച ആ മനുഷ്യശ്രംഖലയിൽ ലക്ഷക്കണക്കിന് ആളുകൾ അണിനിരക്കുമ്പോൾ ഇന്നലെ വരെ കോൺഗ്രസ്സിനും യു.ഡി.എഫ്-നും അനുകൂലമായി വോട്ട് രേഖപ്പെടുത്തിയിട്ടുള്ള ആയിരക്കണക്കിന് ആളുകൾ ഇനിയും ഞങ്ങളെ നയിക്കുവാൻ ഇടതുപക്ഷത്തിനേ കഴിയുവെന്നുള്ള ദൃഢനിശ്ചയത്തോടുകൂടി പോരാട്ടം നടത്തി. കേരളീയ സമൂഹം നിങ്ങൾക്കെതിരായിട്ടുള്ള നിലപാട് സ്വീകരിച്ചിരിക്കുകയാണ്. ബി.ജെ.പി.-ക്കും ആർ.എസ്.എസ്-നും എതിരായിട്ടുള്ള ശക്തമായ പോരാട്ടം ഇന്ത്യയിൽ നടക്കുമ്പോൾ അതിന്റെ മുൻപിൽ നിൽക്കുന്നത് കേരളത്തിലെ ഗവൺമെന്റും പ്രിയങ്കരനായിട്ടുള്ള മുഖ്യമന്ത്രിയും ഇടതുപക്ഷവുമാണെന്ന് ഈ നാടാകെ തിരിച്ചറിയുന്ന രൂപത്തിലേക്ക്, കേരളത്തിൽ പ്രതിപക്ഷം ഒറ്റപ്പെടുന്ന നാളുകളിലേക്ക് മാറുകയാണ്; അത് തിരിച്ചറിയാൻ നിങ്ങൾ തയ്യാറാകണമെന്ന് സൂചിപ്പിച്ചുകൊണ്ട്, ഈ നന്ദിപ്രമേയത്തിന് എല്ലാ പിന്തുണയും അർപ്പിച്ചുകൊണ്ട് എന്റെ വാക്കുകൾ ചുരുക്കുന്നു.

ശ്രീ. പി. ജെ. ജോസഫ്: സർ, ഞാൻ ഈ നന്ദിപ്രമേയത്തെ

എതിർക്കുന്നു. കഴിഞ്ഞ രണ്ടുവർഷവും പ്രളയമുണ്ടായി. ഈ വർഷത്തെ സ്ഥിതി എന്തായിരിക്കുമെന്ന് ആലോചിച്ചിട്ടുണ്ടോ? അറബിക്കടലിൽ ബംഗാൾ ഉൾക്കടലിനേക്കാൾ ഊഷ്മാവ് 2°C വർദ്ധിച്ചിരിക്കുന്നു. ബാഷ്പീകരണം കൂടും, വീണ്ടുമത് അതിവൃഷ്ടിയായി തീരാനുള്ള സാധ്യതയുമുണ്ട്. അതിനെ നേരിടാനുള്ള എന്തെങ്കിലും മുൻകരുതലുണ്ടോ? കഴിഞ്ഞ തവണത്തെ പ്രളയത്തിൽ തകർന്ന വീടുകൾ നിർമ്മിക്കുന്നതിൽ ഈ ഗവൺമെന്റ് ഒട്ടും വിജയിച്ചിട്ടില്ല. ഒരു ലക്ഷം വീടുകൾ പൂർത്തിയാക്കേണ്ടതായിരുന്നു. ഇരുപതിനായിരത്തിലധികം തീർന്നിട്ടില്ല. 1985-ൽ പതിനൊന്ന് മാസംകൊണ്ട് ഒരുലക്ഷം വീടുകൾ തീർത്തിരുന്നു. പ്രീ ഫാബ്രിക്കേഷന്റെ കാര്യം ഇവിടെ നേരത്തെ പറഞ്ഞിട്ടുണ്ട്. അത് മൾട്ടി സ്റ്റോറിയ് ബിൽഡിംഗിനെക്കുറിച്ചാണ്. തൊടുപുഴയിൽ ഇപ്പോഴും പത്ത് ദിവസം കൊണ്ട് ഒരു വീട് തീർത്ത് ബഹുമാനപ്പെട്ട മുഖ്യമന്ത്രിയെക്കൊണ്ട് ഞാൻ താക്കോൽ കൊടുപ്പിച്ചു. ചൈനീസ് ടെക്നോളജി ഉപയോഗിച്ച് ഉറപ്പുള്ള വീട് പത്ത് ദിവസംകൊണ്ട് പൂർത്തിയാക്കുന്ന സ്ഥിതി ഇപ്പോഴുണ്ട്. കട്ടനാടിനായി വീണ്ടും പാക്കേജ് പറഞ്ഞിരിക്കുന്നു, പക്ഷെ അതിന്റെ ഒരു വിശദാംശവുമില്ല.

കൂട്ടനാടിൽ വീണ്ടുമൊരു പ്രളയമുണ്ടായാൽ സ്ഥിതി എന്തായിരിക്കും? വീടുകളൊക്കെ നിലംപൊത്താറായിരിക്കുകയാണ്. വീണ്ടും പഴയ സ്ഥിതി വരും. പമ്പ, അച്ചൻകോവിൽ എന്നീ രണ്ട് നദികളിലെ വെള്ളമാണ് കൂടുതലായും കൂട്ടനാടിലേയ്ക്ക് വരുന്നത്. ആ വെള്ളം ഒഴുക്കി വിടുന്നതിനാണ് തോട്ടപ്പള്ളി സ്പിൽവേ. വർഷങ്ങൾക്കുമുമ്പേ 300 മീറ്റർ വീതിയിൽ വെള്ളം ഒഴുകേണ്ടതാണ്. പക്ഷേ അങ്ങോട്ടുള്ള ലീഡിംഗ് ചാനൽ. 10 കി.മീ..

ശ്രീ. വി. ടി. ബൽറാം: സർ, പോയിന്റ് ഓഫ് ഓർഡർ.. ഒരു മന്ത്രിപോലും സീറ്റിലില്ല. ഇത്രയും ഗൗരവമുള്ള ചർച്ചയാണ്...

ശ്രീ. പി. ജെ. ജോസഫ്: സർ, വളരെ ഗൗരവം, വളരെ ഗൗരവം.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): രണ്ട് മന്ത്രിമാർ സഭയിലുണ്ട്.

മി. ചെയർമാൻ: അങ്ങേയ്ക്ക് തുടരാം, അങ്ങത് ശ്രദ്ധിക്കേണ്ട.

ശ്രീ. പി. ജെ. ജോസഫ്: സർ, തോട്ടപ്പള്ളി സ്പിൽവേയിലേയ്ക്കുള്ള ലീഡിംഗ് ചാനലിന്റെ ഇപ്പോഴത്തെ വീതി 70 മീറ്ററാണ്. സ്പിൽവേയ്ക്ക് 300 മീറ്റർ വീതിയുണ്ട്. വെള്ളം ഒഴുകുമോ? ലീഡിംഗ് ചാനലിന്റെ വീതികൂട്ടുന്നതിന് നടപടി

സ്വീകരിക്കുമെന്ന് കഴിഞ്ഞ ബഡ്ജറ്റ് പ്രസംഗത്തിലും പറഞ്ഞു; ഏതാനും തുകയും ഉൾപ്പെടുത്തി. ഇതുവരെ ഒരു രൂപയെങ്കിലും ചെലവഴിച്ചിട്ടുണ്ടോ? ഇല്ല. വീതികൂട്ടുന്നതിന് ഏതെങ്കിലും പാക്കേജാവട്ടെ, 300 മീറ്ററിൽ വെള്ളമൊഴുകിയാൽ കുട്ടനാടിൽ വെള്ളപ്പൊക്കമില്ല. എന്തുകൊണ്ട് യുദ്ധകാലാടിസ്ഥാനത്തിൽ അക്കാര്യം ചെയ്യുന്നില്ല? കാലാവസ്ഥാ നിരീക്ഷണത്തിൽ വന്നിരിക്കുന്നത് ഇത്തവണയും വെള്ളപ്പൊക്കമുണ്ടാകും എന്നുതന്നെയാണ്. അറബിക്കടലിൽ ചൂട് കൂടിയിരിക്കുകയാണ്. മേൽപ്പറഞ്ഞ നടപടി സ്വീകരിക്കാതെ കുട്ടനാട്ടിൽ എന്ത് പാക്കേജാണ് ഉണ്ടാക്കാൻ പോകുന്നത്; ഇക്കാര്യത്തിൽ അടിയന്തരമായി നടപടിയെടുക്കേണ്ട? അടിസ്ഥാന വിഷയങ്ങളിലേയ്ക്ക് നിങ്ങൾ പോകുന്നില്ല. അധിവാർഷമുണ്ടായാൽ ഇനിയും മലയിടിച്ചിൽ ഉണ്ടാകും. ഇടുക്കി, വയനാട് തുടങ്ങിയ ജില്ലകൾ ചരിഞ്ഞ പ്രദേശങ്ങളാണ്. മണ്ണിന്റെ കട്ടി നാലോ, അഞ്ചോ അടി മാത്രമാണ്. ആ മണ്ണ് പോയാൽ പാറ തെളിയും. അതില്ലാതിരിക്കാനുള്ള മാർഗ്ഗം വാട്ടർഷെഡ് മാനേജ്മെന്റാണ്. ഞങ്ങളുടെ കാർഷികമേളയിലെ ഇത്തവണത്തെ തീം അതായിരുന്നു. വാട്ടർഷെഡ് മാനേജ്മെന്റിന്റെ ചർച്ചയിൽ പങ്കെടുക്കാൻ അതിന്റെ ഗൗരവം മനസ്സിലാക്കിക്കൊണ്ട് ശ്രീ. മുരളി തുമ്മാരുക്ഷി

ജനീവയിൽ നിന്നും എത്തിയിരുന്നു. വാട്ടർഷെഡ് മാനേജ്മെന്റ് നടപ്പിലാക്കിയാൽ മണ്ണൊലിപ്പും മണ്ണിടിച്ചിലും ഉണ്ടാകില്ല. പത്തോ മുപ്പതോ അടി വീതിയിൽ കോണ്ടൂർ അടിച്ചു രാമച്ചം വച്ചു പിടിപ്പിക്കണം. രാമച്ചത്തിന്റെ വേര് പത്തടി താഴേയ്ക്ക് പോകുകയാണ്. അഞ്ച്, ആറ് ലൈൻ വരുമ്പോഴേയ്ക്കും വെള്ളം നടന്ന്, കിടന്ന്, താഴെയെത്തും, അരിച്ചിറങ്ങും. മണ്ണിന്റെ ജലസംഭരണശേഷി വർദ്ധിക്കും. വേനലിനെ അതിജീവിക്കാൻ കഴിയും. ഇടുക്കി, വയനാട് മലയോരങ്ങളിലെയും പാലക്കാടിന്റെയും പ്രശ്നങ്ങൾ പരിഹരിക്കണമെങ്കിൽ ഇതാണ് മാർഗ്ഗം. വാട്ടർഷെഡ് മാനേജ്മെന്റ് പ്രവർത്തനങ്ങൾ കേന്ദ്രഗവൺമെന്റ് അംഗീകരിച്ചിട്ടുള്ളതാണ്, അത് ഇന്ത്യയിലെ പലഭാഗങ്ങളിലും നടപ്പിലാക്കിയിട്ടുണ്ട്. 5000 കോടി രൂപ ഇടുക്കിക്കുവേണ്ടി മാറ്റി വെച്ചിട്ടുണ്ടെന്ന് ധനകാര്യ വകുപ്പുമന്ത്രി കഴിഞ്ഞതവണ സഭയിൽ പറഞ്ഞതാണ്. 5000 കോടി രൂപ മുഴുവനായും വേണ്ട, 2500 കോടി രൂപയുണ്ടെങ്കിൽ മേൽ സൂചിപ്പിച്ച പ്രവർത്തനങ്ങൾ പൂർണ്ണമാക്കാം. ബാക്കി 2500 കോടി രൂപ കേന്ദ്രഗവൺമെന്റ് നൽകും. വാട്ടർഷെഡ് മാനേജ്മെന്റിനെക്കുറിച്ച് ഈ ഗവൺമെന്റ് ആലോചിച്ചിട്ടുണ്ടോ; അടുത്ത വർഷം പ്രളയത്തെ എങ്ങനെ നേരിടും?

വളരെ ദയനീയമായൊരു ചിത്രം ഇന്നലെ മാതൃഭൂമി ചാനലിൽ വന്നു. വീട് പ്രളയത്തിൽ വീണുപോയതാണ്, അദ്ദേഹം ഇപ്പോൾ താമസിക്കുന്നത് ആട്ടിൻകൂടിലാണ്. പുതിയതായി വീട് അനുവദിച്ചിട്ടില്ല. ആട്ടിൻകൂടിൽ താമസിക്കുന്നതിന്റെ ചിത്രമടക്കം വാർത്ത വന്നിരിക്കുന്നു. അനുവാദമുണ്ടെങ്കിൽ അവിടെ വീട് നിർമ്മിച്ചു നൽകാൻ ഞങ്ങൾ തയ്യാറാണ്. ഞങ്ങൾ, ഗാന്ധി സ്റ്റേഡിയം സെന്റർ, കുറേയേറെ വീടുകൾ പണിതിട്ടുണ്ട്. അത്തരം കാര്യങ്ങൾ ശ്രദ്ധിക്കാത്തത് എന്തുകൊണ്ടാണ്? ഒന്നരക്കൊല്ലം മുമ്പ് വീട് നഷ്ടപ്പെട്ടതാണ്, അദ്ദേഹത്തിന് മൂന്ന് പെൺമക്കളുമുണ്ട്. എല്ലാവരുംകൂടി അട്ടിയിട്ടതുപോലെ കിടക്കുകയാണ്, വളരെ ദയനീയമായ ചിത്രമാണത്. ഒരു ലക്ഷം വീട് നിർമ്മിക്കേണ്ടതിൽ എത്രയോ വീടുകൾ തീരാനുണ്ട്. മൂന്ന് പ്രീഫാബ്രിക്കേറ്റഡ് വീടുകൾ എന്റെ മണ്ഡലത്തിൽ ചെയ്തിട്ടുണ്ട്. ആദ്യത്തെ രണ്ട് വീടുകൾ 20 ദിവസംകൊണ്ടും മൂന്നാമത്തെ വീട് 10 ദിവസംകൊണ്ടും പൂർത്തിയാക്കി. മുഖ്യമന്ത്രി അതിന്റെ താക്കോലും കൊടുത്തു. വളരെ ബലവത്തായ വീടുകളാണ്. അമേരിക്കയിലും ഇംഗ്ലണ്ടിലുമൊന്നും വീട് നിർമ്മിക്കുന്നത് കമ്പിയും സിമന്റും ഉപയോഗിച്ചല്ല, എല്ലാം പ്രീഫാബ്രിക്കേറ്റഡാണ്. വളരെ ബലവത്തായ വീടുകൾ നിർമ്മിക്കാം. എന്തുകൊണ്ട് ആ മാർഗ്ഗത്തിലേയ്ക്ക് കടക്കുന്നില്ല?.....

ഉന്നത വിദ്യാഭ്യാസത്തെക്കുറിച്ച് ഇതിൽ പറഞ്ഞിട്ടുണ്ട്. ഇത്രയധികം സൗകര്യങ്ങൾ ഉണ്ടായിട്ടും കേരളത്തിലെ എഞ്ചിനീയറിംഗ് കോളേജുകളിൽ സീറ്റുകൾ ഒഴിഞ്ഞു കിടക്കുന്നത് എന്തുകൊണ്ടാണ്? ഓട്ടോമേഷൻ, ആർട്ടിഫിഷ്യൽ ഇൻ്റലിജൻസ് തുടങ്ങിയ മേഖലകളിലേയ്ക്ക് കടക്കാൻ സാധിച്ചാൽ രണ്ടുകൊല്ലംകൊണ്ട് കേരളത്തിലെ എഞ്ചിനീയറിംഗ് കോളേജുകളിലെ മുഴുവൻ സീറ്റുകളും ഫില്ലാകും. അതിന് നിങ്ങൾ തയ്യാറുണ്ടോ, മോഡേണൈസേഷൻ വരേണ്ടത് ആ മേഖലയിലാണ്. ലോകത്തിന്റെ എല്ലാഭാഗത്തുനിന്നുമുള്ള നീക്കങ്ങൾ മനസിലാക്കിക്കൊണ്ട് കാര്യങ്ങൾ ചെയ്യാൻ കഴിയണം. അതുപോലെതന്നെ പെട്രോകെമിക്കൽസിന് 40000 കോടി രൂപയാണ് അമ്പലമേടിൽ മുതൽമുടക്കുന്നത്. ഒറ്റവർഷം പോളിടെക്നിക് യോഗ്യതയുള്ള 5000 പേരെ ആവശ്യമുണ്ട്. കെമിക്കൽ എഞ്ചിനീയറിംഗ്, മെക്കാനിക്കൽ എഞ്ചിനീയറിംഗ് എന്നിവയിൽ നാല് വിഷയങ്ങളിൽ പാസ്സായാൽ അവരെ മുഴുവൻ ജോലിക്കെടുക്കാൻ തയ്യാറാണ്. ഗവൺമെന്റ് ആ വെല്ലുവിളി ഏറ്റെടുത്തിട്ടുണ്ടോ? മൂന്ന് വർഷംകൊണ്ട് പാസ്സാകുന്ന മുഴുവനാളുകൾക്കും ജോലി ലഭ്യമാകും. പുതിയ വെല്ലുവിളികളെ നേരിടാൻ കഴിയുമോ? ഇത്തരം കാര്യങ്ങളിലേയ്ക്ക് കടക്കാതെ കുറേ കാര്യങ്ങൾ

ആവർത്തിച്ച് പറഞ്ഞതുകൊണ്ട് കാര്യമില്ല. ഗവർണ്ണറുടെ നയപ്രഖ്യാപന പ്രസംഗവും ബഡ്ജറ്റിൽ പറഞ്ഞ കാര്യങ്ങളും നടപ്പാക്കിയിരുന്നെങ്കിൽ കേരളം സ്വർഗ്ഗമാകുമായിരുന്നു. എല്ലാം വാശാനങ്ങളാണ്, ഒന്നും നടപ്പാകുന്നില്ല. കേന്ദ്ര ബഡ്ജറ്റിലെ നല്ല ഭാഗത്തെ ഞാൻ പിന്തുണയ്ക്കുന്നു. കർഷകരുടെ വരുമാനം ഇരട്ടിപ്പിക്കുകയാണ്. പെർ ഏക്കർ യീൽഡ് വർദ്ധിപ്പിക്കുകയാണ്. ആ ലക്ഷ്യം നമുക്കും വയ്ക്കാം. ഭൂമിയുടെ വാട്ടർ റീട്ട്രെൻഷൻ പവർ, ജലസംഭരണശേഷി വർദ്ധിപ്പിച്ചാൽ വിളവ് ഇരട്ടിയാകും, അതുറപ്പാണ്. പഴവർഗ്ഗ കൃഷി നമ്മുടെ നാട്ടിലുണ്ട്. ഞങ്ങളുടെ നാട്ടിലുള്ള ഏറ്റവുംപഴയ പഴവർഗ്ഗകൃഷി റംബൂട്ടാനാണ്.

മി. ചെയർമാൻ: അങ്ങയുടെ സമയം കഴിഞ്ഞു, അവസാനിപ്പിക്കണം.....

സഹകരിക്കണം.

ശ്രീ. പി. ജെ. ജോസഫ്: സർ, മുസ്ലീലീഗിന് അനുവദിച്ച സമയത്തിൽ

നിന്നും ഒരു മിനിട്ട് സമയം എനിക്ക് തന്നിട്ടുണ്ട്. ചോദ്യം ചോദിച്ച് എന്റെ ഒരു മിനിട്ട് കളഞ്ഞിട്ടുണ്ട്. 8 ഏക്കറിൽനിന്നും 40 ലക്ഷം രൂപ റംബൂട്ടാൻ കൃഷിയിൽ നിന്നും ലഭിക്കുന്നത് കണ്ടിട്ടുണ്ട്. പൊതുവേ അഭിപ്രായപ്പെടുന്നത് ഈ കൃഷിക്ക് ജലസേചനം വേണമെന്നാണ്. എന്നാൽ അവിടെ ഈ കൃഷി മലയുടെ മുകളിലാണുള്ളത്, ഒരു ജലസേചനവുമില്ല; ഞാൻ പോയിക്കണ്ടതാണ്.

മൾച്ചിംഗാണ് ചെയ്യുന്നത്. നല്ലപോലെ ഇലകളും ചപ്പുചവറുമിട്ട് മൾച്ചിംഗ് വഴി ജലസേചനമില്ലാതെയുള്ള ഉത്പാദനം അവിടെ കണ്ടു. കുറ്റാടിയിൽ ഏറ്റവും വരൾച്ചയുള്ള സമയത്ത് പോയപ്പോഴും അവിടെ വരൾച്ചയില്ല, കാരണം മൾച്ചിംഗ് ആണ്. മൾച്ചിംഗ് ഉണ്ടെങ്കിൽ വേനൽ മഴയിലെ വെള്ളത്തെ പിടിച്ചു നിർത്താൻ കഴിയും. മണ്ണിന്റെ ജലസംഭരണ ശേഷിയെ വർദ്ധിപ്പിക്കുക എന്നതാണ് ഏറ്റവും പ്രധാനപ്പെട്ട കാര്യം.

മി. ചെയർമാൻ: ഡീറ്റെയിൽസിലേയ്ക്ക് പോകാനുള്ള സമയമില്ല. അങ്ങ് കൺക്ലഡ് ചെയ്യണം. വിഷയത്തിന്റെ ഗൗരവം അറിയാമെങ്കിലും സമയബന്ധിതമായി ചർച്ച തീർക്കണം. സഹകരിക്കണം.

ശ്രീ. പി. ജെ. ജോസഫ്: സർ, കേരളത്തിന്റെ കാർഷിക ഉല്പാദനം ഇരുട്ടിപ്പിക്കണം. മറ്റൊരു വാദാനമുള്ളത് ഫിഷറീസാണ്. ശ്രീമതി നിർമ്മലാ സീതാരാമന്റെ പ്രസംഗം മുഴുവനും ഞാൻ കേട്ടതാണ്. ഫിഷറീസിന് വലിയ വാഗ്ദാനമാണ് പ്രഖ്യാപിച്ചിട്ടുള്ളത്. അത് കേരളം മൊത്തത്തിൽ പ്രയോജനപ്പെടുത്തണം. കടലിന് മാത്രമല്ല ഇൻലാന്റ് ഫിഷറീസിനാണ് വാദാനങ്ങൾ. കേരളത്തിൽ വൻതോതിലുള്ള സാധ്യകളുണ്ട്. ഗിഫ്റ്റ് തിലോപ്പിയ മത്സ്യത്തിന് കരിമീനിന്റെ സ്വാദുണ്ട്. ഒരു കുളത്തിൽ നിന്നോ ഒരു ഏക്കറിൽ

നിന്നോ 4-5 ലക്ഷം രൂപ സമ്പാദിക്കാൻ കഴിയും. വലിയൊരു വാഗ്ദാനമാണ് കേന്ദ്ര ഗവൺമെന്റ് ചെയ്തിരിക്കുന്നത്. ഇത്തരത്തിലുള്ള നല്ല വാഗ്ദാനങ്ങളെ പ്രയോജനപ്പെടുത്തണം. ക്ലസ്റ്ററുകൾ രൂപീകരിക്കണം; സഹകരണ മേഖലയിലേക്ക് കടക്കണം. ഒരേക്കഠിലെ കാർഷികോല്പാദനം ഇരട്ടിപ്പിക്കാനുള്ള നല്ല പ്രവർത്തനങ്ങൾ ചെയ്യണം.

കേരളത്തിലെ റോഡുകൾ കൊണ്ടുവരുന്ന അപകടത്തെക്കുറിച്ചുകൂടി പറയാം. റോഡുകളിൽ വലിയ വലിയ കുഴികളാണ്. മുമ്പ് ഞാൻ പൊതുമരാമത്ത് വകുപ്പുമന്ത്രിയായിരുന്നു. 50 ലക്ഷം രൂപ എക്സിക്യൂട്ടീവ് എഞ്ചിനീയർമാരെ വിശ്വസിച്ച് ഏല്പിച്ച് അടിയന്തരമായി ഡീ-സെൻട്രലൈസേഷൻ നടപ്പിലാക്കി റോഡിലെ കുഴികൾ നികത്തിയാൽ വലിയ അപകടങ്ങൾ ഒഴിവാക്കാം. വലിയ കുഴികൾ ഉണ്ടാകുന്നത് വലിയ പ്രൊപ്പോർഷനിലാണ്. ഒരാളെ കൊല്ലാൻ ഒരു വലിയ കുഴി മതി.

അതുപോലെ ഇടുക്കിയിലെ ഭൂവിനിയോഗം; അവിടത്തെ ആളുകൾക്ക് അവരുടെ ഭൂമിയിൽ കൃഷിചെയ്യാം; വീടുനിർമ്മിക്കാം; പക്ഷേ മറ്റൊന്നിനും സാധിക്കില്ല. ഹൈക്കോടതിയെ സമീപിച്ചപ്പോൾ പറഞ്ഞത് എല്ലാ ജില്ലകളിലും എങ്ങനെയാണോ അതുപോലെയായിരിക്കണം എന്നാണ്. ഇടുക്കി ജില്ലയിലെ

കൃഷിക്കാർക്ക് മറ്റ് ജില്ലകളിലെ പോലെ വീട് വയ്ക്കാനും കൊമ്യേഴ്സ്യൽ കെട്ടിടങ്ങൾ നിർമ്മിക്കാനും ആശുപത്രി പണിയുന്നതിനുമുള്ള രീതിയിൽ ഭൂവിനിയോഗത്തിൽ മാറ്റംവരുത്തണമെന്ന് അഭ്യർത്ഥിക്കുന്നു. കേരളത്തിന്റെ മുഖ്യ പ്രശ്നമായ അടുത്ത പ്രളയത്തിനുവേണ്ടി തയ്യാറെടുപ്പ് നടത്തേണ്ടിയിരിക്കുന്നുവെന്ന് സൂചിപ്പിച്ചുകൊണ്ട് ഈ പ്രമേയത്തെ ഞാൻ എതിർക്കുന്നു.

ശ്രീ. കെ. ജെ. മാക്സി: സർ, ഗവർണ്ണറുടെ നയപ്രഖ്യാപന പ്രസംഗത്തിന് നന്ദി രേഖപ്പെടുത്തി ശ്രീ. എസ്. ശർമ്മ അവതരിപ്പിച്ച നന്ദിപ്രമേയത്തെ ഞാൻ പിന്തുണയ്ക്കുന്നു. നമ്മുടെ രാജ്യം അതീവ ഗുരുതരമായൊരവസ്ഥയിലേക്കാണ് കടന്നുപോകുന്നത്. 2019-ഡിസംബർ 19-ന് കേന്ദ്രസർക്കാർ പാർലമെന്റിൽ അവതരിപ്പിച്ച് പാസ്സാക്കിയ പൗരത്വ ഭേദഗതി ബിൽ ഇന്ത്യയുടെ മതേതര മുഖത്തെയാണ് കത്തിവെച്ചിരിക്കുന്നത്. രാജ്യത്തെ മതപരമായി ഭിന്നിപ്പിക്കാനാണ് പൗരത്വ ഭേദഗതി ബില്ലുകൊണ്ടുദ്ദേശിക്കുന്നത്. കേരളം ഇക്കാര്യത്തിൽ ഇന്ത്യയ്ക്ക് മാതൃക സൃഷ്ടിച്ചിരിക്കുകയാണ്. ഏകകണ്ഠമായി പൗരത്വ ഭേദഗതി ബിൽ പിൻവലിക്കണമെന്ന പ്രമേയം നിയമസഭയിൽ പാസ്സാക്കിയെടുക്കുവാൻ സഖാവ് പിണറായി വിജയന്റെ നേതൃത്വത്തിലുള്ള സർക്കാരിന് കഴിഞ്ഞു. ഇതേതുടർന്ന് മറ്റ് പല സംസ്ഥാനങ്ങളിലും ഇപ്പോൾ പ്രമേയം പാസ്സാക്കിയിരിക്കുകയാണ്. എന്നാൽ

ഇതിന് വഴികാട്ടിയായത് സംസ്ഥാന സർക്കാരിന്റെ നടപടികളാണ്. കേരളം രണ്ടാമതും ഇക്കാര്യത്തിൽ ഇന്ത്യയ്ക്ക് മാതൃകയായി. ആവശ്യമായ നിയമോപദേശം തേടി സുപ്രീംകോടതിയിൽ നിയമഭേദഗതിക്കെതിരെ സംസ്ഥാനം കേസ് ഫയൽ ചെയ്തു. ഇക്കാര്യത്തിൽ വിവിധ അഭിപ്രായങ്ങൾ രൂപീകരിക്കുകയും ഗവർണ്ണറെ മാറ്റണമെന്നാവശ്യപ്പെടുകയും അതിന്റെ അടിസ്ഥാനത്തിൽ പ്രമേയം അവതരിപ്പിക്കുകയും ചെയ്തവർ യഥാർത്ഥത്തിൽ കേന്ദ്ര സർക്കാരിനെതിരെ ഒരു യോജിച്ച പ്രക്ഷോഭത്തിന് തയ്യാറാകുന്നില്ല. ഭരണഘടന ഉറപ്പുനൽകുന്ന ജനാധിപത്യ അവകാശങ്ങൾ ഒരു മതവിഭാഗത്തിനമാത്രം നിഷേധിക്കുമ്പോൾ രാജ്യത്ത് നാളിതുവരെയും കാണാൻ കഴിയാത്ത പ്രക്ഷോഭങ്ങളാണ് ഉയർന്നുവരുന്നത്. ഇതുവരെയും ഒരു സമരത്തിനും ഇറങ്ങി പുറപ്പെടാത്ത ബുദ്ധിസമൂഹം, ശാസ്ത്രജ്ഞന്മാർ, ഗവേഷണ വിദ്യാർത്ഥികൾ, സർവ്വകലാശാല വിദ്യാർത്ഥികൾ, അധ്യാപകർ, പൗരപ്രമുഖർ തുടങ്ങിയവർ ബില്ലിന്റെ ആപത്ത് തിരിച്ചറിഞ്ഞ് തെരുവിലിറങ്ങി പ്രക്ഷോഭത്തിൽ പങ്കെടുക്കുന്ന കാഴ്ച ഡൽഹി, മഹാരാഷ്ട്ര, ഉത്തർപ്രദേശ് തുടങ്ങി ഉത്തരേന്ത്യയിലാകമാനം നമ്മൾ കണ്ടതാണ്. പ്രക്ഷോഭങ്ങൾക്ക് യു.ഡി.എഫ്. സഹകരിച്ചില്ലെങ്കിലും അവരുടെ അണികളും ഇടത്തട്ടിലെ പ്രവർത്തകരും ജനവരി 26-ന് കേരളം തീർത്ത ചരിത്ര മുഹൂർത്തത്തിന് സാക്ഷ്യം വഹിച്ച് മനുഷ്യ

മഹാശൂന്യമായി കണ്ണികളായി. തൊടുപുഴയുടെ പഠനത്തിനായി കെ.പി.സി.സി. പ്രസിഡന്റ് ശ്രീ. മുല്ലപ്പള്ളി രാമചന്ദ്രൻ ഏറ്റവും വലിയ അടിയായി മാറി. യു.ഡി.എഫ്-ന്റെ പങ്കാളിത്തത്തിൽ ചിലരുടെ പേരിൽ നടപടിയെടുക്കാൻ തീരുമാനിച്ചെങ്കിലും പങ്കെടുത്തവരുടെ പട്ടിക വലുതായതിനാൽ നടപടി ഉപേക്ഷിച്ചു. കേരളം പൗരത്വ ഭേദഗതിയുടെ കാര്യത്തിൽ ഇന്ത്യയ്ക്ക് മൂന്നാമതും മാതൃകാപരമായ സംഭാവനയാണ് മഹാശൂന്യമായിലൂടെ നൽകിയത്. പുറംതിരിഞ്ഞു നിന്നവർക്കുപോലും കുറ്റം കണ്ടുപിടിക്കാനാകാത്ത സ്ഥിതിയിലായിരുന്നു ജനങ്ങൾ പല സ്ഥലത്തും മനുഷ്യമതിലുകളായി തീർന്നത്. പങ്കെടുത്തവരുടെ മുഖത്ത് നിഴലിച്ച ആകാംക്ഷയും ഭീതിയും കാണാൻ കഴിയാതെ ഏകോപിച്ച പ്രവർത്തനത്തിന് വിഘാതമായി നിന്ന യു.ഡി.എഫ്. നേതൃത്വത്തിന് പുനരാലോചിക്കേണ്ട നിമിഷങ്ങളായിരുന്നു 2020 ജനുവരി 26-ന് കേരളത്തിലുണ്ടായത്. പൗരത്വ ഭേദഗതി ബിൽ ഗാന്ധിജിയുടെ ഓരാഗ്രഹമായിരുന്നുവെന്ന് വാദിക്കാനാണ് ആർ.എസ്.എസ്.-ഉം ബി.ജെ.പി.യും ശ്രമിക്കുന്നത്. പാകിസ്ഥാൻ, അഫ്ഗാനിസ്ഥാൻ, ബംഗ്ലാദേശ് എന്നിവിടങ്ങളിൽനിന്ന് ഹിന്ദുക്കൾ ഇന്ത്യയിലേയ്ക്ക് കുടിയേറിപ്പാർക്കണമെന്ന് ഗാന്ധിജി പറഞ്ഞിരുന്നതായാണ് ആർ.എസ്.എസ്.-കാരും ബി.ജെ.പി.-ക്കാരും പറഞ്ഞ് പ്രചരിപ്പിക്കുന്നത്. രാജ്യത്ത് തികഞ്ഞ

സമാധാനം നിലനിൽക്കണമെന്നാഗ്രഹിച്ച്, മതത്തിന്റെ അടിസ്ഥാനത്തിൽ വിഷയങ്ങൾ കാണാതെ, നവഖാലിയിലും ബീഹാറിലും ഗ്രാമങ്ങളിലുമെല്ലാം നഗ്നപാദരായി പദയാത്ര നയിച്ച് സമാധാന സന്ദേശം പരത്തിയ മഹാത്മാവിനെ ഇതിൽ കൂടുതലായി ഏത് രീതിയിലാണ് മോശമായി ചിത്രീകരിക്കാനുള്ളത്; ഗാന്ധിജി ആത്മഹത്യ ചെയ്തതാണെന്നാണ് ഇപ്പോൾ പാഠപുസ്തകങ്ങളിലൂടെ പഠിപ്പിക്കാൻ ശ്രമിക്കുന്നത്. ഇന്നേയ്ക്ക് 72 വർഷംമുമ്പ് ബിർലാമന്ദിരത്തിൽ വൈകിട്ട് പ്രാർത്ഥനാ സമയത്ത് അദ്ദേഹത്തിനെ വെടിവെച്ചുകൊന്ന ഗോഡ്സെ കുറ്റക്കാരനല്ലെന്നും അയാൾ ചെയ്തത് നല്ല കാര്യമാണെന്നും ന്യായീകരിക്കാൻ ശ്രമിക്കുകയാണ് ബി.ജെ.പി. ഇപ്പോൾ അവർ ഗോഡ്സെയ്ക്ക് അമ്പലം പണിയാൻ ശ്രമിക്കുകയാണ്. ചരിത്ര നീരസമായിട്ടുള്ള കാര്യമാണ്. ദേശീയ പൗരത്വ രജിസ്റ്ററിലെയും ദേശീയ ജനസംഖ്യാ രജിസ്റ്ററിലെയും കാര്യങ്ങൾ കേരളത്തിൽ നടപ്പിലാക്കില്ലായെന്ന് കേരള മുഖ്യമന്ത്രി ശ്രീ. പിണറായി വിജയൻ പറഞ്ഞിട്ടുണ്ട്. സെൻസസിനായി ജന്മസ്ഥലവും മാതാപിതാക്കന്മാരുടെ ജന്മസ്ഥലവും സംബന്ധിച്ച രണ്ടുകാര്യങ്ങൾക്കുള്ള വിവരങ്ങൾ ആവശ്യപ്പെടുകയില്ലെന്ന് പ്രഖ്യാപിച്ചിട്ടുണ്ട്. ഇന്ത്യയിലെ പൊതുമേഖലാ വ്യവസായങ്ങൾ ഒന്നൊന്നായി തീരട്ടെതി കൊടുത്തുകൊണ്ടിരിക്കുകയാണ്. ബി.എസ്.എൻ.എൽ.-ൽനിന്ന് 79,856 പേർ

31-ാം തീയതി വോളണ്ടറി റിട്ടയർമെന്റ് വാങ്ങി പടിയിറങ്ങി. ഇപ്പോൾ നല്ല ലാഭത്തിൽ പോകുന്ന ബി.പി.സി.എൽ. എന്ന എണ്ണക്കമ്പനി സ്വകാര്യവൽക്കരിക്കാൻ തീരുമാനമെടുക്കുന്നു. ഏറ്റവുമൊടുവിൽ നിലവിലുള്ള കോടികളുടെ നഷ്ടം എഴുതിത്തള്ളി എയർ ഇന്ത്യയും കിട്ടുന്ന വിലയ്ക്ക് വിൽക്കാൻ തീരുമാനിച്ചിരിക്കുന്നു. കേരളത്തിലെ കടലും ആകാശവും അദാനിക്ക് തീറെഴുതി കൊടുത്തുകഴിഞ്ഞു. ഒരു ചെറുവള്ളംപോലും നിർമ്മിച്ച് പരിചയമില്ലാത്ത അദാനിക്ക് ഇന്ത്യൻ നേവിക്ക് വേണ്ടിയുള്ള കപ്പൽ നിർമ്മാണത്തിന് കരാർ കൊടുത്തുകഴിഞ്ഞു. ഇന്ത്യയിലെ ഏറ്റവും വലിയ പൊതുമേഖലാ സ്ഥാപനമായ എൽ.ഐ.സി.-യെ വിൽക്കാൻ പുതിയ ബഡ്ജറ്റിലും പ്രഖ്യാപിച്ചിരിക്കുകയാണ്. റെയിൽവെ സ്വകാര്യവൽക്കരിക്കാനുള്ള നടപടികൾ തുടങ്ങിക്കഴിഞ്ഞിരിക്കുകയാണ്. മുംബൈ-അഹമ്മദാബാദ്, ഡൽഹി-ആഗ്ര തേജസ് ട്രെയിനുകൾ സ്വകാര്യ മേഖലയിൽ ഓടിത്തുടങ്ങി. കേരളത്തിലെ പ്രത്യേക മന്ത്രിസഭ യോഗതീരുമാന പ്രകാരം തിരുവനന്തപുരം വിമാനത്താവളം നടത്തിപ്പ് സംസ്ഥാന സർക്കാരിന് തരണമെന്നാവശ്യപ്പെട്ടു. എന്നാൽ അദാനിക്ക് നടത്തിപ്പ് ചുമതല ഏൽപ്പിച്ചുകൊടുത്തിരിക്കുകയാണ്. കൊച്ചിയിലെ സിയാൽ, കണ്ണൂരിലെ കിയാൽ മോഡൽ വിമാനത്താവളം നടത്തിപ്പിനാണ് സംസ്ഥാന സർക്കാർ

ശ്രമിച്ചുകൊണ്ടിരുന്നത്, എന്നാൽ അത് കേൾക്കാൻ തയ്യാറായില്ല. ഈ സ്ഥിതിയിലാണ് കേരള സർക്കാരിന്റെ പ്രവർത്തന നേട്ടത്തെ നാം വിലയിരുത്തേണ്ടത്. പഠഞ്ഞ കാര്യങ്ങൾ ഏകദേശം പൂർത്തിയാക്കി. കേരള സർക്കാർ പുതിയ 12 ഇനം പദ്ധതികൾ പ്രഖ്യാപിക്കുകയാണ് ചെയ്തത്. സാമ്പത്തിക ബുദ്ധിമുട്ടുകളിലൂടെ കേരളത്തിന്റെ വികസന പ്രവർത്തനങ്ങൾ തകർക്കണമെന്നാണ് കേന്ദ്ര സർക്കാർ കരുതുന്നത്. ഈ സാഹചര്യത്തിൽ ബഡ്ജറ്റിന് പുറത്ത് ഫണ്ട് കണ്ടെത്തി കിഫ്ബിയിലൂടെ വികസന പ്രവർത്തനം നടത്താനാണ് സർക്കാർ ശ്രമിച്ചത്. 54,000 കോടി രൂപയുടെ പദ്ധതികൾ പ്രഖ്യാപിക്കുകയും അതിൽ 60 ശതമാനം പദ്ധതികൾ പ്രാവർത്തികമാക്കിക്കൊണ്ടിരിക്കുകയുമാണ്. ബാക്കിയുള്ള പദ്ധതികൾ നടപ്പിലാക്കുന്ന ഘട്ടത്തിലാണ്. ഈ സാഹചര്യത്തിൽ കേന്ദ്രസർക്കാരിന്റെ സംസ്ഥാന സർക്കാരിനോടുള്ള വിവേചനം നാം കാണണം. അർഹമായ ജി.എസ്.ടി. വിഹിതം നിഷേധിക്കുന്നു. നമുക്ക് അർഹതപ്പെട്ട കടമെടുക്കാനുള്ള പരിധി കുറയ്ക്കുന്നു. ഫെബ്രുവരി 1-ന് അവതരിപ്പിച്ച ബഡ്ജറ്റിൽ 6866 കോടി രൂപ ജി.എസ്.ടി. ഇനത്തിൽ വരുംവർഷത്തിലും വെട്ടിക്കുറച്ചിരിക്കുന്നു. കടമെടുക്കാനുള്ള പരിധിയും കുറച്ചു. കൂടാതെ പ്രളയദുരിതത്തിന് ന്യായമായി

ലഭിക്കേണ്ട തുകയും നൽകുന്നില്ല. സമാനതകളില്ലാത്ത പ്രളയമാണ് രണ്ടുവർഷവും കേരളം കണ്ടത്. എന്നാൽ ലഭ്യമായത് നാമമാത്രമായ തുക മാത്രം. അയ്യായിരം കോടി രൂപയുടെ ഗ്രാന്റും വെട്ടിക്കുറച്ചു. ഈ സാഹചര്യത്തിലും വികസനപ്രവർത്തനങ്ങളുമായി മുന്നേറുകയാണ് കേരള സർക്കാർ. മത്സ്യത്തൊഴിലാളി ഉപജീവന പദ്ധതി, റൂറൽ ആർട്ട് ഹബ്ബ് എന്നീ പദ്ധതികളും സഖാവ് ശ്രീ. പിണറായി വിജയൻ സർക്കാരിന്റെ ഭാഗമായി മുന്നോട്ട് പോയിക്കൊണ്ടിരിക്കുകയാണ്.

മി. ചെയർമാൻ: അങ്ങയുടെ സമയം കഴിഞ്ഞു.

ശ്രീ. കെ. ജെ. മാക്സി: യുവകലാകാരന്മാർക്കുവേണ്ടി ഡയമണ്ട് ജൂബിലി ഫെലോഷിപ്പ് തദ്ദേശ ഭരണ സ്ഥാപനങ്ങൾ വഴി എൽ.ഡി.എഫ്. സർക്കാർ നടത്തിക്കൊണ്ടിരിക്കുകയാണ്. ഈ വർഷവും 90 കോടി രൂപയുടെ തീരദേശരോഡുകളുടെ പ്രവർത്തനങ്ങളുമായി എൽ.ഡി.എഫ്. സർക്കാർ മുന്നോട്ടുപോകുകയാണ്. മത്സ്യത്തൊഴിലാളി കുടുംബ പുനരധിവാസത്തിനായി 540 ചതുരശ്ര അടി വിസ്തീർണ്ണമുള്ള 964 ഫ്ലാറ്റുകളുടെ നിർമ്മാണം സർക്കാർ ഏറ്റെടുത്തുകഴിഞ്ഞു.

മി. ചെയർമാൻ: കൺക്ലൂഡ് ചെയ്യണം.

ശ്രീ. കെ. ജെ. മാക്സി: പരീക്ഷണാടിസ്ഥാനത്തിൽ ഓഫ് ഷോർ ബ്രേക്ക്

വാട്ടർ നിർമ്മാണവും മറ്റും കിഫ്ബി വഴി സഹായം നൽകി
മുന്നോട്ടുപോയിക്കൊണ്ടിരിക്കുകയാണ്. ഇത്രയും കടുത്ത പ്രതിസന്ധിയിൽ
നിൽക്കുമ്പോഴും കേരളത്തെ മുന്നോട്ട് നയിക്കുന്ന ശ്രീ. പിണറായി
സർക്കാരിന്റെ പ്രവർത്തനം മുന്നോട്ടുപോകുകയാണ്. ഈ പ്രമേയത്തെ
ഒരിക്കൽകൂടി പിന്തുണച്ചുകൊണ്ട് വാക്കുകൾ ചുരുക്കുന്നു.

ശ്രീ. അനൂപ് ജേക്കബ്: സർ, ഞാൻ ഈ പ്രമേയത്തെ

എതിർക്കുകയാണ്. ഗവർണ്ണറുടെ നയപ്രഖ്യാപന പ്രസംഗത്തിൽ
പതിനെട്ടാമത്തെ പാദഗ്രാഹിയിൽ പറഞ്ഞിരുന്നത് പൗരത്വം മതത്തിന്റെ
അടിസ്ഥാനത്തിലാക്കാൻ കഴിയുകയില്ലായെന്നതാണ്. ഈ ഭാഗത്താണ്
അദ്ദേഹം പൂർണ്ണമായും വിധേയമായിപ്പോയിക്കൊണ്ടിരിക്കുന്നത്. ആ
ഗവർണ്ണറെ സംരക്ഷിക്കാനുള്ള സമീപനമാണ് നിർഭാഗ്യവശാൽ ഈ
ഗവൺമെന്റ് ഇപ്പോഴും സ്വീകരിച്ചുകൊണ്ടിരിക്കുന്നത്. ഗവർണ്ണർക്കെതിരെയുള്ള
പ്രമേയംപോലും ഈ സഭയിൽ ചർച്ച ചെയ്യാൻ ഗവൺമെന്റ് അനുവദിക്കുന്നില്ല.
കഴിഞ്ഞ നയപ്രഖ്യാപനത്തിലെ കാര്യങ്ങൾ നടപ്പിലാക്കാതെയാണ്
പുതിയതിലേക്ക് കടന്നിരിക്കുന്നത്. ഈ നയപ്രഖ്യാപനം ഒരു

തനിയാവർത്തനം തന്നെയാണ്. ആരോഗ്യമേഖലയിലെ പരിരക്ഷയെക്കുറിച്ചാണ് ഇവിടെ കൊട്ടിഘോഷിച്ചിരിക്കുന്നത്. കഴിഞ്ഞ നയപ്രഖ്യാപനത്തിൽ അത് വ്യക്തമായി പ്രതിപാദിച്ചിരുന്നു. കാരുണ്യ-ആരോഗ്യ പദ്ധതിയുമായി ബന്ധപ്പെട്ട് ചികിത്സാ ഇനത്തിൽ 71 കോടി രൂപയാണ് വിവിധ ആശുപത്രികൾക്ക് ഗവൺമെന്റ് കൊടുക്കാനുള്ളത്. പല സൗജന്യ മരുന്നുകളും ഇന്ന് ലഭിക്കുന്നില്ല. ഹീമോഫീലിയ രോഗികളടക്കം കയറിയിറങ്ങി വിഷമിക്കുന്ന കാഴ്ചയാണ് ഇന്നുള്ളത്. കാരുണ്യ പോലുള്ള പദ്ധതികൾ പരിപൂർണ്ണമായും അട്ടിമറിക്കപ്പെട്ടിരിക്കുകയാണ്. ഇവിടെ സൂചിപ്പിച്ച മറ്റൊരു വിഷയം പ്രളയത്തിനുശേഷമുള്ള പുനർ നിർമ്മാണമാണ്. അത് പ്രഖ്യാപനങ്ങളിൽ മാത്രം ഒതുങ്ങിനിൽക്കുകയാണെന്നത് വാസ്തവമാണ്. പുനർനിർമ്മാണം കാര്യക്ഷമമായ നിലയിൽ കൊണ്ടുവരാൻ കഴിഞ്ഞിട്ടില്ല. ഭവനങ്ങൾ അടക്കമുള്ള കാര്യങ്ങൾ ഇപ്പോഴും പകുതി വഴിയിൽ കിടക്കുന്ന സാഹചര്യമാണുള്ളത്. സ്കൂളുകളുടെ നവീകരണമാണ് മറ്റൊരു കാര്യം. പല സ്ഥലങ്ങളിലും സ്റ്റാർട്ട് സ്കൂളുകളുടെ നിർമ്മാണപ്രവർത്തനങ്ങൾ സ്കൂളിട് ചെയ്തിരിക്കുകയാണ്. അതിന്റെ കാരണം കരാറുകാർക്കും ഏജൻസികൾക്കും ഗവൺമെന്റ് തുക നൽകാത്തതാണ്. സംശയമുണ്ടെങ്കിൽ ഗവൺമെന്റിന്

പരിശോധിക്കാം. വയനാട്ടിലെ ഒരു കുട്ടി പാമ്പുകടിയേറ്റ് സർക്കാർ സ്കൂളിൽ മരിച്ചത് വിസ്മരിക്കാൻ കഴിയുന്ന ഒന്നല്ല. അതൊരു ഒറ്റപ്പെട്ട സംഭവമായി വരുമ്പോഴും നിങ്ങൾ കൊട്ടിഘോഷിക്കുന്ന നവീകരണ പ്രവർത്തനങ്ങൾ, സ്റ്റാർട്ട് സൂക്ഷ്മമുള്ള കാര്യങ്ങൾ വെറും കടലാസിൽത്തന്നെ ഒതുങ്ങുന്നുവെന്നതാണ് ഇത്തരത്തിലുള്ള വിഷയങ്ങൾ ചൂണ്ടിക്കാണിക്കുന്നത്. ഏറ്റവും കൂടുതൽ കൊട്ടിഘോഷിച്ച മറ്റൊരു വിഷയമായിരുന്നു കിഫ്ബി. ഈ പദ്ധതിയിലൂടെ പുതിയ കേരളത്തെ സൃഷ്ടിക്കാനുള്ള നടപടികൾ സ്വീകരിക്കുമെന്നുപറയുകയും കിഫ്ബിയെ വാതോരാതെ പ്രശംസിക്കുകയും ചെയ്തപ്പോൾ ഇത് കാറ്റ് പോയൊരു ബലൂണാണെന്ന് അന്നുതന്നെ ഞങ്ങൾ പറഞ്ഞു. കിഫ്ബി പദ്ധതിയിൽ എത്ര വർക്കുകൾ സൂംഭിച്ച് കിടക്കുന്നുവെന്ന് പരിശോധിച്ചാൽ കാണാൻ കഴിയും. എന്റെ നിയോജകമണ്ഡലത്തിലെ മണീട് പഞ്ചായത്തിലൂടെ കടന്നുപോകുന്ന റോഡ് 2016-ൽ കിഫ്ബിയിലെടുത്തതാണ്. കിഫ്ബിയിലായതിനാൽ ഏറ്റവും വലിയ ആധുനിക റോഡാകുമെന്നാണ് എല്ലാവരും കരുതിയത്. നാല് വർഷം പിന്നിട്ട ശേഷമാണ് അതിന്റെ നിർമ്മാണ പ്രവർത്തനം ആരംഭിച്ചത്. ഇപ്പോൾ അത് പകുതി വഴിക്കുവെച്ച് നിർത്തിവെച്ചിരിക്കുകയാണ്. പുതിയ നിബന്ധനകൾവെച്ച് ആ റോഡിന്റെ

നിർമ്മാണ പ്രവർത്തനം അനന്തമായി നീണ്ടുപോകുകയാണ്. എഗ്രിമെന്റ് വച്ചപ്പോഴില്ലാതിരുന്ന നിബന്ധനകൾ ഇപ്പോൾ കിഫ്ബി അതിനകത്ത് വയ്ക്കുകയാണ്. പി.ഡബ്ല്യൂ.ഡി.-ക്കാരോട് ചോദിക്കുമ്പോൾ അത് കിഫ്ബി പറഞ്ഞാൽ മാത്രമേ റോഡ് നിർമ്മിക്കാൻ കഴിയുകയുള്ളൂ എന്നാണ്. എത്ര നിരത്തരവാദപരമായ സമീപനമാണ് ഇക്കാര്യത്തിൽ കാണുന്നത്. അവസാനം സംഭവിച്ചതെന്താണ്? ഈ റോഡിന്റെ നിർമ്മാണ പ്രവർത്തനം സ്കൂടിച്ചിരിക്കുകയാണ്. ഇങ്ങനെ ഒരു റോഡല്ല, കേരളത്തിൽ ഇങ്ങനെയുള്ള അനവധി റോഡുകൾ നമുക്ക് കാണാൻ കഴിയും. മേൽപ്പാലങ്ങളുടെ നിർമ്മാണമടക്കമുള്ള കിഫ്ബി പദ്ധതികൾ പരിപൂർണ്ണമായും സ്കൂടിച്ചിരിക്കുന്ന സാഹചര്യമാണിപ്പോൾ നിലനിൽക്കുന്നത്. ഈ ഗവൺമെന്റിന്റെ പരിപൂർണ്ണമായ പരാജയമാണ് ഇത്തരത്തിലുള്ള കാര്യങ്ങളിലൂടെ കാണാൻ കഴിയുന്നത്. സാമ്പത്തികമേഖല സമ്പൂർണ്ണമായും തകർന്നിരിക്കുന്നു. ട്രഷറിയുടെ നിയന്ത്രണം തന്നെയാണ് വിവിധ വർക്കുകൾ ഇന്ന് മുമ്പോട്ടുപോകാതിരിക്കുന്നതിന് കാരണം. ട്രഷറി നിയന്ത്രണമൊരു ഘടകമാണ്. ഇത്തരത്തിലുള്ള കാര്യങ്ങളെ സംബന്ധിച്ചും ഈ ഗവൺമെന്റിന്റെ മുന്നോട്ടുള്ള പ്രവർത്തനങ്ങളെ സംബന്ധിച്ചും ജനങ്ങളുടെയിടയിൽ വലിയൊരു

ആശങ്ക നിലനിൽക്കുകയാണ്. ഇതിനകത്ത് വെറും പൊള്ളയായ കാര്യങ്ങൾ മാത്രം നിറച്ചിരിക്കുന്ന നയപ്രഖ്യാപനമാണിവിടെയുള്ളത്. ഈ പ്രമേയത്തെ ഞാൻ ഒരിക്കൽകൂടി എതിർക്കുകയാണ്.

ശ്രീ. സി. കെ. നാണു: സർ, ശ്രീ. എസ്. ശർമ്മ അവതരിപ്പിച്ച നന്ദിപ്രമേയത്തെ ഞാൻ പിന്താങ്ങുന്നു. പൗരത്വ ഭേദഗതി ബിൽ വന്നപ്പോൾ ഒരു കാലത്തുമുണ്ടായിട്ടില്ലാത്തൊരു ഭയപ്പാട് ഇന്ത്യയിലെ വിവിധ വിഭാഗത്തിൽപ്പെട്ട ന്യൂനപക്ഷങ്ങളുടെയിടയിലുണ്ടായി. കേരളം മാത്രമാണ് നിയമസഭയിൽ ഒരുമിച്ച് പ്രമേയം അവതരിപ്പിച്ചത്. മുഖ്യമന്ത്രിയുടെ നേതൃത്വത്തിൽ സംസ്ഥാനത്തെ വിവിധ ജില്ലകളിൽ എല്ലാ ന്യൂനപക്ഷ സമുദായത്തിലെയും നേതാക്കളെ അണിനിരത്തിക്കൊണ്ട് ഒരുകാരണവശാലും സംസ്ഥാനത്തിന്റെ ന്യൂനപക്ഷത്തിന്റെ താൽപ്പര്യങ്ങൾക്ക് വിരുദ്ധമായ ഒരു നിലപാടിലും സഹകരിക്കില്ലെന്ന് പറഞ്ഞ് ഒരന്തരീക്ഷമുണ്ടാക്കി. അന്ന് ഇന്ത്യാരാജ്യത്ത് നമ്മുടെ സംസ്ഥാനത്തിന് മാത്രമാണ് ഈ നിലപാട് സ്വീകരിക്കുവെന്നുള്ള ധാരണയുണ്ടായിരുന്നത്. പക്ഷേ നമ്മുടെ മുഖ്യമന്ത്രി ശ്രീ. പിണറായി വിജയന്റെ നേതൃത്വത്തിൽ നടത്തിയ പരിശ്രമത്തിന്റെയും പ്രഖ്യാപനങ്ങളുടെയും ഫലമായി ഇന്ന് ഏതാണ്ട് പതിനാല് സംസ്ഥാനങ്ങൾ

നമ്മൾ സ്വീകരിച്ച നിലപാടിലേക്ക് വന്നിരിക്കുന്നു. ഒരു കാലഘട്ടത്തെ സംബന്ധിച്ച് ഏറ്റവും പ്രധാനപ്പെട്ട നിലപാട് സ്വീകരിച്ച ഒരു ഘട്ടത്തിലാണ് നമ്മൾ നിൽക്കുന്നത്. ഇതിന് മുമ്പുണ്ടായിരുന്ന ഗവർണ്ണറും സംസ്ഥാന ഗവൺമെന്റ് പാസ്സാക്കിക്കൊടുത്ത ചിലത് വായിക്കാതിരുന്നിട്ടുണ്ട്. അതൊക്കെ ചെറിയ പ്രശ്നങ്ങളാണ്. സംസ്ഥാന മന്ത്രിമാർ ചർച്ച ചെയ്ത് പാസ്സാക്കിയത് ഗവർണ്ണർ ഇവിടെ വായിച്ചു. അത്ര മാത്രമേയുള്ളൂ. അദ്ദേഹം ന്യൂനപക്ഷ താൽപ്പര്യങ്ങൾക്ക് വിരുദ്ധമായി പറഞ്ഞതിനെയെല്ലാം മുഖ്യമന്ത്രിയടക്കം പരസ്യമായി വിമർശിച്ചു. ഇന്ത്യയിലെ ന്യൂനപക്ഷങ്ങളുടെ മാത്രമല്ല, ഇവിടത്തെ ഭൂരിഭാഗം മതത്തിലുംപെട്ട പിന്നോക്ക വിഭാഗത്തിനെയെക്കെപൊക്കാൻ സാധിക്കുന്ന ശക്തികളാണ് ഇന്ന് ഈ നിലപാട് സ്വീകരിച്ചുവരുന്നത്. മറ്റൊന്ന് ഇന്ത്യൻ സമ്പദ്ഘടനയുമായി ബന്ധപ്പെട്ടതാണ്. അനേകവർഷങ്ങളായി, നെഹ്റുവിന്റെ കാലത്തും അതിനുശേഷമുള്ള ഗവൺമെന്റുകളെല്ലാം കഷ്ടപ്പെട്ടുണ്ടാക്കിയ പൊതുമേഖലാ വ്യവസായങ്ങൾ മുഴുവൻ ഇന്ന് തകർക്കുകയാണ്. ഇന്ന് ഇന്ത്യ ഭരിക്കുന്നത് വൻകിട കുത്തകകളാണ്. അവസാനം എൽ.ഐ.സി.യെ അടക്കം കൊടുക്കുകയാണ്. ജനങ്ങളുടെ മുമ്പാകെ, ഭൂരിപക്ഷത്തിന്റെ മുമ്പാകെ മതപരമായ പ്രശ്നങ്ങൾ കാണിച്ചുകൊണ്ട്

ഇന്ത്യയിലെ വൻകിട കുത്തകക്കാരുടെ താൽപ്പര്യങ്ങൾ സംരക്ഷിക്കുന്നതായ ഗവൺമെന്റ് അതിൽ പിടിച്ചുനിൽക്കാനാണ് ഇത്തരത്തിലുള്ള പ്രശ്നങ്ങളുമായി നീങ്ങുന്നത്. അതുകൊണ്ട് വളരെ ശക്തമായി, നിയമസഭയിൽ എന്തുപറഞ്ഞാലും ബഹുമാനപ്പെട്ട മുഖ്യമന്ത്രി സ്വീകരിച്ചിരിക്കുന്ന ഈ സമീപനത്തിന്റെ ഫലമായി നമ്മുടെ സംസ്ഥാനത്തെ ന്യൂനപക്ഷമടക്കമുള്ള വലിയ വിഭാഗം ജനങ്ങൾ, ഇടതുപക്ഷ ജനാധിപത്യക്ഷേമ മുന്നണികൾ സമാധാനപരമായ പ്രക്ഷോഭത്തിലേയ്ക്ക് നീങ്ങും. നേരത്തെ വരാതിരുന്നവരടക്കമുള്ള വലിയൊരു ജനവിഭാഗം ഇടതുപക്ഷ ജനാധിപത്യ മുന്നണിയുടെ ഈ പ്രക്ഷോഭത്തിന്റെ, കേരളത്തിലെ മുഖ്യമന്ത്രി നടത്തിയ യത്നത്തിന്റെ ഭാഗമായി നിന്നു. നിയമസഭയിലെ എല്ലാ കക്ഷികളും താൽക്കാലികമായെങ്കിലും ന്യൂനപക്ഷത്തിന്റെ താൽപ്പര്യങ്ങൾ സംരക്ഷിക്കാൻ മുഖ്യമന്ത്രിക്കൊരു പിന്തുണ കൊടുക്കുന്ന രൂപത്തിലുള്ള ഒരു സമീപനം സ്വീകരിക്കേണ്ടതായിരുന്നുവെന്ന് എനിക്ക് തോന്നുന്നു. ദീർഘിപ്പിക്കുന്നില്ല, ഈ നന്ദി പ്രമേയത്തെ ഒരിക്കൽകൂടി അംഗീകരിക്കുന്നു.

ശ്രീ. മാണി സി. കാപ്പൻ: സർ, പതിനാലാം കേരള നിയമസഭയുടെ പതിനെട്ടാം സമ്മേളനത്തിന് സമാരംഭം കുറിച്ചുകൊണ്ട് കേരളത്തിന്റെ

ജനപ്രതിനിധികളുടെ ഈ മഹനീയ സഭയെ അഭിസംബോധന ചെയ്ത് സംസാരിച്ച ബഹുമാനപ്പെട്ട കേരള ഗവർണ്ണർ ശ്രീ. ആരിഫ് മുഹമ്മദ് ഖാൻ അവർകളുടെ നയപ്രഖ്യാപനത്തെ ഞാൻ അനുകൂലിക്കുന്നു. അതിനെ പിന്തുണച്ചുകൊണ്ട് ബഹുമാനപ്പെട്ട എസ്. ശർമ്മ അവതരിപ്പിച്ച നന്ദിപ്രമേയത്തെയും ഞാൻ പിന്തുണയ്ക്കുന്നു. 1344 ദിവസം പൂർത്തിയാക്കിയ ഈ സർക്കാർ സമൂഹത്തിൽ പിന്നോക്കാവസ്ഥയിലുള്ള മുഴുവൻ ജനവിഭാഗങ്ങളെയും പരിപാലിക്കുന്നതിലും സംരക്ഷിക്കുന്നതിലും പ്രതിബദ്ധതയോടെ മുന്നോട്ടുപോയിക്കൊണ്ടിരിക്കുകയാണ്. രണ്ട് മഹാപ്രളയങ്ങളെ അതിജീവിച്ച ഈ കൊച്ചുസംസ്ഥാനത്തേക്ക് വിദേശങ്ങളിൽനിന്നുടക്കം നിക്ഷേപങ്ങൾ സമാഹരിച്ചുകൊണ്ട് മുന്നോട്ടുപോകാനുള്ള സംസ്ഥാന സർക്കാരിന്റെ നിശ്ചയദാർഢ്യം ഓരോ തീരുമാനങ്ങളിലും വ്യക്തമാണ്. ഇപ്പോൾ സംഭവിച്ചുകൊണ്ടിരിക്കുന്ന കാലാവസ്ഥാ വ്യതിയാനങ്ങളെ അതിജീവിക്കാൻ വിദേശത്തുനിന്നുടക്കമുള്ള സാങ്കേതിക വിദഗ്ദ്ധരുടെ പിന്തുണയോടെ സംസ്ഥാന സർക്കാർ നടത്തുന്ന പ്രവർത്തനങ്ങൾ പ്രശംസനീയമാണ്. നാടിന്റെ അടിസ്ഥാന സൗകര്യ വികസനത്തിനുവേണ്ടി അൻപതിനായിരം കോടി രൂപയുടെ വികസന

പദ്ധതികൾക്ക് തുടക്കം കുറിക്കാൻ സർക്കാരിന് കഴിഞ്ഞിട്ടുണ്ട്. സുസ്ഥിരവികസന ലക്ഷ്യങ്ങൾ കൈവരിക്കുന്നതിൽ ദേശീയ തലത്തിൽ അംഗീകാരം നേടിയ സംസ്ഥാനമാണെന്നത് ഓരോ കേരളീയനും അഭിമാനിക്കാവുന്നതാണ്. ലൈഫ് മിഷൻ പദ്ധതിയിലൂടെ രണ്ട് ലക്ഷം കുടുംബങ്ങൾക്ക് വീട് നൽകാനുള്ള തീരുമാനമെടുക്കുകയും 160000 വീടുകൾ പൂർത്തിയാക്കുകയും ചെയ്തത് അഭിമാനകരമാണ്. ഇന്ത്യയിൽ ഏറ്റവും മികച്ച പൊതുവിദ്യാഭ്യാസ മേഖല നമ്മുടെ സംസ്ഥാനത്താണ് എന്നത് ആർക്കാണ് നിരാകരിക്കാൻ കഴിയുന്നത്? പൊതുജനാരോഗ്യ സംരക്ഷണ രംഗത്ത് കേരളം പ്രകടിപ്പിച്ച ധീരോദാത്തമായ മാതൃകയെ ലോകം മുഴുവൻ അംഗീകരിച്ചിരിക്കുന്നു. ബഹുമാനപ്പെട്ട ആരോഗ്യ വകുപ്പുമന്ത്രിയെ പ്രത്യേകം അഭിനന്ദിക്കാൻ ഞാൻ ഈ അവസരം വിനിയോഗിക്കുന്നു. രാജ്യത്താകമാനം സ്ത്രീ സുരക്ഷ ഒരു വെല്ലുവിളിയായി മാറുമ്പോൾ, കേരളം മറ്റ് സംസ്ഥാനങ്ങൾക്ക് മാതൃകയായി മാറുന്നത് ഏതൊരു കേരളീയനും അഭിമാനമാണ്. മത്സ്യത്തൊഴിലാളികളടക്കമുള്ള പരമ്പരാഗത തൊഴിൽ മേഖലയെ സംരക്ഷിക്കാനുള്ള സർക്കാരിന്റെ തീരുമാനത്തെ സ്വാഗതം ചെയ്യുന്നു. രാജ്യത്തിന്റെ സാമ്പത്തിക മേഖലയുടെ തകർച്ച ആശങ്കയുളവാക്കുന്നതാണ്.

ഈ പ്രതിസന്ധിയിൽനിന്നും ജനശ്രദ്ധ തിരിച്ചുവിടാൻ കേന്ദ്രം നടത്തുന്ന ആസൂത്രിത ശ്രമങ്ങളെ കേരളത്തിലെ ജനങ്ങൾ ഫലപ്രദമായി ചെറുക്കുമെന്നതിന് തെളിവാണ് ജനുവരി 26-ാം തീയതി കേരളത്തിന്റെ ഒരറ്റം മുതൽ അങ്ങേയറ്റംവരെ അണിനിരന്ന ജനലക്ഷങ്ങൾ. രാജ്യത്തെ മതേതര ജനാധിപത്യ ശക്തികൾക്ക് വഴികാട്ടിയായി നമ്മുടെ കൊച്ചുസംസ്ഥാനമായ കേരളം മാറുന്നു എന്നതും അഭിമാനാർഹമാണ്. കേന്ദ്ര സർക്കാർ പൊതുമേഖലയെ വിറ്റുതുലയ്ക്കുമ്പോൾ അവയെ സംരക്ഷിക്കാൻ കേരള സർക്കാരും ബഹുമാന്യനായ മുഖ്യമന്ത്രിയും സ്വീകരിക്കുന്ന നിലപാടുകൾ വ്യക്തമായ സന്ദേശമാണ് നൽകുന്നത്. പക്ഷേ, ലക്ഷക്കണക്കിന് ആളുകൾ ആശ്രയിക്കുന്ന റബ്ബർ കൃഷിയെക്കുറിച്ച് ഒന്നും പറഞ്ഞിട്ടില്ലെന്നുള്ളത് ഖേദകരമാണ്. റബ്ബർ ഷീറ്റിന് 150 രൂപ തറവില പ്രഖ്യാപിച്ചിരിക്കുമ്പോൾ, റബ്ബറിന്റെ സ്ക്രാപ്പിന്, ഒട്ടുപാലിനും ചിരട്ടപ്പാലിനും വെറും 53 രൂപ മാത്രമാണ് ഇപ്പോൾ നിലവിലുള്ളത്. ഇവിടെയാണ് നമ്മൾ ശ്രദ്ധിക്കേണ്ടത്. മലേഷ്യയിലെ റബ്ബർ തോട്ടം ഞാൻ കണ്ടിട്ടുണ്ട്. അവിടെ രണ്ടടി സ്ക്വയറിൽ കുഴി കുഴിച്ചിരിക്കുകയാണ്. റബ്ബർ പാൽ അതിലേയ്ക്ക് വീഴും. രണ്ടാഴ്ച കുഴിഞ്ഞ് അതെടുക്കുമ്പോൾ മണലിൽ ഇത് അബ്സോർബ് ചെയ്തിരിക്കും. ഇതൊരു

പീസാക്കിമാറ്റി അതിന്റെ നാല് വശവും കട്ട് ചെയ്ത്, പ്രസ് ചെയ്ത് റബ്ബർ ഷീറ്റ് എന്നുപറഞ്ഞ് ഇന്ത്യയിൽ ഇറക്കുമതി ചെയ്യുന്നു. ഇതിൽ ആസിഡോ അമോണിയയോ ചേരുന്നില്ല. അതുകൊണ്ടുതന്നെ അതിനാണ് ഏറ്റവും വലിയ ഡിമാന്റ്. അത് ഇവിടെ സപ്രസ് ചെയ്തുകൊണ്ട് റബ്ബർ ഷീറ്റ് എന്ന ഇഫർട്ടിന് പുറകെ മനുഷ്യൻ പോകുകയാണ്. ഒരു റബ്ബർ ഷീറ്റുണ്ടാക്കുന്നതിന് ഒരുപാട് പ്രോസസ്സ് ഉണ്ട്. രാവിലെ അഞ്ചര മണിക്ക് റബ്ബർ വെട്ടും, ഒൻപതര മണിക്ക് പാലേടുക്കും, അതിൽ വെള്ളവും ആസിഡും മിക്സ് ചെയ്യും, 3-4 മണിയാകുമ്പോൾ ഇത് പ്രസ് ചെയ്ത് ഷീറ്റായി അച്ചിൽ അടിച്ചു, നാല് ദിവസം വെയിലത്തു പിന്നീട് പുകപ്പുരയിലുമിട്ട് ഉണക്കി ഇത് പൂർത്തിയാക്കും. ഇതൊരു ലോംഗ് പ്രോസസ്സാണ്.

മി. ചെയർമാൻ: അങ്ങയുടെ സമയം അവസാനിച്ചു.

ശ്രീ. മാണി സി. കാപ്പൻ: സർ, ഇതിന്റെ പണിക്കൂലിപോലും പകുതിയായി കുറയ്ക്കാൻ കഴിയും. റബ്ബർ ടാപ്പ് ചെയ്യുന്നയാൾ ടാപ്പ് ചെയ്തിട്ടുപോയാൽ മതി. അതായത് ആറുമണിയാകുമ്പോൾ അയാളുടെ ജോലി കഴിഞ്ഞു. രണ്ടാഴ്ചയിലൊരിക്കൽ ഈ റബ്ബർ എടുത്താൽ മതി. റബ്ബർ കർഷകനെ സംബന്ധിച്ചിടത്തോളം നൂറ്റിഅൻപത് രൂപ ഇപ്പോൾ താങ്ങുവിലയായി

കൊടുക്കുന്നുണ്ട്. റബ്ബർ സ്റ്റാപ്പിന് 120 രൂപ താങ്ങുവിലയായി കൊടുക്കാൻ ഈ ഗവൺമെന്റ് തീരുമാനിച്ചാൽ റബ്ബർ കർഷകരുടെ പ്രതിസന്ധി തീരും, നല്ല നിലയിലേയ്ക്ക് റബ്ബർ കൃഷി മുന്നോട്ടുകൊണ്ടുപോകാൻ കഴിയും. അതുകൊണ്ട് ഇന്ത്യാ രാജ്യത്തെ മുഴുവൻ ജനാധിപത്യ ശക്തികൾക്കും സർക്കാരുകൾക്കും മാതൃകയായി മാറുന്ന ഈ നയപ്രഖ്യാപനത്തെ ഞാൻ പിന്തുണയ്ക്കുന്നു, നന്ദി.

ശ്രീ. കാരാട്ട് റസാഖ്: സർ, ഈ നന്ദിപ്രമേയത്തെ ഞാൻ പിന്താങ്ങുന്നു.

നരേന്ദ്ര മോദി സർക്കാർ ഇന്ത്യയിൽ പൗരത്വ ഭേദഗതി ബിൽ കൊണ്ടുവന്നപ്പോൾ ഈ സംസ്ഥാനത്ത് അത് നടപ്പിലാക്കാൻ അനുവദിക്കില്ലെന്ന ധീരമായ നിലപാട് സ്വീകരിച്ച കേരളത്തിന്റെ മുഖ്യമന്ത്രി ശ്രീ. പിണറായി വിജയനെ ആദ്യമായി അഭിനന്ദിക്കുകയാണ്. മതേതര ഇന്ത്യയ്ക്കുവേണ്ടി ഭരണഘടന നിലനിർത്താൻ ജനാധിപത്യ സമരത്തിനിറങ്ങിയ ഇന്ത്യയിലെ മതേതര ജനതയെയും ഞാൻ അഭിനന്ദിക്കുകയാണ്. ഇന്ത്യാ രാജ്യത്തിന്റെ മഹത്തായ മതേതര പാരമ്പര്യത്തിന് വിഘാതമേൽപ്പിച്ചുകൊണ്ട് ശ്രീ. നരേന്ദ്രമോദി നയിക്കുന്ന ബി.ജെ.പി. ഗവൺമെന്റ്, അവർക്ക് മൃഗീയമായ ഭൂരിപക്ഷമുള്ള ലോക്സഭയിലും പിന്നീട് രാജ്യസഭയിലും പാസ്സാക്കുകയും രാഷ്ട്രപതിയുടെ അംഗീകാരത്തോടെ നിയമമായി പ്രാബല്യത്തിൽ വരുത്തുകയും

ചെയ്ത പൗരത്വ ഭേദഗതി നിയമത്തിനെതിരെ രാജ്യമൊന്നടങ്കം തെരുവിലിറങ്ങി പ്രതിഷേധിക്കുന്ന ഒരു സാഹചര്യത്തിലാണ് വർത്തമാനകാല ഇന്ത്യ കടന്നുപോകുന്നത്. തങ്ങളുടെ അഹന്തയ്ക്കും അഹങ്കാരത്തിനും വിഭാഗീയ രാഷ്ട്രീയത്തിനും മതവെറിക്കും കിട്ടിയ മതേതര മറുപടി അവരെ എത്രത്തോളം ഭയപ്പെടുത്തുന്നു എന്നതിന്റെ തെളിവാണ് ഇക്കഴിഞ്ഞ ദിവസങ്ങളിലായി അവർ നടത്തിവരുന്ന തീവ്ര മുസ്ലീം വിരുദ്ധ പ്രസ്താവനകളും അതിനുത്തരം നൽകാൻ വിധി തോക്കുകളും ആയുധങ്ങളുമായി ജുമാ മസ്ജിദിലും ജാമിയ മിലിയ ഇസ്ലാമിയ യൂണിവേഴ്സിറ്റിയിലും ഷഹീൻബാഗിലും യു.പി.-യിലും ബീഹാറിലുമെല്ലാം ഭീതിപരത്തുന്ന മതഭ്രാന്തന്മാരുടെ കാട്ടിക്കൂട്ടലുകളും. എന്നാൽ ഗാന്ധിജിയും ജവഹർലാൽ നെഹ്റുവും മൗലാനാ അബ്ദുൾ കലാം ആസാദും ഡോ. ബി. ആർ. അംബേദ്കറും അടങ്ങിയവരുടെ മഹത്തായ മതേതര വീക്ഷണത്തെയും കാഴ്ചപ്പാടിനെയും ഇതിലെല്ലാമുപരിയായി, രാജ്യത്തിന്റെ മഹത്തായ ഭരണഘടനയുടെ മതനിരപേക്ഷ പാരമ്പര്യം ഉയർത്തിപ്പിടിച്ചുകൊണ്ട്, നെഞ്ചിലേറ്റിക്കൊണ്ട്, നിങ്ങൾക്ക് തെറ്റി എന്ന് ഉറക്കെ വിളിച്ചുപറയുന്ന, ചൂണ്ടുവിരൽ ഉയർത്തുന്ന ഒരു മതേതര സമൂഹം ഇവിടെയുണ്ട്, ഇവിടെ ഉണ്ടാകുകതന്നെ ചെയ്യും എന്നുള്ളതുതന്നെയാണ് ഈ

പ്രക്ഷോഭത്തിന്റെ ഇതുവരെയുള്ള ഗതി വിശകലനം ചെയ്യുമ്പോൾ നമുക്ക് മനസ്സിലാകുന്നത്. പൗരത്വം എന്നത് ഒരു ചെറിയ വിഷയമല്ല. ആധുനിക ദേശ, രാഷ്ട്ര വ്യവസ്ഥയിൽ സകല അവകാശങ്ങളെയും നിർണ്ണയിക്കുന്നത് പൗരത്വമാണ്. അതായത്, അവകാശങ്ങൾ നേടിയെടുക്കാനുള്ള ഒരു പ്രാഥമിക അവകാശമായിട്ടാണ് പൗരാവകാശത്തെ നമ്മൾ മനസ്സിലാക്കേണ്ടത്. ജർമ്മനിയിൽ ഹിറ്റ്ലറുടെ നാസികൾ നടത്തിയ ഹോളോ കോസ്റ്റിന് സമാനമായ ഒരു സാഹചര്യത്തിലേക്കാണ് CAA, NRC, NPR എന്നീ നിയമങ്ങളെ ചേർത്തുകൊണ്ട് വിരൽചൂണ്ടുന്നത്. NPR വഴി NRC കൊണ്ടുവരികയും അതുവഴി ഒഴിവാക്കപ്പെടുന്ന മുസ്ലീംങ്ങളല്ലാത്ത ആറ് വിഭാഗങ്ങൾക്ക് സിറ്റിസൺഷിപ്പ് പ്രദാനം ചെയ്യുകയും എന്ന ഉദ്ദേശത്തോടുകൂടി CAA കൊണ്ടുവരികയും ചെയ്യുന്നത് ഒരു വിഭാഗത്തെമാത്രം ലക്ഷ്യം വച്ചുകൊണ്ടുള്ള ഉന്മൂലന പദ്ധതിയായിട്ടുതന്നെ വേണം നാം മനസ്സിലാക്കാൻ. ഇത് ഭരണഘടനാ വിരുദ്ധം മാത്രമല്ല, മനുഷ്യവിരുദ്ധമായ നിയമം കൂടിയാണ്. ഉള്ളിൽ മനുഷ്യത്വത്തിന്റെ യാതൊരു കണികയും അവശേഷിക്കാത്ത വിധം മതദ്രാഹ്യം വർഗ്ഗീയതയും തലയിൽ കയറിയവർക്ക് മാത്രമേ തങ്ങളുടെ അതേ രീതിയിൽ ഭരണഘടനാ അവകാശങ്ങളുള്ള ഒരു ജനതയെ അപ്രായോഗികമായ

ന്യായങ്ങൾ പറഞ്ഞ് തടവുപാളയത്തിലേയ്ക്ക് അയയ്ക്കാൻ സാധിക്കുകയുള്ളൂ. അങ്ങനെ ലോകത്തെ വലിയ ഫാസിസ്റ്റുകളിൽനിന്നും പാഠം പഠിച്ചതുകൊണ്ട് വർഷങ്ങൾ നീണ്ട പരിശ്രമത്തിലൂടെ അധികാരത്തിൽവന്ന് അവർ തങ്ങളുടെ മതരാഷ്ട്രമെന്ന സങ്കല്പം സാധ്യമാക്കാൻ പരിശ്രമിച്ചുകൊണ്ടിരിക്കുകയാണ്. ഈ നിയമം ഇപ്പോൾ നോട്ടമിട്ടിരിക്കുന്നത് മുസ്ലീംങ്ങളെയാണ്. യഹൂദന് പിറകെ കമ്മ്യൂണിസ്റ്റുകളും നിരീശ്വരരും നാടോടികളും ഭിന്നശേഷിക്കാരും നാസികൾക്കിരയായി തീർന്നവെന്നാണ് ചരിത്ര പാഠം. എന്നാൽ ഇതൊന്നും ഇവിടെ വിലപ്പോകില്ലെന്ന് പറഞ്ഞുകൊടുക്കാൻ നമുക്ക് സാധിക്കേണ്ടതുണ്ട്. നമ്മുടെ രാജ്യത്തിന്റെ യശസ്സും പാരമ്പര്യവും ഉയർത്തിപ്പിടിച്ചുകൊണ്ട്, സ്വാതന്ത്ര്യ സമര കാലത്ത് രാജ്യത്തെ ഒറ്റിക്കൊടുക്കുകയും മാപ്പെഴുതിക്കൊടുക്കുകയും ചെയ്ത പാരമ്പര്യമുള്ളവർക്കെതിരെ ഒരമിച്ച് നിന്നുകൊണ്ട്, കക്ഷി രാഷ്ട്രീയ ജാതി മത ഭേദമന്വേ പോരാടാൻ നമുക്ക് സാധിക്കേണ്ടതുണ്ട്. ഇതിൽ നാം രാഷ്ട്രീയ സ്വാർത്ഥത കലർത്തരുത്. അത് ഈ സമരത്തെ വിഭജിക്കാനേ സഹായിക്കൂ. മറിച്ച്, ഇത് നാടിന്റെ വിഷയമായി കണ്ടുകൊണ്ട് അതിന്റെ ഗൗരവത്തോടുകൂടി ഇതിനെ സമീപിക്കാൻ നമുക്ക് സാധിക്കേണ്ടതുണ്ട്. രാജ്യത്തെ മതത്തിന്റെ പേരിൽ

വിഭജിക്കാനൊരുങ്ങുന്നവരുടെ വെല്ലുവിളിയെ നാം ഒരുമിച്ചുനിന്ന് നേരിടണം, നേരിടുകതന്നെ ചെയ്യും. മറ്റൊരു മതരാഷ്ട്രമാകാനല്ല നമ്മുടെ രാഷ്ട്രത്തിന്റെ ശില്പികൾ ഈ രാജ്യത്തെ വിഭാവനം ചെയ്തിട്ടുള്ളത്. മറിച്ച്, മതനിരപേക്ഷതയുടെയും സഹിഷ്ണുതയുടെയും മഹത്തായ പാഠങ്ങൾ ലോക രാജ്യങ്ങളിലാകമാനം പഠിപ്പിക്കാനാണ്. ഇതിന് തടസ്സം നിൽക്കുന്ന യാതൊന്നിനെയും നമ്മൾ അംഗീകരിച്ചുകൂടാ; നടപ്പിലാക്കാൻ സമ്മതിച്ചുകൂടാ. ഇത്തരം കിരാത ഫാസിസ്റ്റ് നിയമങ്ങൾക്കെതിരെ പ്രതിഷേധത്തിന്റെയും പ്രതിരോധത്തിന്റെയും ഒരായിരം ഷഹീൻ ബാഗുകൾ വരേണ്ടതുണ്ട്. ഓരോ കലാലയങ്ങളും ജാമിയ മിലിയയും അലിഗഢും ജെ.എൻ.യു.-മായി മാറേണ്ടതുണ്ട്. എന്നാൽ മാത്രമേ ഈ ഇന്ത്യാ മഹാരാജ്യത്തിന് മതേതരമായ, മതനിരപേക്ഷമായ ഒരു പുലരി സ്വപ്നം കാണാൻ സാധിക്കുകയുള്ളൂ. മറ്റ് വികസനകാര്യത്തിലെന്തെല്ലാമെങ്കിലും ഈ പ്രക്ഷോഭത്തിലും ഇന്ത്യയ്ക്ക് മാതൃകയായി മാറാൻ കേരളത്തിലെ ഇടതുപക്ഷ ഗവൺമെന്റിന് സാധിച്ചിട്ടുണ്ട്. ഭരണഘടനാ സംരക്ഷണത്തിനുവേണ്ടി കക്ഷി-രാഷ്ട്രീയ-ജാതി-മത വ്യത്യാസങ്ങൾ മാറ്റിവെച്ചുകൊണ്ട് എല്ലാവരെയും ഒരു കുടക്കീഴിൽ കൊണ്ടുവന്ന് പ്രക്ഷോഭങ്ങൾ സംഘടിപ്പിച്ചെന്നുമാത്രമല്ല, അതിനെതിരെ നിയമസഭയിൽ

ഒറ്റക്കെട്ടായി പ്രമേയം പാസ്സാക്കി ലോകത്തിനതന്നെ നമ്മുടെ കൊച്ചുകേരളം മാതൃകയായി. ഇതിനെത്തുടർന്ന് പശ്ചിമബംഗാൾ, രാജസ്ഥാൻ, പഞ്ചാബ് തുടങ്ങിയ സംസ്ഥാനങ്ങൾ ഈ ഭരണഘടനാ വിരുദ്ധ നിയമത്തിനെതിരെ പ്രമേയം പാസ്സാക്കുകയും ചെയ്തു. കൂടാതെ ഇന്ത്യയിലെ പരമോന്നത നീതിപീഠമായ സുപ്രീംകോടതിയിൽ നമ്മുടെ സർക്കാർ കേസ് ഫയൽ ചെയ്യുകയും ചെയ്തു. നമ്മുടെ രാജ്യത്തെ ജനങ്ങൾ അന്തിമമായി വിശ്വാസത്തിലെടുക്കുന്നത് നീതിപീഠത്തെയും നിയമപാലകരെയുമാണ്. ആ വിശ്വാസങ്ങൾക്ക് കളങ്കം വരുത്തുന്ന രീതിയിലുള്ള ഒരു നടപടിയും സമൂഹത്തിന് അംഗീകരിക്കാൻ സാധിക്കുകയില്ല. പക്ഷെ അത്തരം വിശ്വാസങ്ങൾക്ക് ഭംഗം വരുത്തുന്ന രീതിയിലുള്ള പ്രവർത്തനങ്ങൾ നിയമപാലകരിൽ നിന്നും രാജ്യത്തിന്റെ പല ഭാഗങ്ങളിലും നമുക്ക് കാണാൻ സാധിക്കുന്നതാണ്. ന്യൂനപക്ഷ സമുദായക്കാരായ മുസ്ലീം മത വിശ്വാസികളെയും ന്യൂനപക്ഷങ്ങളെയും അടിച്ചോടിക്കുകയും മുസ്ലീം വീടുകൾ കൊള്ളയടിക്കുകയും മുസ്ലീം സ്ത്രീകളെ ബലാത്സംഗം ചെയ്യുകയും കൊലപ്പെടുത്തുകയും ചെയ്യുന്ന ഒരു സാഹചര്യം ഇന്ന് നമ്മുടെ രാജ്യത്ത് നിലനിൽക്കുന്നുണ്ട്. ഇത്തരം പ്രവൃത്തികൾ നിയമപാലകരുടെ ഭാഗത്തുനിന്നും

ഒരിക്കലും ഉണ്ടാകാൻ പാടില്ലാത്തതാണ്. നിയമം കയ്യിലെടുക്കുന്നവരെ ശിക്ഷിക്കണം. എന്നാൽ ഇല്ലാത്ത നിയമത്തിന്റെ പേരിൽ ഒരു വിഭാഗത്തെ ക്രൂശിക്കുന്നത് നമ്മുടെ രാജ്യത്ത് ഒരു തെറ്റായ സന്ദേശമാണ് നൽകുന്നത്. നീതിപീഠത്തിന്റെയും നിയമപാലനത്തിന്റെയും വിശ്വാസം നമ്മുടെ രാജ്യത്ത് നിലനിൽക്കേണ്ടത് അത്യാവശ്യമാണ്. ഇന്ത്യയുടെ ഭരണഘടന നിലനിർത്താൻ യോജിച്ചുള്ള ഒരു സമരമുന്നേറ്റത്തിന് നമുക്ക് കൈകോർക്കാൻ സാധിക്കേണ്ടതുണ്ട്.

ഈ നാല് വർഷംകൊണ്ട് കേരളം അസൂയാവഹമായ നേട്ടങ്ങളാണ് കൈവരിച്ചത്. രണ്ട് പ്രളയങ്ങൾ നമ്മുടെ സാമ്പത്തിക സ്ഥിതിയെ പിടിച്ചുകെട്ടിയിട്ടും പരമാവധി സഹായങ്ങൾ ജനങ്ങളിലേയ്ക്കെത്തിക്കാൻ സർക്കാരിന് കഴിഞ്ഞിട്ടുണ്ട്. പ്രളയത്തിൽ സർവ്വവും നഷ്ടപ്പെട്ടവർക്ക് അർഹമായ സാമ്പത്തിക സഹായം നൽകി സർക്കാർ മാതൃകയായി. പ്രളയത്തിൽ തകർന്ന 7555 വീടുകൾ പുനർനിർമ്മിച്ചു. 5355 വീടുകളുടെ നിർമ്മാണം പുരോഗമിച്ചുവരുന്നു. സാമൂഹിക പ്രശ്നങ്ങൾക്കോ പ്രകൃതി ദുരന്തങ്ങൾക്കോ ഒന്നുംതന്നെ ഒരു വികസനവും തടസ്സമായിട്ടില്ല. നാല് മിഷനുകളാണ് ഈ സർക്കാർ കാര്യമായും ലക്ഷ്യമിടുന്നത്. ആ നാല്

മിഷനുകൾക്കും വളരെ നല്ല രൂപത്തിൽ പ്രവർത്തിക്കാനും ഏറ്റവും നല്ല വികസന പ്രവർത്തനങ്ങൾക്ക് നേതൃത്വം കൊടുക്കാനും സാധിച്ചിട്ടുണ്ട്. എന്റെ നിയോജകമണ്ഡലമായ കൊടുവള്ളി മണ്ഡലത്തിൽ ഒട്ടനവധി വികസന പ്രവർത്തനങ്ങൾക്ക് ഈ ഗവൺമെന്റ് ഫണ്ട് നൽകിയിട്ടുണ്ട്. മറ്റ് എം.എൽ.എ.-മാർക്കും ഇതുപോലെ ഫണ്ടുകൾ കാര്യമായി നൽകിയിട്ടുണ്ട്. പക്ഷെ പലരും അതൊക്കെ മറച്ചുവയ്ക്കാനാണ് ശ്രമിക്കുന്നത് എന്നുള്ളത് വളരെ വേദകരമായിട്ടുള്ള ഒരു കാര്യമാണ്. ഒരിക്കൽകൂടി ഈ നയപ്രഖ്യാപനത്തെ പിന്തുണച്ചുകൊണ്ട് ഞാൻ നിർത്തുന്നു. നന്ദി.

ശ്രീ. അൻവർ സാദത്ത്: സർ, ഗവർണ്ണറുടെ നയപ്രഖ്യാപനത്തെയും ഗവൺമെന്റിന്റെ നയപ്രഖ്യാപനത്തെയും ഞാൻ എതിർക്കുകയാണ്. കാരണം നമുക്കറിയാം, ഗവൺമെന്റ് എഴുതിക്കൊടുത്ത നയപ്രഖ്യാപനത്തിൽനിന്നും ചില വ്യത്യസ്തമായ നിലപാടുകളോടുകൂടിയാണ് ഗവർണ്ണർ നയപ്രഖ്യാപനം നടത്തിയത്. അപ്പോൾ സ്വാഭാവികമായും നയപ്രഖ്യാപനം രണ്ടായിട്ടാണ് കേരളജനതയ്ക്കും ഞങ്ങൾക്കെല്ലാവർക്കും കാണാൻ സാധിക്കുന്നത്. അതാണ് ഞാൻ രണ്ടിനെയും എതിർക്കുന്നുവന്ന് പറഞ്ഞത്. ഗവർണ്ണർ നിയമസഭയെയും അതിലൂടെ കേരളത്തിലെ ജനങ്ങളെയുമാണ് അപമാനിച്ചത്. അത്തരത്തിൽ

കേരളത്തിലെ ജനങ്ങളെയും നിയമസഭയെയും അപമാനിച്ച ഒരു ഗവർണ്ണർ ഈ നിയമസഭാ കവാടത്തിലേയ്ക്ക് വരുമ്പോൾ തടയുകയല്ലാതെ പിന്നെ എന്താണ് ഞങ്ങൾ ചെയ്യേണ്ടത്? അതുതന്നെയാണ് കേരള ഗവർണ്ണറെ തടയേണ്ട സാഹചര്യത്തിലേയ്ക്കെത്തിച്ചത്. അതിൽ ഞങ്ങൾക്ക് യാതൊരു പശ്ചാത്താപവുമില്ല. മന്ത്രി ശ്രീ. എ. കെ. ബാലൻ 'നിങ്ങൾ ഇതിന്റെ ഭവിഷ്യത്ത് അനുഭവിക്കുമെന്ന് പറഞ്ഞ് ഞങ്ങളെ ഭീഷണിപ്പെടുത്തി. പക്ഷെ ഇതിനകത്ത് എന്ത് ഭവിഷ്യത്ത് അനുഭവിച്ചാലും ഈ ഗവർണ്ണറെ ഞങ്ങളുടെ അനുമതിയില്ലാതെ നിയമസഭയുടെ അകത്തേയ്ക്ക് കയറ്റാനോ ഇവിടെ നയപ്രഖ്യാപനം നടത്താനോ അനുവദിക്കില്ലെന്ന് ഞങ്ങൾ വ്യക്തമായ നിലപാടെടുത്തു. അത് ഗവർണ്ണർ കേരളത്തിലെ ജനങ്ങളെയും അതോടൊപ്പംതന്നെ നമ്മുടെ നിയമസഭയെയും അപമാനിച്ചുകൊണ്ട് മാത്രമാണ്. അതല്ലാതെ ഞങ്ങൾക്ക് ഗവർണ്ണറോട് വ്യക്തിവൈരാഗ്യമൊന്നുമില്ല. ഗവർണ്ണറാണെങ്കിൽ നമുക്കെല്ലാവർക്കുമറിയാം, രാജാവിനേക്കാൾ രാജഭക്തി കാണിക്കുന്ന ഒരു ഗവർണ്ണറാണ്. അദ്ദേഹം എന്തിനാണ് ഈ നിലപാട് സ്വീകരിക്കുന്നത്? കാരണം വേറൊന്നുമല്ല, അദ്ദേഹത്തിന് ഒന്നുകിൽ ഉപരാഷ്ട്രപതിയോ അല്ലെങ്കിൽ രാഷ്ട്രപതിയോ ആയി

പ്രൊമോഷൻ കിട്ടണം. ഞാൻ പറയാൻ ആഗ്രഹിക്കുന്നു, അദ്ദേഹം രാഷ്ട്രപതിയോ ഉപരാഷ്ട്രപതിയോ എന്തെങ്കിലും ആകട്ടെ, പക്ഷെ കേരളത്തിലെ ജനങ്ങളുടെ മെക്കിട്ട് കയറിയിട്ട് ആ സ്ഥാനങ്ങൾ നേടിയെടുക്കാമെന്ന് ബഹുമാനപ്പെട്ട ഗവർണ്ണർ വിചാരിക്കണ്ടു. അതിനെതിരെ ശക്തമായ പ്രതിഷേധങ്ങൾ ഇനിയും കേരളത്തിലെ ജനങ്ങൾ ഏറ്റെടുക്കും. ഇനി ഗവർണ്ണർ ഈ വിഷയത്തിൽ സംയമനം പാലിക്കണം അല്ലെങ്കിൽ അദ്ദേഹം ഗവർണ്ണറുടെ പണിയെടുക്കണമെന്നാണ് ഞങ്ങൾക്ക് ഈ അവസരത്തിൽ പറയാനുള്ളത്. അതുമാത്രമല്ല, ഗവർണ്ണർ നിയമസഭയുടെ നയപ്രഖ്യാപനം നടത്തിയപ്പോൾ എന്താണ് അദ്ദേഹത്തിന്റെ നിലപാടായി പറഞ്ഞത്? 'ഇത് എന്റെ അഭിപ്രായമല്ല' എന്നുപറഞ്ഞുകൊണ്ട് ഈ നിയമസഭയെ അപമാനിച്ചപ്പോൾ അപ്പുറത്ത് ഭരണപക്ഷത്തിരിക്കുന്ന ഡി.വൈ.എഫ്.ഐ.-യുടെയും ഇടതുപക്ഷ ജനാധിപത്യ മുന്നണിയുടെയും മെമ്പർമാർക്ക് മിണ്ടാതിരിക്കേണ്ട ഗതികേട് വന്നതിൽ ഞങ്ങൾക്ക് വളരെയധികം സഹതാപം തോന്നുകയാണ്. നിങ്ങളുടെ ആവേശം എവിടെപ്പോയി? 'എന്റെ ഗവൺമെന്റ്' എന്നാണ് അദ്ദേഹം അഭിസംബോധന ചെയ്തത്. അപ്പോൾ 'എന്റെ ഗവൺമെന്റ്' പറയുന്നത് എനിക്ക് അംഗീകരിക്കാൻ സാധിക്കില്ല, ഞാൻ വ്യത്യസ്തമായ നിലപാട് പറയുമെന്ന്

പറഞ്ഞപ്പോൾ കോൺഗ്രസ്സിനെയും രാഹുൽ ഗാന്ധിയെയും മറ്റും മറിച്ചതും പറഞ്ഞ് ഞങ്ങളുടെ മെക്കിട്ട് കയറുന്ന ശ്രീ. ജെയിംസ് മാത്യുവിനെപ്പോലെ ആവേശം കാണിക്കുന്ന പഴയ ഡി.വൈ.എഫ്.ഐ.-ക്കാർക്ക് അതിനുള്ള ആർജ്ജവം ചോർന്നുപോയോ എന്നാണ് ഞങ്ങൾ സംശയിക്കുന്നത്. പണ്ട് മമ്മൂട്ടിയുടെ ഒരു സിനിമയിൽ സോമൻ 'ഒന്ന് പ്രതികരിച്ചെങ്കിൽ ഞാൻ ഒന്നും ചെയ്യില്ലായിരുന്നു' എന്ന് പറഞ്ഞതുപോലെ 'ഇവർ എന്തെങ്കിലും ഒന്ന് പറഞ്ഞിരുന്നെങ്കിൽ അത് തിരുത്താം എന്ന് പറയാമായിരുന്നു' എന്ന് ഒരുപക്ഷെ ഗവർണ്ണർ ചിന്തിച്ചുകാണം. അതിനുപോലും ഒരു അവസരം കൊടുക്കാൻ നിങ്ങൾക്ക് സാധിച്ചോ? ഇല്ല. നിങ്ങൾക്ക് എന്താണ്? ഭയമാണ്. ആരെ? നരേന്ദ്ര മോദിയെ, അമിത് ഷായെ. ഇദ്ദേഹത്തെയെങ്ങാനും ഇവിടെ പ്രകോപിപ്പിച്ചാൽ വേറെ തീട്ടൂരം ഇവിടെനിന്നും എഴുതുമോ എന്നുള്ളൊരു പേടി. അതുകൊണ്ട് നിങ്ങൾ ഇക്കാര്യത്തിൽ വലിയ വിപ്ലവമൊന്നും പറയേണ്ട ആവശ്യമില്ലായെന്നാണ് എനിക്ക് ഈ അവസരത്തിൽ ഓർമ്മപ്പെടുത്താനുള്ളത്.

ഇവിടെ ശബരിമല വിഷയം വന്നപ്പോൾ ഈ ഗവൺമെന്റിനെതിരെ പ്രതിപക്ഷ നേതാവിന്റെ നേതൃത്വത്തിൽ യു.ഡി.എഫ്. ശക്തമായ

നിലപാടെടുത്തു. ആ നിലപാട് എടുത്തുകഴിഞ്ഞപ്പോഴും ഇവിടെ അങ്ങും മുഖ്യമന്ത്രിയും ഇടതുപക്ഷത്തിരിക്കുന്ന നിങ്ങൾ നേതാക്കന്മാരും എന്താണ് പറഞ്ഞത്? നിങ്ങൾ പറഞ്ഞു ഇത് ആർ.എസ്.എസ്.-നെയും ബി.ജെ.പി.-യെയും സഹായിക്കാനാണെന്ന്. കാരണം വ്യക്തമായ മറുപടി നിയമസഭയിൽ പറയാൻ പറ്റാതിരിക്കുമ്പോൾ എപ്പോഴും നിങ്ങളുടെ ഒരു തന്ത്രമാണ് അത് ആർ.എസ്.എസ്.-നെ സഹായിക്കാൻ ബി.ജെ.പി.-യെ സഹായിക്കാൻ എന്നുപറയുന്നത്. പൗരത്വ ബില്ലുമായി ബന്ധപ്പെട്ട് എന്റെ സുഹൃത്ത് ശ്രീ. റോജി എം. ജോൺ അങ്കമാലിയിൽ നടന്ന പ്രകടനത്തെക്കുറിച്ച് പറഞ്ഞു. ശ്രീ. എം. എം. ബാവ മൗലവി എന്നുപറഞ്ഞ തികച്ചും മതേതര വിശ്വാസിയായ ഒരു വ്യക്തി ഗതാഗത പ്രശ്നമോ മറ്റെന്തെങ്കിലും പ്രശ്നമോ ഇല്ലാതെ വളരെ സമാധാനപരമായി രണ്ട് വരികളിലായി നടത്തിയ ആ ജാഥയിൽ പങ്കെടുത്ത 200 പേർക്കെതിരെ കേസെടുത്തത് സംബന്ധിച്ച് ബഹുമാനപ്പെട്ട മുഖ്യമന്ത്രി മറുപടി പറയണം എന്നുപറഞ്ഞപ്പോൾ അവിടെയും പറഞ്ഞത് എന്താണ്? മറുപടിയില്ല. പകരം എസ്.ഡി.പി.ഐ.-യെ സഹായിക്കാനാണെന്ന് പറഞ്ഞു. ശബരിമല വിഷയത്തിൽ 'ആർ.എസ്.എസ്.-നെ സഹായിക്കാനാണ്' എന്നാണ് പറഞ്ഞതെങ്കിൽ ഇവിടെ 'എസ്.ഡി.പി.ഐ.-യെ

സഹായിക്കാനാണ് എന്ന് പറഞ്ഞുകൊണ്ട് ഞങ്ങളുടെ വായ അടപ്പിക്കാനുള്ള ശ്രമമാണ്. ഞങ്ങൾ എസ്.ഡി.പി.ഐ-യെ ഒന്നും സഹായിക്കുന്നില്ല. ഞാൻ ചോദിക്കട്ടെ, എസ്.ഡി.പി.ഐ. നഴ്സുക്കയറി ഇവിടെ സമരങ്ങൾ നടത്തുന്നു അല്ലെങ്കിൽ പ്രശ്നങ്ങളുണ്ടാക്കുന്നുവെന്ന് പറഞ്ഞു, അങ്ങനെയൊന്നെങ്കിൽ എസ്.ഡി.പി.ഐ.-യ്ക്കെതിരെ ഗവൺമെന്റ് എത്ര കേസെടുത്തിട്ടുണ്ട്; എത്രപേരെ ജയിലിലടച്ചു എന്ന് നിങ്ങൾക്ക് ഇവിടെ പറയാൻ സാധിക്കുമോ; ഇല്ല. ഇവിടെ ജോസഫ് ഗീബർസിന്റെ സ്വഭാവമുണ്ട്, ഫാസിസം. അദ്ദേഹത്തിന് നണപറയുന്ന സമീപനമുണ്ട്. അതേ രീതിയിൽ നണകൾ പറഞ്ഞ് പാവപ്പെട്ട ന്യൂനപക്ഷങ്ങളെ പറ്റിക്കുന്നതാണ് ഇടതുപക്ഷത്തിന്റെ സമീപനം. അതിനെയാണ് ഞങ്ങൾ എതിർക്കുന്നത്. നിങ്ങൾ എടുക്കുന്ന ചില നിലപാടുകളോട് ഞങ്ങൾക്ക് യോജിപ്പുണ്ട്, പക്ഷേ നണകൾ പറഞ്ഞ് ന്യൂനപക്ഷത്തെ എക്കാലവും നിങ്ങളുടെ കൂടെ നിർത്താമെന്നുള്ള വ്യാമോഹം മാറ്റിവെച്ചാൽ മതി. ഗാന്ധിജി നടത്തിയ സമരങ്ങൾ പ്രഹസനമാണെന്ന് ബി.ജെ.പി. എം.പി. ആയ ശ്രീ. അനന്തകുമാർ ഹെഗ്ഡെ ഇന്നലെ പറയുകയുണ്ടായി. ആ എം.പി.-യെ തുറങ്കിലടയ്ക്കുകയും ചാട്ടവാറിന് അടിക്കുകയും ചെയ്യുന്ന സാഹചര്യമുണ്ടാകണമെന്നാണ് ഞാൻ പറയുന്നത്. അത്ര നികൃഷ്ട

ജീവിയാണ് ശ്രീ. അനന്തകുമാർ ഹെഗ്ഡെ. നമ്മുടെ ചങ്കിലെ ചോരയായ, പ്രിയപ്പെട്ട മഹാത്മാ ഗാന്ധിജിയെപ്പറ്റിപറഞ്ഞ ശ്രീ. അനന്തകുമാർ ഹെഗ്ഡെയെ തുറങ്കിലടച്ച്, ചാട്ടുവാനിനടിച്ചു, നികൃഷ്ടജീവിയായി പ്രഖ്യാപിക്കണം. അയാളുടെ നാക്ക് പുഴുത്തുപോകണമെന്നാണ് എനിക്ക് ഈ അവസരത്തിൽ പറയാനുള്ളത്. കാരണം, മഹാത്മാഗാന്ധി നമ്മുടെ ചങ്കിലെ ചോരയാണ്, നമ്മുടെ വികാരമാണ്. അങ്ങനെയുള്ള ഗാന്ധിയെ ഇങ്ങനെ പറഞ്ഞാൽ നമുക്ക് സഹിക്കില്ല, അതാണ് ഞാനിത് നിയമസഭയുടെ ശ്രദ്ധയിൽപ്പെടുത്തിയത്. ഇവിടെ സി. എച്ച്. മുഹമ്മദ് കോയയുടെ മകനെക്കുറിച്ച് പറയുകയുണ്ടായി.

മി. ചെയർമാൻ: ഇനി പുതിയ വിഷയത്തിലേയ്ക്ക് പോകാൻ സമയമില്ല അങ്ങ് ചുരുക്കണം. അങ്ങ് സഹകരിക്കണം.

ശ്രീ. അൻവൻ സാദത്ത്: സർ, സി.എച്ച്-ന്റെ മകനെക്കുറിച്ച് എന്താണ് പറഞ്ഞത്; സി.എച്ച്.-ന്റെ മകനായ ഡോ. എം. കെ. മുനീറിനെ നിങ്ങൾ മതേതരത്വമൊന്നും പഠിപ്പിക്കണ്ട. അദ്ദേഹത്തിന് നിങ്ങളുടെ സർട്ടിഫിക്കറ്റും വേണ്ട. കേരളത്തിൽ മതേതര വിശ്വാസിയായി, എന്നും മതേതരത്വത്തിനു വേണ്ടി നിലനിൽക്കുന്ന സി.എച്ച്.-ന്റെ മകനെ നിങ്ങൾ മതേതരത്വം

പഠിപ്പിക്കണ്ട. ഡോ. എം. കെ. മുനീർ വിളക്കുകത്തിച്ചില്ലായെന്നു പറഞ്ഞു. ഞാനും ഡോ. എം. കെ. മുനീറും പങ്കെടുത്ത ഒരു പരിപാടിയിൽ അദ്ദേഹം അന്തസ്സായി വിളക്ക് കൊളുത്തുന്നത് ഞാൻ കണ്ടു. അപ്പോൾ ഇങ്ങനെയൊക്കെ തെറ്റിധരിപ്പിച്ച് നണപ്രചരണം നടത്തുകയാണ്.

മി. ചെയർമാൻ: പ്ലീസ്... പ്ലീസ്... അങ്ങ് സഹകരിക്കണം. അങ്ങ് ചുരുക്കണം.

ശ്രീ. അൻവൻ സാദത്ത്: സർ, പുകമറയുണ്ടാക്കാനുള്ള നിങ്ങളുടെ ശ്രമം മാറ്റിവയ്ക്കണമെന്നുമാത്രം പറഞ്ഞുകൊണ്ട് ഈ നയപ്രഖ്യാപനത്തെ ഒരിക്കൽകൂടി എതിർത്തുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീമതി യു. പ്രതിഭ: സർ, ഗവർണ്ണറുടെ പ്രസംഗത്തിന് നന്ദി രേഖപ്പെടുത്തിക്കൊണ്ട് ശ്രീ. എസ്. ശർമ്മ അവതരിപ്പിച്ച പ്രമേയത്തെ സർവ്വാത്മനാ പിന്തുണയ്ക്കുന്നു. ഇന്ത്യാ മഹാരാജ്യം അനുഭവിക്കുന്ന സാമൂഹിക സാമ്പത്തിക അരാചകത്വത്തെക്കുറിച്ച് കഴിഞ്ഞ ദിവസങ്ങളിൽ, വളരെ ആനുകാലികമായി കേരളത്തിൽ എല്ലായിടത്തും വലിയ തരത്തിൽ ചർച്ച നടക്കുകയുണ്ടായി. പൗരത്വഭേദഗതി നിയമത്തിനെതിരെ ഒരുപക്ഷെ ചരിത്രത്തിലേയ്ക്ക് തന്നെ ഇടം നേടുന്ന തരത്തിൽ വലിയൊരു മനുഷ്യ

മഹാശൃംഖല സൃഷ്ടിച്ചുകൊണ്ട് മതേതരവാദികളായിട്ടുള്ള മനുഷ്യർ കാസർഗോഡ് മുതൽ തിരുവനന്തപുരം വരെ അണിനിരന്നപ്പോൾ അതിനോട് മുഖം തിരിച്ച സമീപനം നടത്തിയ കോൺഗ്രസ് ഇന്ന് സഭയിൽ ഗവർണ്ണറുടെ നയപ്രഖ്യാപനത്തിന്റെ ചില സാങ്കേതിക കാര്യങ്ങൾ ഉയർത്തിപ്പിടിച്ചുകൊണ്ട്, കഴിഞ്ഞ മൂന്നര വർഷക്കാലം കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റ് നടപ്പാക്കിയിട്ടുള്ള ശരിയായ വികസന പ്രവർത്തനങ്ങളെ കണ്ണടച്ച് ഇരുട്ടാക്കുന്ന ഒരു സമീപനമാണ് എടുത്തിട്ടുള്ളത്. അത് ഈ സഭയിൽ വന്ന കാലം മുതൽ ഞങ്ങളൊക്കെ കാണുന്നതാണ്. പ്രതിപക്ഷം അവരുടെ ജോലി ചെയ്യുന്നുവെന്നുള്ളതാണ് പലപ്പോഴും ഞങ്ങൾക്ക് തോന്നാറുള്ളത്. പക്ഷേ ഒരു വികസനവും നടന്നില്ലായെന്ന മട്ടിൽ വലിയ പ്രചരണം സംഘടിപ്പിക്കുമ്പോൾ എന്നെ അതിശയിപ്പിച്ച ഒരു കാര്യം ഞാൻ ഈ സഭയിലെ അംഗങ്ങളുമായി പങ്കുവെക്കാൻ ആഗ്രഹിക്കുകയാണ്. ഈ പൗരത്വ വിഷയവുമായി ബന്ധപ്പെട്ട് ഏതെങ്കിലും ഒരു കോൺഗ്രസ് നേതാവ്, ഇതൊരു ഹിന്ദു-മുസ്ലീം വിഷയമല്ലായെന്നും ഭരണഘടനയും വർഗ്ഗീയവാദികളായിട്ടുള്ള സംഘപരിവാറും തമ്മിലുള്ള പോരാട്ടമാണെന്നും പറഞ്ഞുകേൾക്കാൻ ആഗ്രഹിച്ചിട്ടുണ്ട്. പക്ഷേ നിർഭാഗ്യവശാൽ ഒരിടത്തും അവരത് പറഞ്ഞില്ലായെന്നമാത്രമല്ല പലപ്പോഴും

അവർക്ക് വീണുകിട്ടുന്ന അവസരങ്ങളെല്ലാം ഇടതുപക്ഷത്തിനെതിരെ, പ്രത്യേകിച്ച് കമ്മ്യൂണിസ്റ്റ് പാർട്ടികൾക്കെതിരെ ഉപയോഗിക്കുന്ന ആയുധങ്ങളായിട്ടാണ് കണ്ടിട്ടുള്ളത്. നിങ്ങൾ വലിയ ഒരു അപകടത്തിലേക്ക് പോകുന്നു എന്നാണ് യു.ഡി.എഫ്. എം.എൽ.എ.-മാരോട് എനിക്ക് പറയാനുള്ളത്. കാരണം, ഇന്ന് ലോക്സഭയിൽ സീറോ അവറിൽ കൊണ്ടുവന്ന ഒരു ബില്ലിന്റെ ചർച്ച ഞാൻ കേട്ടു. തെരഞ്ഞെടുപ്പുകളൊക്കെ ഏകീകരിക്കാൻ പോകുന്ന നടപടികളിലേയ്ക്കുള്ള പരിശ്രമങ്ങൾ ലോക്സഭയിൽ ചർച്ച നടത്തുന്നുവെന്നുള്ള വിവരങ്ങൾ പുറത്തേയ്ക്ക് വരുന്നുണ്ട്. അതുപോലെതന്നെ രാജ്യത്ത് ഏകപക്ഷീയമായിട്ടുള്ള എല്ലാ തീരുമാനങ്ങൾ എടുക്കുമ്പോഴും, ഇപ്പോഴും കോൺഗ്രസ്സിന് കുറച്ച് വേരോട്ടമുള്ള ഉത്തർ പ്രദേശിലടക്കം ഒരു പ്രതിഷേധവും സംഘടിപ്പിക്കാൻ നിങ്ങൾക്ക് കഴിഞ്ഞില്ല എന്ന വസ്തുത മനസ്സിലാക്കണം. സൈബർ വിംഗിനെ ഉപയോഗിച്ചുകൊണ്ട് എവിടെയെങ്കിലും ഒരു ചെറിയ പ്രശ്നമുണ്ടായാൽ അതിനെ പർവ്വതീകരിച്ച് ഈ നിയമസഭയ്ക്കകത്ത് നിങ്ങൾ നടത്തുന്ന പ്രസംഗങ്ങളിൽ ഞങ്ങൾ കേൾക്കുന്നത്, ഗവർണ്ണറുടെ നയപ്രഖ്യാപനവുമായി ബന്ധപ്പെട്ട് ഇവിടെ ഇടതുപക്ഷ പാർട്ടികൾ വലിയ തരത്തിൽ എന്തോ കാര്യങ്ങൾ ചെയ്തു എന്നുപറഞ്ഞ് യഥാർത്ഥ

വിഷയത്തിൽനിന്നുമാറി, പൗരത്വഭേദഗതി നിയമത്തെയടക്കം
വഴിതിരിച്ചുവിടാൻ നിങ്ങൾ നടത്തുന്ന ശ്രമത്തിന് വലിയ വില
കൊടുക്കേണ്ടിവരുമെന്ന് ആമുഖമായി ചൂണ്ടിക്കാണിക്കുകയാണ്.

ശ്രീ. കെ. ആൻസലൻ: സർ, ഇവിടെ പൗരത്വബില്ലിനെതിരായിട്ടുള്ള
ശക്തമായ പ്രക്ഷോഭത്തിന്റെ ഭാഗമായിട്ടാണ് കേരള നിയമസഭ ഐക്യകണ്ഠ്യന
പ്രമേയം പാസ്സാക്കിയത്. ഈ പ്രമേയത്തിലൊന്നും വലിയ കാര്യമില്ലായെന്ന
ആർ.എസ്.എസ്.-ന്റെ നിലപാട് സ്വീകരിച്ച്, ആ പ്രമേയത്തെ
തള്ളിപ്പറഞ്ഞുകൊണ്ട് കെ.പി.സി.സി. പ്രസിഡന്റ് ശ്രീ. മുല്ലപ്പള്ളി രാമചന്ദ്രൻ
പ്രസ്താവന ഇറക്കിയത് അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീമതി യു. പ്രതിഭ: സർ, അതൊക്കെ എല്ലാവർക്കും അറിയാവുന്ന
കാര്യമാണ്. ഇപ്പോൾ പലപ്പോഴും കോൺഗ്രസ് നേതാക്കന്മാർ പലരും പകൽ
കോൺഗ്രസ്സും രാത്രി ആർ.എസ്.എസ്.-ന്റെ പല ആശയങ്ങളുടെ പ്രചാരകരായി
മാറുന്നുവെന്നുള്ളത് കാലങ്ങളായി നമുക്കെല്ലാവർക്കും അറിയാവുന്ന കാര്യമാണ്.
ഇടതുപക്ഷമാണ് അവരുടെ പ്രധാനപ്പെട്ട ശത്രുവെന്ന് നമുക്കറിയാം. ശബരിമല
വിഷയം വന്നപ്പോഴും ആചാരലംഘനം നടത്തിയെന്നുള്ള സമരങ്ങളിൽ
കാവിവസ്ത്രം ധരിച്ചുകൊണ്ട് ആർ.എസ്.എസ്.-കാരോടൊപ്പം കോൺഗ്രസ്

പങ്കുചേർന്നതുമൊക്കെ അടുത്ത കാലത്ത് നടന്ന കാര്യമാണ്. കേരള ഗവർണ്ണർ നിയമസഭയിൽ നയപ്രഖ്യാപനം നടത്തിയ കാര്യങ്ങൾ നിങ്ങൾ പറഞ്ഞല്ലോ. കേരളത്തെ മുന്നോട്ടുനയിക്കുന്നതിൽ കേരള മുഖ്യമന്ത്രി ശ്രീ. പിണറായി വിജയൻ വഹിക്കുന്ന പങ്കിനെപ്പറ്റി ബഹുമാനപ്പെട്ട കേരള ഗവർണ്ണർ റിപ്പബ്ലിക് ദിന ചടങ്ങിൽവെച്ച് ഹൃദയംഗമമായി അഭിനന്ദിക്കുന്നത് നമ്മളെല്ലാവരും കേട്ടതാണ്. ഒരു കാര്യം കൂടി എടുത്തു പറഞ്ഞിരുന്നു, ഓഖിയും നിപയും പ്രളയവും അതുപോലെതന്നെ ഇപ്പോൾ ഏറ്റവും അവസാനമായി ആരോഗ്യ അടിയന്തരാവസ്ഥ. ഇതൊക്കെ ഭയപ്പെടേണ്ടതില്ലായെന്ന് പ്രഖ്യാപിച്ച കോറോണ വൈറസിന്റെ വ്യാപനം തടയുന്നതിനുമൊക്കെ ശ്രമം നടത്തുമ്പോഴും ഈ ഗവൺമെന്റ് നടത്തിയിട്ടുള്ള വികസന പ്രവർത്തനങ്ങൾ എണ്ണിയെണ്ണി പറയാൻ ഞങ്ങൾക്ക് എട്ട് മിനിറ്റോ അല്ലെങ്കിൽ ഒരു മണിക്കൂറോ കിട്ടിയാലും തികയില്ല. അത്രയധികം വികസന പ്രവർത്തനങ്ങളിലേയ്ക്ക് ഈ ഗവൺമെന്റ് പോയിട്ടുണ്ട്. അടുത്ത കാലത്ത് കേട്ടൊരു തമാശയാണ് എന്നാൽ ഗൗരവമുള്ള കാര്യമാണ് ഞാൻ പറയാൻ പോകുന്നത്. എറണാകുളത്തൊരു സ്കൂളിലെ കുട്ടികളോട് ടീച്ചർ കോഴിയുടെ പടം വരയ്ക്കാൻ പറഞ്ഞപ്പോൾ കുട്ടികൾ ചിക്കൻ കോർണറിൽ ഇരിക്കുന്ന ഡ്രസ് ചെല്ല കോഴിയുടെ പടമാണ് വരച്ചുവെച്ചത്.

അവർ കാണുന്നത് അതാണ്. ഇന്ന് നമ്മുടെ രാജ്യത്തെ മതമൗലികവാദികൾ പ്രചരിപ്പിക്കുന്നത് വികൃതമായിട്ടുള്ള ഇന്ത്യയുടെ ചിത്രമാണ്. ആർ.എസ്.എസ്.-ന്റെ/ സംഘപരിവാറിന്റെ അതോടൊപ്പംതന്നെ ബുദ്ധിമാന്ദ്യം സംഭവിച്ചിട്ടുള്ള സൈബർ ഇടങ്ങളിലിരിക്കുന്ന കോൺഗ്രസ്സിന്റെ ചില സൈബർ ട്രോളേഴ്സിന്റെ തലയിലേയ്ക്ക് വികലമായ രൂപത്തിലേയ്ക്കാണ് ഇന്ത്യയുടെ ചിത്രം ഇപ്പോൾ കൊടുത്തിരിക്കുന്നത്. അത് ശരിക്കും മാറ്റിയെടുക്കേണ്ടതായിട്ടുണ്ട്.

'വെട്ടിമുറിക്കരുത് ഈ പുണ്യഭൂമിയെ, നെറുകയിൽ തൊട്ട് പൊയ്ക്കൊള്ളൂ' എന്ന് ഒ.എൻ.വി. കുറുപ്പ്, അദ്ദേഹത്തിന്റെ അനുഭവക്കുറുപ്പിൽ പറഞ്ഞിട്ടുണ്ട്. തോന്നലുകളിൽ സെൻട്രൽ പി.ഡബ്ല്യൂ.ഡി. സ്ഥലമെടുക്കാൻ വന്നപ്പോൾ ആശാൻ സ്മാരക ഭൂമി സ്ഥലമെടുപ്പുമായി ബന്ധപ്പെട്ട് ചെറിയ തർക്കമുണ്ടായി. ആ അവസരത്തിൽ ഒ.എൻ.വി. സെക്രട്ടേറിയറ്റ് പടിക്കൽ നടത്തിയ പ്രസംഗത്തിലാണ് അങ്ങനെ പറഞ്ഞത്. ജാതിയുടെയും മതത്തിന്റെയുമൊക്കെ പേരിൽ ഇന്ത്യാ മഹാരാജ്യത്തെ വെട്ടിമുറിക്കാൻ ശ്രമിക്കുന്നവരോട് അരുത് എന്നുതന്നെയാണ് പറയുന്നത്. മതേതര പാർട്ടിയാണ് കോൺഗ്രസ് എന്ന് നാഴികയ്ക്ക് നാൽപത് വട്ടം വീമ്പിളക്കുന്ന നിങ്ങൾ ഈ പുണ്യഭൂമിയെ വെട്ടിമുറിക്കുന്നത് അനുവദിക്കാൻ പാടില്ലായെന്ന് ഈ അവസരത്തിൽ

പറയുകയാണ്. നീതി ആയോഗിന്റെ റാങ്കിംഗിൽ സുസ്ഥിര ലക്ഷ്യങ്ങൾ കൈവരിക്കുന്നതിൽ തുടർച്ചയായി രണ്ടാമത്തെ തവണയാണ് കേരളം ഒന്നാം സ്ഥാനത്തേയ്ക്ക് വന്നിട്ടുള്ളത്. നയപ്രഖ്യാപനത്തിൽ ഒന്നുമില്ലായെന്ന് പ്രതിപക്ഷത്തിരിക്കുന്ന പരിണിതപ്രജ്ഞരായ കുറച്ച് അംഗങ്ങൾ പറയുന്നത് കേട്ടു. നയപ്രഖ്യാപനത്തിൽ ഒന്നുമില്ലായെന്ന് തോന്നുന്നതിൽ കാര്യമുണ്ട്. കാരണം, sustainable development model ആണ് കേരളത്തിൽ നടപ്പിലാക്കുന്നത്. സുസ്ഥിര വികസനം ലക്ഷ്യമാക്കിക്കൊണ്ടുള്ള വികസനമാണ് കേരള ഗവൺമെന്റ് ലക്ഷ്യമിടുന്നത്. അത് ഈ നയപ്രഖ്യാപനത്തിൽ മാത്രമല്ല, ഈ ഗവൺമെന്റ് അധികാരത്തിൽ വരുന്നതിനുമുമ്പുള്ള ഇടതുപക്ഷത്തിന്റെ പ്രകടന പത്രികയിലാണെങ്കിലും അതിനുശേഷം നടപ്പിലാക്കിയ നവകേരള മിഷനിലാണെങ്കിലും ലക്ഷ്യമിടുന്നത് സുസ്ഥിര വികസനമാണ്. പ്രോഗ്രസ് റിപ്പോർട്ട് ജനങ്ങളുടെ മുന്നിൽ അവതരിപ്പിച്ച് വലിയ തന്റേടത്തോടുകൂടി ഇടപെടൽ നടത്തിയപ്പോഴൊക്കെ ഗവൺമെന്റിന്റെ പ്രവർത്തനം ഇന്ത്യയ്ക്കുതന്നെ മാതൃകയായിരുന്നത് നമുക്കറിയാം. പൊതുവിദ്യാഭ്യാസ മേഖലയിലും പൊതുജനാരോഗ്യമേഖലയിലും ഹരിത കേരളം മിഷനിലും പശ്ചാത്തല മേഖലയിലുമെല്ലാം സമാനതകളില്ലാത്ത തരത്തിലേയ്ക്കുള്ള വികസന

പ്രവർത്തനങ്ങൾ കൈവരിക്കാൻ ചുരുങ്ങിയ കാലം കൊണ്ട് ഗവൺമെന്റിന് സാധിച്ചിട്ടുണ്ട്. കിഫ്ബിയിൽ 50,000 കോടി രൂപയുടെ പദ്ധതി പഠത്തിരുന്നതെങ്കിലും കഴിഞ്ഞ ജനുവരിയിൽ കൂടിയ കിഫ്ബി ബോർഡ് യോഗത്തിൽ 3,500 കോടി രൂപയുടെ പദ്ധതികൂടി പാസ്സാക്കിയെന്നാണ് അറിയാൻ കഴിഞ്ഞത്. അങ്ങനെ കേരളത്തിൽ 53,000 കോടി രൂപയുടെ വികസന പ്രവർത്തനങ്ങളാണ് കിഫ്ബിയിലൂടെ മാത്രം നടക്കുന്നത്. ഇപ്പോൾ റീ-ബിൽഡ് കേരളയുടെ ഭാഗമായി മുഖ്യമന്ത്രിയുടെ ദുരിതാശ്വാസ നിധിയിൽനിന്ന് പ്രത്യേക റോഡുകൾ നിർമ്മിക്കുന്നതിനായി 961 കോടി രൂപ നൽകിയിരിക്കുന്നു. കാർഷിക മേഖലയിലെ തരിശുനില കൃഷിയുൾപ്പെടെയുള്ള കാര്യങ്ങളെ സംബന്ധിച്ച് പല അംഗങ്ങളും പറഞ്ഞതുകൊണ്ട് ഞാൻ ആവർത്തിക്കുന്നില്ല. പലപ്പോഴും ആരും ശ്രദ്ധിക്കാതെയിരുന്നൊരു മേഖലയാണ് മൃഗസംരക്ഷണ മേഖല. ആ മേഖലയിൽ 'ഗോസമൃദ്ധി' പദ്ധതി നടപ്പിലാക്കി കർഷകരെ കടക്കണിയിൽനിന്ന് രക്ഷിക്കാൻ വേണ്ടിയിട്ടുള്ള ഇടപെടൽ നടത്തി. അടിയന്തരമായി നിശാ വെറ്ററിനറി സേവനങ്ങൾ നൽകുന്നു. സഹകരണമേഖലയിൽ ഇതിനുമുമ്പെങ്ങുമില്ലാത്ത വിധത്തിൽ കെയർ ഹോം പദ്ധതിപോലുള്ള നിരവധി ക്ഷേമ പദ്ധതികൾക്കും

പലിശക്കാരുടെ കൈകളിൽനിന്ന് നമ്മുടെ ജനങ്ങളെ രക്ഷിക്കാൻവേണ്ടി 'മറ്റത്തെ മുല്ല' എന്ന പദ്ധതിക്കുമായി 219 കോടിയോളം രൂപ നൽകികൊണ്ട് സഹകരണ മേഖല ഇടപെടുന്നു. അഭിമാനത്തോടുകൂടി പറയാൻ കഴിയുന്ന പദ്ധതിയാണ് ആർദ്രം മിഷൻ. സർക്കാർ ആശുപത്രികളിൽ ഡോക്ടർമാരുടെ സേവനം 12 മണിവരെമാത്രമേയുണ്ടായിരുന്നുള്ളൂ. ഇന്ന് 172 പ്രാഥമികാരോഗ്യ കേന്ദ്രങ്ങളെ ഫാമിലി ഹെൽത്ത് സെന്ററാക്കി മാറ്റിയപ്പോൾ 12 മണിയെന്നത് 6 മണിയായി സമയം നീട്ടി കൊടുത്തിരിക്കുകയാണ്.

മി. ഡെപ്യൂട്ടി സ്പീക്കർ: പ്ലീസ്.....പ്ലീസ്.....

ശ്രീമതി യു. പ്രതിഭ: എസ്.സി./എസ്.ടി. കുട്ടികൾക്ക് പഠന മുറി

സംവിധാനം ഒരുക്കി കൊടുത്തുകൊണ്ടും വിദേശ രാജ്യങ്ങളിലടക്കം ജോലി നേടികൊടുത്തുകൊണ്ടുമുള്ള വലിയ രീതിയിലുള്ള ഇടപെടൽ നടത്തി. അടിസ്ഥാന ജനവിഭാഗങ്ങളെ പല ഗവൺമെന്റുകളും വിസ്മരിച്ച് പോകുമ്പോഴും തോട്ടം മേഖലയിലെ ലയങ്ങളിൽ കഴിഞ്ഞിരുന്ന പാവപ്പെട്ട തൊഴിലാളികളെ ഈ ഗവൺമെന്റ് അഡ്രസ് ചെയ്തിരുന്നു. തോട്ടം തൊഴിലാളികൾക്ക് വീട് നിർമ്മിച്ചുകൊടുക്കുമെന്ന വാഗ്ദാനം നിറവേറ്റിയ ഗവൺമെന്റാണിത്. എങ്ങനെയാണ് ഇവിടെ ഒരു വികസനം നടക്കുന്നില്ലായെന്ന് നിങ്ങൾക്ക്

പറയാൻ കഴിയുന്നത്; നിയമസഭയിൽ ഇത്തരം പ്രസംഗം നടത്തി പ്രചരിപ്പിക്കുമ്പോൾ പ്രിയപ്പെട്ട പ്രതിപക്ഷാംഗങ്ങൾ അറിയേണ്ടത്, ഞാൻ ആദ്യം പറഞ്ഞതുപോലെ എട്ടും പൊട്ടും തിരിയാതെ സൈബർ ഇടങ്ങളിലിരിക്കുന്ന നിങ്ങളുടെ ചില സൈബർ അണികൾ കമ്മ്യൂണിസ്റ്റ് വിരോധം അവിടെ തീർക്കുന്നു എന്നാണ്. അപകടകരമായ അവസ്ഥയിൽ ആർ.എസ്.എസ്.-നോട് നിങ്ങൾ സന്ധി ചെയ്യുന്നതിന് തുല്യമാണത്. നിങ്ങളെ ടോജേഴ്സ് ഗ്രൂപ്പ് അന്വേഷിച്ച് നടക്കുകയാണ്. ഇടതുപക്ഷത്തിനെതിരെ ഒരു വടിയുണ്ടോയെന്ന് അന്വേഷിച്ച് നടക്കുന്ന അവസ്ഥയിലേയ്ക്ക് നിങ്ങൾ കാര്യങ്ങൾ എത്തിച്ചിരിക്കുകയാണ്. കുട്ടികൃഷ്ണ മാരാർ 'ഭാരതപര്യടന'-ത്തിൽ പറയുന്നുണ്ട്, "ചീത്ത വാക്ക് ഉറക്കെ പറഞ്ഞാലും തേഞ്ഞു പോകും, നല്ല വാക്ക് പതുക്കെ പറഞ്ഞാലും തിളങ്ങി നിൽക്കും". ഞങ്ങളുടെ ഭരണം അതുപോലെയാണ്. മനുഷ്യരുടെയിടയിൽ ഈ ഭരണം തിളങ്ങി നിൽക്കും. നല്ല വാക്ക് ഞങ്ങൾ പതുക്കെ പറയുന്നത് തിളങ്ങിതന്നെ ഈ സമൂഹത്തിൽ നിൽക്കും. ഉമിത്തീ പോലെ നാളുമില്ലാതെ ജീവിക്കുമെന്ന് നിങ്ങൾ വിചാരിക്കരുത്. നിങ്ങൾ തെല്ലിട ആളികത്തിക്കോളൂ. പൗരത്വ ബില്ലിന്റെ ഭാഗമായിട്ടെങ്കിലും ഒന്ന് ആളികത്താൻ പ്രതിപക്ഷത്തിന്റെ അംഗങ്ങൾക്ക്

കഴിയട്ടേയെന്ന് ആഗ്രഹിക്കുന്നു. നാടിന്റെ മതേതരത്വവും ജനാധിപത്യവും സംരക്ഷിക്കുന്നതിനുവേണ്ടി കാവലാൾ ആകേണ്ട, ഈ സമയം അന്ധമായ കമ്മ്യൂണിസ്റ്റ് വിരോധം നിങ്ങളുടെ തലയിൽനിന്നും മനസ്സിൽനിന്നും മാറ്റിക്കൊണ്ട് ഈ ഭരണത്തോടൊപ്പം നിൽക്കാൻ തയ്യാറാകണം. നല്ലത് പറഞ്ഞില്ലെങ്കിലും ഭരണത്തെ തള്ളിപ്പറഞ്ഞുകൊണ്ട് അണികളിൽ തെറ്റിദ്ധാരണ സൃഷ്ടിക്കാതെയെങ്കിലും നിൽക്കാനുള്ള ആർജ്ജവം നിങ്ങൾ കാണിക്കണമെന്ന് അഭ്യർത്ഥിച്ചുകൊണ്ട് ഈ നയപ്രഖ്യാപനത്തിന്റെ നന്ദി പ്രമേയത്തെ അനുകൂലിച്ച് നിർത്തുന്നു.

ശ്രീ. എം. രാജഗോപാലൻ: സർ, ഈ നന്ദി പ്രമേയത്തെ ഞാൻ പിന്തുണയ്ക്കുന്നു. സമ്പന്നം, സമ്പുഷ്ടം, സമഗ്രം ഇതാണ് ഈ നയപ്രഖ്യാപന പ്രസംഗത്തിന്റെ ഉള്ളടക്കം. 1344 ദിവസം പൂർത്തിയാക്കിയ പിണറായി സർക്കാർ വാഴാനു പാലനത്തിന്റെയും അഴിമതി രഹിതവും പ്രവർത്തന നിരതവുമായ ദിനരാത്രങ്ങളാണ് പിന്നിട്ടത്. മതനിരപേക്ഷതയുടെ കാവലാളായി ഇന്ത്യൻ സംസ്ഥാനങ്ങൾക്കുതന്നെ ഈ സർക്കാർ മാതൃകയാകുന്നു. എല്ലാ പ്രതിസന്ധികളെയും അതിജീവിച്ചുകൊണ്ട് ജനങ്ങളിൽനിന്ന് ആർജ്ജിച്ച അതിജീവനത്തിന്റെ കരുത്തുമായി മുന്നോട്ട്

പോകാൻ കഴിഞ്ഞു. അടിസ്ഥാന സൗകര്യ വികസനത്തിൽ വിസ്മയകരമായ പുരോഗതി കൈവരിക്കാൻ കഴിഞ്ഞു. ജനങ്ങൾക്ക് ഒട്ടേറെ ക്ഷേമ പദ്ധതികൾ ആവിഷ്കരിച്ച് നടപ്പിലാക്കാൻ സാധിച്ചു. ദീർഘദൂര റോഡുകളുടെ പ്രശ്നം കിഫ്ബിയിലൂടെ പദ്ധതി നടപ്പിലാക്കി പരിഹരിച്ച് കഴിഞ്ഞപ്പോൾ പിന്നീടുള്ള പരാതി ഗ്രാമീണ റോഡുകളുടെ ശോചനീയാവസ്ഥ സംബന്ധിച്ചായിരുന്നു. ഗ്രാമീണ റോഡുകളുടെ പുനർ നിർമ്മാണത്തിനായി ചീഫ് മിനിസ്റ്റേഴ്സ് ലോക്കൽ റോഡ് റീ-ബിൽഡ് പ്രോജക്ടിന് തുടക്കം കുറിക്കാൻ സർക്കാരിന് കഴിഞ്ഞു. നാടിന് പുതിയൊരു വികസന പരിപ്രേക്ഷ്യം, ഉദാരവത്കൃത സമ്പദ്ഘടനയ്ക്ക് ജനകീയ പദ്ധതി, അടിസ്ഥാന വികസന സൗകര്യം, വർദ്ധിത നിക്ഷേപം ആകർഷിക്കൽ, കൂടുതൽ തൊഴിലവസരങ്ങൾ, ഐ.ടി. പരമ്പരാഗത വ്യവസായ മേഖലകൾക്ക് പ്രത്യേക പരിഗണന എന്നിവയാണ്. ഇത് 'ഇനി വരുന്ന തലമുറയ്ക്ക് ഇവിടെ വാസം സാധ്യമാണെന്ന്' സന്ദേശവുമായി വരുംതലമുറയെ മുന്നിൽ കണ്ടുകൊണ്ടുള്ള പരിസ്ഥിതി സംരക്ഷണം മുഖ്യ അജണ്ടയായി സർക്കാർ കണ്ടു. നീരുറവകളും തണ്ണീർത്തടങ്ങളും സംരക്ഷിക്കുന്നതിൽ വിട്ടുവീഴ്ചയില്ലാത്ത നിലപാട് സ്വീകരിച്ചു. തരിശുനില കൃഷി പ്രോത്സാഹനം, പരിസ്ഥിതി സംരക്ഷിച്ചുകൊണ്ട് മലിനീകരണ സാധ്യതയില്ലാതെ ആധുനിക

വ്യവസായ വികസനത്തിന് അനുയോജ്യമായ പദ്ധതികൾ ആവിഷ്കരിച്ചു. നീതിപൂർവ്വവും സ്ഥായിയുമായ ദ്രുതഗതിയിലുള്ള സാമ്പത്തിക വളർച്ചയാണ് വികസനം. കേരളത്തിന്റെ സാമൂഹ്യക്ഷേമ നേട്ടങ്ങൾ നിലനിർത്തിക്കൊണ്ട് ദ്രുതഗതിയിലുള്ള സാമ്പത്തിക വളർച്ച കൈവരിക്കുന്നതിനായുള്ള വികസന അജണ്ടയാണ് കേരളത്തിന്റേത്. കേരളത്തിന്റെ വികസന അനുഭവം ഇന്ത്യയിലെയും മൂന്നാം ലോകത്തിലെയും മിക്ക പ്രദേശങ്ങളെയും അപേക്ഷിച്ച് കേരളത്തിലെ പൗരൻമാർക്ക് താരതമ്യേന ഉയർന്ന ജീവിത നിലവാരവും അന്തസ്സും ഉറപ്പുവരുത്താൻ നമുക്ക് കഴിഞ്ഞിട്ടുണ്ട്. സാർവ്വത്രിക വിദ്യാഭ്യാസം, പ്രാഥമികാരോഗ്യ പരിരക്ഷ, മിനിമം ഭക്ഷണത്തിനുവേണ്ടിയുള്ള റേഷൻ, വീടുവയ്ക്കാൻ ഒരുതൂണ്ട് സ്ഥലം, മിനിമം കൂലി, സാമൂഹ്യ സുരക്ഷ, സാമൂഹ്യ പാരതന്ത്ര്യത്തിന്റെ നികൃഷ്ട രൂപങ്ങൾ ഇല്ലായ്മ ചെയ്യൽ, ജനാധിപത്യ അവകാശങ്ങൾ ഉറപ്പുവരുത്തൽ തുടങ്ങിയ നടപടികളിലൂടെയാണ് കേരളം ഇന്നത്തെ നില കൈവരിച്ചത്. ജീവിത ഗുണമേന്മ അളക്കുന്ന സൂചകങ്ങൾ പലതിലും കേരളം എപ്പോഴും മുൻപന്തിയിലാണ്. ശിശുമരണനിരക്ക്, മാതൃമരണ നിരക്ക്, പ്രതീക്ഷിത ആയുസ്, സാക്ഷരത, സാമൂഹ്യക്ഷേമ രംഗങ്ങളിലെ പശ്ചാത്തല സൗകര്യങ്ങൾ എന്നിവയിലെല്ലാം കേരളം

ഇന്ത്യയിൽ ഒന്നാമതാണ്. ഇതിന്റെയെല്ലാം അടിസ്ഥാന കാരണം ആസൂത്രണത്തിലും നിർവ്വഹണത്തിലുമുള്ള ജനകീയ ഇടപെടലുകളാണ്. കേരളത്തിന്റെ നേട്ടങ്ങൾക്കുമുന്നിൽ ഇതാണ് കാരണമെന്ന് നിസംശയം പറയാൻ കഴിയും. സർക്കാർ കേരളത്തിൽ സമഗ്രമായ പുരോഗതിയുമായി മുന്നോട്ടുപോകുമ്പോൾ ഇന്ത്യ ഭരിക്കുന്ന ഭരണാധികാരികൾ നാടിന് അപമാനമായി മാറിക്കൊണ്ടിരിക്കുകയാണ്. 'ഭാരതമെന്ന പേരുകേട്ടാൽ അഭിമാനപൂരിതമാവണം അന്തരംഗം' എന്നാണ് കവി പാടിയത്. എന്നാൽ ഇവിടെ, ഭാരതമെന്ന പേരുകേട്ടാൽ കുനിയണം ശിരസ്സുപമാന ഭാരത്താലെന്ന് മാറ്റി പാടേണ്ടിവന്നിരിക്കുന്നു. കേരളമെന്നുകേട്ടാലോ തിളയ്ക്കണം ചോര ഞരമ്പുകളില്ലെന്ന് പാടി ആവേശംകൊണ്ട നമ്മൾ അതിനേക്കാൾ ഉയരത്തിൽ കേരളമെന്നുകേട്ടാൽ കൂടുതൽ ചോര തിളയ്ക്കുന്ന തരത്തിലേയ്ക്ക് ഇന്ത്യൻ ഭരണാധികാരികൾ നടത്തുന്ന വർഗ്ഗീയ ഫാസിസ്റ്റ് നിലപാടുകൾക്കെതിരെ പ്രതിരോധിക്കാൻ മാതൃകാ സംസ്ഥാനമായി കേരളത്തിന് മാറാൻ കഴിഞ്ഞുവെന്നുള്ളതാണ് പ്രധാനപ്പെട്ട പ്രത്യേകത. ഇന്ത്യൻ രാഷ്ട്രീയം എത്തി നിൽക്കുന്ന അപകടകരമായ മതാത്മക രാഷ്ട്രീയ ഫാസിസ്റ്റ് സാഹചര്യത്തിലാണ് നമ്മൾ ഇപ്പോഴുള്ളത്. 750-ഓളം ഭാഷകളും ഉപഭാഷകളും

ഏഴോളം മതങ്ങളും ആയിരക്കണക്കിന് ജാതികളും ഉപജാതികളും ഗ്രോത്രങ്ങളും വ്യത്യസ്ത നരവംശ വിഭാഗങ്ങളുമെല്ലാം ചേർന്ന വൈവിധ്യമാർന്ന ആശയങ്ങളുടെ ഏകോപനമാണ് ഇന്ത്യയെന്ന രാഷ്ട്രം. വൈവിധ്യങ്ങളെയെല്ലാം അഭിസംബോധന ചെയ്യുകയും ഉൾക്കൊള്ളുകയുമാണ് ഇന്ത്യൻ ഭരണഘടനയുടെ മതേതര ജനാധിപത്യ ദർശനം. മതനിരപേക്ഷതയിലും ഫെഡറലിസത്തിലും സമത്യാശയങ്ങളിലും അധിഷ്ഠിതമായ സാമൂഹ്യ ദർശനമാണ് ഭരണഘടന മുന്നോട്ടുവയ്ക്കുന്നത്. അതിനെ വെല്ലുവിളിച്ചുകൊണ്ടുള്ള നിലപാടാണ് കേന്ദ്ര സർക്കാർ അടുത്തകാലത്ത് സ്വീകരിച്ചത്. നാടിനെ വർഗ്ഗീയവത്കരിച്ചു വൈകാരിക പ്രക്ഷോഭങ്ങൾ സൃഷ്ടിച്ചും സാമ്പത്തിക പ്രതിസന്ധിയടക്കമുള്ള വിഷയങ്ങളിൽനിന്ന് ശ്രദ്ധ തിരിച്ചുവിടുകയാണ് ശ്രീ. നരേന്ദ്രമോദിയും കൂട്ടരും ഇന്ന് ചെയ്യുന്നത്. വർഗ്ഗീയ ദ്രവീകരണം തീവ്രമാക്കലാണ് ബി.ജെ.പി.-യുടെ അജണ്ട. കടുത്ത സവർക്കറിസ്റ്റം ഗോൾവാൾക്കറിസ്റ്റമായ ശ്രീ. അമിത് ഷാ നാസി സിദ്ധാന്തങ്ങൾ മാതൃകയാക്കുന്ന സാംസ്കാരിക ദേശീയതയുടെ പ്രയോഗവത്കരണമാണ് കേന്ദ്ര ഭരണാധികാരിയുടെ സൗകര്യമുപയോഗിച്ച് നടത്തിക്കൊണ്ടിരിക്കുന്നത്. ശക്തമായി ഇതിനെ പ്രതിരോധിക്കാനും പ്രതിഷേധിക്കാനുമായി മുന്നിൽ നിൽക്കുന്നത് ഇടതുപക്ഷ രാഷ്ട്രീയ

പ്രസ്ഥാനങ്ങളാണ്. ഗവർണ്ണറോടുള്ള സമീപനത്തിന്റെ കാര്യത്തിൽ ഈ ഗവൺമെന്റിനെ പ്രതിപക്ഷം ആക്ഷേപിക്കുകയാണ്. 'അമ്മായി ഉടച്ചത് മൺചട്ടി, മരുമകൾ ഉടച്ചത് പൊൻചട്ടി' എന്ന നയമാണ് ഇവർ സ്വീകരിക്കുന്നത്. ഗവർണ്ണറെ എതിർക്കുന്നതിലായാലും കേന്ദ്ര ഗവൺമെന്റിന്റെ നിലപാടിനെ എതിർക്കുന്നതിലായാലും കൃത്യമായ നിലപാടുകളാണ് കേരളത്തിലെ ഭരണകക്ഷിയായ ഇടതുപക്ഷ പ്രസ്ഥാനത്തെ സംബന്ധിച്ചിടത്തോളമുള്ളത്. ഇനിയും ഉജ്ജ്വലമായിട്ടുള്ള പ്രതിഷേധങ്ങൾക്കുള്ള നാളുകളിലൂടെയാണ് നമ്മുടെ രാജ്യം കടന്നുപോകുന്നത്. ആർ.എസ്.എസ്.-ന് എതിരായി അല്ലെങ്കിൽ ബി.ജെ.പി.-ക്കെതിരായി എടുക്കുന്ന നിലപാട്..... ഇന്നത്തെ വർത്തമാന പത്രം പടികയറിവന്നത് 'ലീഗ് പഴയ നിലപാടിൽ ചില അയവുവരുത്തുന്നു' എന്നായിരുന്നു. ലീഗിനോട് ഒരു കാര്യം മാത്രമേ ഓർമ്മപ്പെടുത്താനുള്ളൂ. ആർ.എസ്.എസ്.-ന്റെ ഔദ്യോഗിക ചരിത്രകാരനായ ബി. പി. ധിഷ്ണാർ സംഘത്തിന്റെ സ്ഥാപനത്തിലേയ്ക്ക് നയിച്ച കെ. ബി. ഹെഡ്ഗേവാറുടെ മനോഭാവം എന്തായിരുന്നുവെന്ന് മറയില്ലാതെ വ്യക്തമാക്കിയിട്ടുണ്ട്. നിസ്സഹകരണ പ്രസ്ഥാനമാകുന്ന പാൽ കുടിച്ച് വളർന്ന യവന സർപ്പങ്ങളെ അവരുടെ വിഷലിപ്തമായ ശബ്ദംകൊണ്ട് രാജ്യത്ത്

ലഹളകൾ സൃഷ്ടിക്കുന്നതിനെ എതിർക്കാനായിരുന്നു സംഘം ജന്മമെടുത്തത്.

ആർ.എസ്.എസ്.-നെക്കുറിച്ച് പറയാം, ആരാണ് ഹെഡ്ഗേവാർ പറയുന്ന ഈ യവന സർപ്പങ്ങൾ; അത് മറ്റൊരുമല്ല, ഇന്ത്യയിലെ മുസ്ലീം സഹോദരങ്ങളാണ്.

അവരെ എതിർക്കാനും ഇല്ലാതാക്കാനുമാണ് ഈ സംഘം ജന്മകാലം മുഴുവൻ പരിശ്രമിച്ചിട്ടുള്ളത്. അതവരുടെ പ്രഖ്യാപിത നിലപാടുമാണ്. ഇവിടെ ഇത്

ഓർമ്മിപ്പിക്കാൻ കാരണം ആർ.എസ്.എസ്.-ന്റെയും സംഘപരിവാറിന്റെയും

ബി.ജെ.പി.-യുടെയും ഈ ഫാസിസ്റ്റ് നീക്കങ്ങൾക്കെതിരെ പ്രതിരോധിക്കാൻ

ഇടതുപക്ഷം അതിന് മുൻകയ്യെടുക്കുമ്പോൾ, കേരളം അതിന്റെ മുൻനിരയിൽ

നിൽക്കുമ്പോൾ, മുഖ്യമന്ത്രി അതിന്റെ നായകനായി നിൽക്കുമ്പോൾ അതിനെ

രാഷ്ട്രീയ ദൃഷ്ടി ലാക്കോടുകൂടി അപവാദപ്രചരണം നടത്തുകയും എതിർക്കുകയും

ചെയ്യുന്ന സമീപനമാണ് മുസ്ലീം ലീഗ് ഇവിടെ സ്വീകരിക്കുന്നത്. നിങ്ങൾക്ക്

തെറ്റ് തിരുത്താനുള്ള സമയമായി എന്നാണ് വിനയപൂർവ്വം

അഭ്യർത്ഥിക്കാനുള്ളത്.

ഇവിടെ കിഫ്ബിക്കെതിരായിട്ടായിരുന്നു ഏറ്റവും പ്രധാനപ്പെട്ട

ഒരാക്ഷേപം ഉയർന്നുവന്നത്. ഭാവിയിലേയ്ക്കുള്ള കേരള വികസനത്തിന്റെ സ്ഥിര

നികേഷപമാണ് കിഫ്ബി. എങ്ങനെയാണ് കിഫ്ബി വന്നതെന്ന്

നമുക്കറിയാം, കേരളത്തിന്റെ നിലവിലുള്ള പൊതു ഖജനാവിൽ നിന്ന് സർക്കാർ ജീവനക്കാർക്ക് ശമ്പളവും ക്ഷേമ പദ്ധതികൾ നടപ്പിലാക്കി പെൻഷനുംകൂടി കൊടുത്തുകഴിഞ്ഞാൽ കുറച്ചുകാശമാത്രമാണ് ബാക്കിയുള്ളത്. അടിസ്ഥാന സൗകര്യ വികസനം മെച്ചപ്പെടുത്താതെ കേരളത്തിന് ഒരിഞ്ച് മുന്നോട്ട് പോകാൻ കഴിയില്ല. വിദേശ മൂലധന നിക്ഷേപമായാലും മറ്റ് വ്യവസായികൾ കടന്നുവരണമെങ്കിൽ ഇവിടെ അടിസ്ഥാന സൗകര്യ വികസനമുണ്ടാകണം. അങ്ങനെയാണ് ഒരു പുതിയ പദ്ധതിയെക്കുറിച്ച് ആലോചിക്കുന്നത്. ആ പദ്ധതി വരുമ്പോൾ ആദ്യഘട്ടം മുതൽ തന്നെ പ്രതിപക്ഷം വളരെ ആക്ഷേപ ഹാസ്യമായി ഉയർത്തിയിരുന്നു. എന്നാൽ ആ ആക്ഷേപത്തിനെല്ലാം മറുപടി കൊടുത്തുകൊണ്ട് ഇന്ന് ഈ മാന്യകാലത്ത് കേരള സമ്പദ്ഘടനയ്ക്ക് ഏറ്റവും വലിയ ഉത്തേജനമായി കിഫ്ബി മാറിയിരിക്കുകയാണ്. മാന്യത്തിന്റെ മരവിപ്പ് ബാധിക്കാതെ നമ്മുടെ സമ്പദ്ഘടനയെ ചലിപ്പിക്കുകയും ദീർഘവീക്ഷണത്തോടെയുള്ള കേരളത്തിന്റെ വികസനം യാഥാർത്ഥ്യമാക്കുകയും ചെയ്യുകയെന്നതാണ് കിഫ്ബിയിലൂടെ കേരളം ലക്ഷ്യമിടുന്നത്. സുതാര്യത, അന്താരാഷ്ട്ര നിലവാരം ഇതിന്റെ പ്രത്യേകതയാണ്. പ്രതിപക്ഷനേതാവിന്റെ മണ്ഡലത്തിൽപ്പോലും 450/-കോടി രൂപയുടെ

പദ്ധതികൾ കിഫ്ബിയിൽ നടപ്പിലാക്കിയിട്ടുണ്ടെന്നുള്ള കാര്യം വളരെ ശ്രദ്ധേയമാണ്. ഇതിന്റെയെല്ലാം സംശയങ്ങൾ ബഹുമാനപ്പെട്ട പ്രതിപക്ഷാംഗങ്ങൾക്ക് ദൂരീകരിക്കണമെങ്കിൽ മൂന്ന് ദിവസത്തെ കിഫ്ബിയുടെ റിവ്യൂ എല്ലാ ജില്ലകളിലും ഇപ്പോൾ നടന്നുവരികയാണ്. തീർച്ചയായും വരും നാളുകളിൽ വികസന മുന്നേറ്റം ഉജ്ജ്വലമാക്കാൻ ഇതിലൂടെ കഴിയുമെന്നുള്ള കാര്യത്തിൽ തർക്കമില്ല. ഇവിടെ വളരെയധികം കാര്യങ്ങൾ മറ്റ് സുഹൃത്തുക്കൾ പറയുകയുണ്ടായി. ബി.ജെ.പി.-ക്കെതിരായിട്ടുള്ള പ്രതിഷേധം യഥാസമയം ഉയർത്തിക്കൊണ്ടുവരുന്നതിൽപോലും ഇന്ത്യൻ രാഷ്ട്രീയത്തിൽ കോൺഗ്രസ് ഭയനീയമായി പരാജയപ്പെടുകയാണ്. ഏറ്റവുമൊടുവിൽ ഒരു സംഭവം നടന്നു, ഗാന്ധിസ്തുതി എന്നറിയപ്പെടുന്ന ബിർലാ ഹൗസിൽ പ്രശസ്ത ഫ്രഞ്ച് ഫോട്ടോഗ്രാഫർ ആയിരുന്ന ഹെൻറി കാർട്ടിയർ ബ്രസൺ പകർത്തിയ ചിത്രങ്ങളുണ്ടായിരുന്നു. ഗാന്ധി വെടിയേറ്റ് വീണ ചിത്രങ്ങൾ ഉൾപ്പെടെയുള്ള ഏറ്റവും പ്രധാനപ്പെട്ട ചിത്രങ്ങളായിരുന്നു. അതൊക്കെ ബി.ജെ.പി. സർക്കാർ എടുത്തുമാറ്റി ചരിത്രത്തെ മായ്ക്കാനുള്ള ശ്രമമായിരുന്നു. അതിൽ പ്രതിഷേധിക്കാൻ ഏതെങ്കിലുമൊരു ഗാന്ധിയെ കണ്ടോ; പേരിന്റെ വാലിലെങ്കിലും ഗാന്ധിയുണ്ടല്ലോ; ഗാന്ധി വേറെ ആണെങ്കിലും

ശ്രീ. രാഹുൽഗാന്ധിയോ ശ്രീമതി സോണിയാ ഗാന്ധിയോ പ്രതിഷേധത്തിന്റെ മുൻനിരയിലേയ്ക്ക് വന്നോ; അതിൽ പ്രതികരിക്കാനും പ്രതിഷേധിക്കാനും തുഷാർ ഗാന്ധി മാത്രമാണ് ഉണ്ടായിരുന്നത്. തീർച്ചയായും ഈയൊരു രാഷ്ട്രീയ യുദ്ധമുഖത്ത് അണികളെ എതിരാളികൾക്ക് എറിഞ്ഞുകൊടുക്കുന്ന യുദ്ധമുഖം ഉപേക്ഷിക്കുന്ന പട നായകനായിരുന്നു നിങ്ങളുടെ രാഹുൽ ഗാന്ധി. അതുകൊണ്ട് വേറെയൊരു അദ്ദേഹത്തിൽനിന്ന് നമ്മൾ പ്രതീക്ഷിച്ചിട്ട് കാര്യമില്ല. ഇന്ത്യയുടെ മതനിരപേക്ഷ രാഷ്ട്രീയം ശക്തിപ്പെടുത്തണമെങ്കിൽ മത നിരപേക്ഷ മനസ്സ് ശക്തിപ്പെടുത്തണമെങ്കിൽ വളരെ വ്യക്തമായ ആശയ നിലപാടുള്ള, പ്രത്യയ ശാസ്ത്ര കാഴ്ചപ്പാടുള്ള ഇടതുപക്ഷ രാഷ്ട്രീയ പ്രസ്ഥാനങ്ങൾക്കുമാത്രമേ ആ നിലപാട് സ്വീകരിച്ചുകൊണ്ട് വരും നാളുകളിൽ ഇന്ത്യയെ മുന്നോട്ട് നയിക്കാൻ കഴിയൂ.

കോൺഗ്രസ്സിനെ സംബന്ധിച്ച് ദേശീയതലത്തിൽ സമാനതകളില്ലാത്ത ദുരന്തത്തെയാണ് കോൺഗ്രസ്സ് ഇന്ന് ഇന്ത്യൻ രാഷ്ട്രീയത്തിൽ അഭിമുഖീകരിക്കുന്നത്. 2018-ൽ ബി.ജെ.പി.-യുമായി നേരിട്ട് പോരാടിച്ച് കോൺഗ്രസ്സ് അധികാരത്തിലേറിയ മധ്യപ്രദേശ് രാജസ്ഥാനം ഹർത്തീസ്ഗഡു മുൾപ്പെടെയുള്ള സംസ്ഥാനങ്ങളിൽപ്പോലും ഇപ്പോൾ കോൺഗ്രസ്സ്

ഭരണാധികാരത്തിൽ ഇല്ലായെന്ന യാഥാർത്ഥ്യം നിങ്ങൾ തിരിച്ചറിയേണ്ടിയിരിക്കുന്നു. തീർച്ചയായും അതുകൊണ്ട് വരുംനാളുകളിൽ ബി.ജെ.പി.-യുടെ വർഗ്ഗീയ ഫാസിസ്റ്റ് നയങ്ങൾക്കെതിരെ അതിശക്തമായിട്ടുള്ള പോരാട്ടം ശക്തിപ്പെടുത്തേണ്ടുന്ന കാലഘട്ടത്തിൽ കേരളം മതനിരപേക്ഷ സംസ്ഥാനമെന്നുള്ള നിലയിൽ ഈ കേരളം അതിന് മാതൃകയാണ്. വരും നാളുകളിൽ ഉജ്ജ്വലമായി പ്രതികരിച്ചുകൊണ്ട് മുന്നോട്ടുപോകുമെന്നുള്ള കാര്യത്തിൽ തർക്കമില്ല. ഒപ്പം കേരളത്തിന്റെ സമഗ്രമായ വികസനം ദീർഘവീക്ഷണാടിസ്ഥാനത്തിൽ നടപ്പിലാക്കിക്കൊണ്ട് മുന്നോട്ടുപോകാനുതകുന്ന നയപ്രഖ്യാപനമാണ് ഇവിടെ നടത്തിയത്. ഈ നന്ദിപ്രമേയത്തിന്മേൽ പിന്തുണ പ്രഖ്യാപിക്കുന്നു.

ശ്രീ. എൻ. ഷംസുദ്ദീൻ: സർ, ഞാൻ ഈ നന്ദിപ്രമേയത്തെ എതിർക്കുകയാണ്. പുതുതായി ഒന്നുമില്ലാതെ കഴിഞ്ഞ മൂന്ന് വർഷത്തിന്റെ ആവർത്തനം മാത്രമാണ് ഈ നയപ്രഖ്യാപനത്തിലുള്ളത്. മാത്രമല്ല, നയപ്രഖ്യാപനം ഒരു സമൂഹത്തിന് പ്രതീക്ഷ നൽകണം. അങ്ങനെ പ്രതീക്ഷ നൽകുന്ന ഒരു പരാമർശവും ഇതിലില്ല. 18-ാം ഖണ്ഡിക ഗവർണ്ണറെക്കൊണ്ട് വായിപ്പിച്ചുവെന്നുള്ളതാണ് ഇവിടെ ഏറ്റവും വലിയ കാര്യമായി

ചൂണ്ടിക്കാണിക്കുന്നത്. ഒരു നയപ്രഖ്യാപനം മന്ത്രിസഭ അംഗീകരിച്ചുനൽകിയാൽ ഗവർണ്ണർ അത് വായിക്കണം. ചില ഗവർണ്ണർമാർ നിങ്ങളുടെ കാലത്തുതന്നെ വായിക്കാതെ പോയിട്ടുണ്ട്. എന്താണ് അതിന്റെ അനുമതി; അത് വായിച്ചതായി പരിഗണിക്കണമെന്നാണ്. പക്ഷേ ഇവിടെ എന്താണ് സംഭവിച്ചത്; ഇവിടെ അറിയാതെയാണെങ്കിലും ശ്രീ. ഒ. രാജഗോപാലടക്കം അംഗീകരിച്ച് നമ്മൾ പാസ്സാക്കിയ പ്രമേയത്തിനെതിരെ സംസാരിക്കാൻ ഗവർണ്ണർക്ക് അവസരം ഒരുക്കിക്കൊടുക്കുകയാണ് നിങ്ങൾ ചെയ്തത്. അതാണോ നിങ്ങളുടെ നേട്ടമായി പറയുന്നത്. അദ്ദേഹം എന്താണ് പറഞ്ഞത്; എനിക്ക് ഇതിനോട് വിയോജിപ്പുണ്ടെങ്കിലും മുഖ്യമന്ത്രിയുമായുള്ള പുതിയ അന്തർധാരയുടെ പശ്ചാത്തലത്തിൽ ഞാനത് കേവലം വായിക്കുകയാണ് എന്നാണ്. വായിച്ച മഹാകാര്യമെന്താണ്; ആർട്ടിക്കിൾ 131 പ്രകാരം നമ്മൾ ഒന്നിച്ച് കേസ് കൊടുത്തത്; അത് ഉള്ള കാര്യമല്ലേ; വായിക്കുന്നതിൽ എന്താണ് തെറ്റ്. അതുപോലെ നമ്മൾ പ്രമേയം പാസ്സാക്കിയത്. പ്രതിപക്ഷാംഗങ്ങൾ പറഞ്ഞിട്ടാണ് ഈ രണ്ട് സംഗതികളും ഇവിടെ നടന്നത്. അതാണ് മഹാകാര്യമായി പറയുന്നത്. വലിയ പുകഴ്ചയാണ് നിങ്ങൾ ഇവിടെ ചെയ്യുന്നത്. ഇന്നലെ ഒരംഗം പ്രസംഗിക്കുകയാണ്,

പ്രധാനമന്ത്രി നരേന്ദ്ര മോദിയും ശ്രീ. അമിത്ഷായും ഉള്ളപ്പോൾ ഈ ഗവർണ്ണറുടെ പിന്നാലെ കൂടണമോയെന്ന്. നിങ്ങൾക്ക് ഊരാൻവേണ്ടി നിങ്ങൾ ഓരോ ജാതി തന്ത്രങ്ങൾ മെനയും. അപ്പപ്പോൾ നിങ്ങൾക്ക് പറ്റിയ ഓരോ ന്യായീകരണങ്ങൾ പറയും. ശ്രീ. നരേന്ദ്രമോദിയുടെയും ശ്രീ. അമിത്ഷായുടെയും പ്രതിരൂപമായിട്ടാണ് ശ്രീ. ആരിഫ് മുഹമ്മദ് ഖാനെന്ന ഗവർണർ ഇവിടെ പ്രവർത്തിച്ചത്. സി.എ.എ.-യ്ക്കെതിരെ ഏറ്റവും ശക്തമായി ഒരു രാഷ്ട്രീയ നേതാവിനെപ്പോലെ രാജ്യം മുഴുവനും നടന്ന് അതിനുവേണ്ടി പ്രസംഗിച്ച ഗവർണർ ഇവിടെ വന്നപ്പോൾ നിങ്ങൾക്ക് അനുരഞ്ജനത്തിലാകാൻ കഴിഞ്ഞു. പക്ഷേ ഞങ്ങൾ അങ്ങനെയൊന്ന പ്രശ്നമില്ല. ഈ വിഷയത്തിൽ ഞങ്ങളുടെ പോരാട്ടം അതിശക്തമാണ്. ഈ നിലപാടിൽ വെള്ളംചേർക്കാൻ യു.ഡി.എഫ്.-നെ കിട്ടില്ല. അതാണ് ഞങ്ങളിവിടെ പ്രതിഫലിപ്പിച്ചത്. അതാണ് ഗവർണർ വന്നപ്പോൾ വളരെ ശക്തമായ നിലപാട് ഞങ്ങൾ സ്വീകരിച്ചത്. നിങ്ങൾ ആ ഗവർണറെ കയ്യടിച്ചു സ്വീകരിച്ചു. ഗവർണർ പ്രസംഗിക്കുമ്പോൾ ഞങ്ങളെ കൂകി വിളിച്ച മഹാനാർവരെ ഉണ്ടായിരുന്നു അപ്പുറത്ത്. ഞങ്ങൾ ഞങ്ങളുടെ ജനാധിപത്യപരമായ മര്യാദകൾ നിർവ്വഹിച്ചു. സി.എ.എ.-യുടെ കാര്യത്തിൽ ഇടതുപക്ഷ സർക്കാർ ഇവിടെത്തോ മഹാകാര്യം

ചെയ്തുവെന്നാണ് നിങ്ങൾ പറയുന്നത്. ഇവിടെ നിങ്ങളാണെങ്കിലും ഞങ്ങളാണെങ്കിലും നടക്കാവുന്നതൊക്കെയെ ഇവിടെ നടന്നിട്ടുള്ളൂ. ഇവിടെ യു.ഡി.എഫ്. ആണെങ്കിലും എൽ.ഡി.എഫ്. ആണെങ്കിലും ഇതേ നടക്കൂ. യു.ഡി.എഫ്. ആണെങ്കിൽ നിങ്ങളെക്കാളും ഒരുപടി സത്യസന്ധമായി ഈ കാര്യങ്ങൾ നിർവ്വഹിക്കുമായിരുന്നു. അല്ലാതെ ശ്രീ. പിണറായിയുടെ ഗവൺമെന്റ് ഉണ്ടായതുകൊണ്ട് എന്ത് മഹാകാര്യമാണ് ചെയ്തത്; ബംഗാളിൽ പ്രമേയം പാസ്സാക്കിയില്ലേ; ശ്രീമതി മമതാ ബാനർജിയുടെ നാലയലത്തെത്തുന്ന പ്രതികരണം നടത്താൻ നമ്മുടെ മുഖ്യമന്ത്രിക്ക് സാധിച്ചിട്ടുണ്ടോ; എന്തിന് പഞ്ചാബ് പ്രതികരിച്ചില്ലേ; പഞ്ചാബിലും പ്രമേയം പാസ്സാക്കി. ഇവിടെ 25 ശതമാനം മുസ്ലീം സമൂഹമുണ്ട്. എന്നാൽ പഞ്ചാബിൽ കോൺഗ്രസ്സിന്റെ മുഖ്യമന്ത്രി പ്രമേയം പാസ്സാക്കിയപ്പോൾ മുസ്ലീം സമൂഹം ഒന്നര ശതമാനം മാത്രമാണ്. അത് നിങ്ങൾ മനസ്സിലാക്കണം. രാജസ്ഥാനിൽ മുസ്ലീം സമുദായത്തിന്റെ ശതമാനം വളരെ കുറവാണ്. രാജസ്ഥാനിൽ ശ്രീ. അശോക് ഗഹ്ലോട്ടിന്റെ കോൺഗ്രസ്സ് മന്ത്രിസഭ പ്രമേയം പാസ്സാക്കി. അങ്ങനെ ഇന്ത്യ മുഴുവനും ഇതിനെതിരെ പ്രതിരോധിച്ചുകൊണ്ടിരിക്കുന്നത് കോൺഗ്രസ്സും കോൺഗ്രസ്സിന്റെ നേതൃത്വവുമാണ്. നിങ്ങളുടെ വർത്തമാനം കേട്ടാൽ തോന്നും

നിങ്ങളിതിനെ പ്രതിരോധിക്കാൻ നിങ്ങളെവിടെയുള്ളതെന്ന്. പാർലമെന്റിൽ നിങ്ങളും ഞങ്ങളും ഒരുപോലെയാണ്. കോൺഗ്രസ്സില്ലാതെ ഒന്നും നടക്കില്ല, നിങ്ങൾക്ക് മൂന്ന് സീറ്റുകളാണുള്ളത്. പഴയ പ്രതാപമൊക്കെ പോയി അത് മനസ്സിലാക്കണം. ഞങ്ങൾക്കും ലോക്സഭയിൽ മൂന്ന് സീറ്റുകളാണ്. പക്ഷേ ഇവിടെ ഈ വർത്തമാനമല്ലാതെ നിങ്ങളെ എവിടെയും കണ്ടിട്ടില്ല. ഇതിന്റെയൊക്കെ മുമ്പിൽ യു.പി.-യിൽ വലിയ പീഡനങ്ങൾ ഉണ്ടായില്ലേ; അവിടെ ശ്രീമതി പ്രിയങ്കാ ഗാന്ധിയും ശ്രീ. രാഹുൽ ഗാന്ധിയുമാണുണ്ടായിരുന്നത്. നിങ്ങളുടെ ആരാണ് അവിടെയുള്ളത്. നിങ്ങൾക്ക് ആ നിയമസഭയിൽ ആരെങ്കിലും ഉണ്ടോ; അതുകൊണ്ട് ആ ജാതി വർത്തമാനമൊന്നും പറയേണ്ട; ഇത് ഒന്നിച്ചുനിൽക്കേണ്ട സന്ദർഭമാണ്. ഒന്നിച്ചുനിൽക്കേണ്ട കാര്യത്തിൽ ഒന്നിച്ചുനിൽക്കണം. ഈ രാജ്യത്തെ വിഴുങ്ങാൻവേണ്ടി ഫാസിസം തയ്യാറെടുത്ത് നിൽക്കുമ്പോൾ നമ്മളതിനെതിരെ പ്രതിരോധിക്കണം. പക്ഷേ അവിടെ നിങ്ങൾ രാഷ്ട്രീയം കളിക്കുകയാണ്. ഇവിടെ നിങ്ങൾ ന്യൂനപക്ഷങ്ങളുടെ വോട്ടുകണ്ട് വല്ലാത്ത പ്രചരണങ്ങൾ ഈ രാജ്യത്ത് ഇറക്കിവിടുകയാണ്. നിങ്ങൾ ഒന്ന് മനസ്സിലാക്കേണ്ടത് നിങ്ങൾക്ക് ഒന്നും ചെയ്യാൻ കഴിയുകയില്ല. ഈ വിഷയത്തിൽ നേതൃത്വം കൊടുക്കുന്നത്

ശ്രീമതി സോണിയാ ഗാന്ധിയാണ്. ആ മീറ്റിംഗിലേയ്ക്കാണ് ഞങ്ങളും നിങ്ങളുമൊക്കെ പോയത്. ഈ രാജ്യം ഫാസിസ്റ്റുകളിൽനിന്ന് തിരിച്ചുപിടിക്കണമെങ്കിൽ പ്രധാനമന്ത്രി നരേന്ദ്രമോദിയിൽ നിന്ന് തിരിച്ചുപിടിക്കണമെങ്കിൽ അതിന് ഇന്ത്യൻ നാഷണൽ കോൺഗ്രസ്സുതന്നെ മുന്നിൽ നിൽക്കണം. നിങ്ങളിപ്പോൾ കോൺഗ്രസ്സിന്റെ കഷ്ടകാലത്തെക്കുറിച്ചാണ് ആലോചിക്കുന്നത്. നിങ്ങൾ ആദ്യം സ്വന്തം കഷ്ടകാലത്തെക്കുറിച്ച് ആലോചിക്കൂ. നിങ്ങൾ എവിടെയാണ് ഉള്ളത്; പാർലമെന്റിലെ അംഗസംഖ്യ മൂന്നാണ്. ബംഗാളിലില്ല, തൃപുരയിലില്ല. നിങ്ങൾ നാലാം സ്ഥാനത്തോ അഞ്ചാം സ്ഥാനത്തോ ആണ്. അതുകൊണ്ട് കോൺഗ്രസ്സിനെ പാഠം പഠിപ്പിക്കുന്നതിന് മുമ്പ് നിങ്ങൾ സ്വയം തിരുത്താൻ ശ്രമിക്കുക; വളരെ പ്രധാനപ്പെട്ട ഒരു കാര്യം, ഇവിടെ ബഹുമാനപ്പെട്ട മുഖ്യമന്ത്രി പറയുന്നത്, എൻ.ആർ.സി.-യും സി.എ.എ.-യും എൻ.പി.ആർ.-ഉം ഇല്ലെന്നാണ്. പക്ഷേ ഞാൻ ചോദിക്കട്ടെ, നമ്മളൊരു വലിയ ചതിക്കുഴിയിലാണ്. നിങ്ങൾ സെൻസസ് നടത്താൻ പോകുകയാണ്. സെൻസസ് നടത്തുമ്പോൾ ഞാൻ ഗൗരവത്തോടുകൂടിയാണ് ഈ കാര്യങ്ങൾ പറയുന്നത്, സെൻസസ് നടത്തുന്നത് എന്തിന്റെ അടിസ്ഥാനത്തിലാണ്?

ഇതാണ് ഉത്തരവ് (ഉത്തരവിന്റെ പകർപ്പ് ഉയർത്തിക്കാണിച്ചു) സെൻസസിന് കേന്ദ്ര ഗവൺമെന്റിന്റെ ഒരു ഗസറ്റ് നോട്ടിഫിക്കേഷനെയുള്ള. Updation of NPR 2020 ഒരേ ഗസറ്റ് നോട്ടിഫിക്കേഷനാണ്. സെൻസസ് നടത്തിയാൽ മതി, എൻ.പി.ആർ. നടത്തേണ്ടത് ഒരു സംസ്ഥാനത്തിന് പറയാൻ കഴിയുമോ; പറഞ്ഞാൽ അതിന് നിയമപരമായ നിലനിൽപ്പുണ്ടോ; നിങ്ങൾ ഇവിടെ നിന്ന് എന്യൂമറേറ്റർമാരെ തെരഞ്ഞെടുത്ത് നൽകിയാൽ പിന്നെ അവരുടെ നിയന്ത്രണം നിങ്ങളുടെ മേലല്ല, കേന്ദ്ര ഗവൺമെന്റിന്റെ മേലായിരിക്കും. അങ്ങനെ വരുമ്പോൾ ഇവിടെ എൻ.പി.ആർ. സ്വാഭാവികമായും രൂപപ്പെടും. അതുകൊണ്ട് അത് വലിയ പ്രയാസത്തിലേയ്ക്കാണ് പോകുന്നത്. 2010-ലും സെൻസസും N.P.R.-ഉം ഒന്നായിരുന്നു. ഇന്നത്തെപ്പോലെയുള്ള ഉത്തരവാണ് അന്നും ഇറങ്ങിയത്. സെൻസസും N.P.R.-ഉം ഒന്നാണ്, സെൻസസ് N.P.R. ആയി മാറും. N.P.R. നടത്തുന്നില്ല സെൻസസ് മാത്രമാണ് ഞങ്ങൾ നടത്താൻ പോകുന്നതെന്നാണ് നിങ്ങൾ ഇവിടെ പറയുന്നത്. സെൻസസിലൂടെ നൽകുന്ന വിവരങ്ങൾ കേന്ദ്ര ഗവൺമെന്റിന്റെ കയ്യിലെത്തിയാൽ അത് N.P.R. ആയി മാറി. ആ N.P.R.-നെ N.R.C. ആക്കാമെന്ന് അടൽ ബിഹാരി വാജ്പേയിയുടെ കാലത്ത്

സിറ്റിസൺഷിപ്പ് അമന്റ്മെന്റ് ആക്റ്റിൽ 2003-ലെ ഭേദഗതിയിൽ പറഞ്ഞിട്ടുണ്ട്. നിങ്ങൾ ആർ.എസ്.എസ്.-നെ അത്ര ചെറുതായി കാണരുത്. അതിനാൽ ഇത് ഗൗരവമുള്ള വിഷയമാണെന്ന് ചൂണ്ടിക്കാണിക്കുകയാണ്. ഇപ്പോൾ ചില ചോദ്യങ്ങൾക്ക് ഉത്തരം നൽകണ്ടായെന്ന് പറയുന്നു. എന്നാൽ അടുത്ത ഫെബ്രുവരിയിൽ നടക്കുന്ന രണ്ടാം ഘട്ട സർവ്വെയിൽ ഈ എന്യൂമറേറ്റർമാരെ വെച്ച് ഉത്തരം കൊടുക്കാൻ കഴിയും. എല്ലാവരും ഉത്തരം കൊടുക്കാതിരിക്കില്ല. കുറേപേർ ഉത്തരം കൊടുക്കും കുറേപേർ ഉത്തരം കൊടുക്കില്ല. ഉത്തരം കൊടുത്തവർ പട്ടികയിൽ ഉൾപ്പെടും ഉത്തരം കൊടുക്കാത്തവർ doubtful ആകും. അത്തരത്തിൽ doubtful ആയി കഴിഞ്ഞാൽ അവർ doubtful ആയ പട്ടികയിലേയ്ക്ക് പോവുകയാണ്. അവരെങ്ങനെ രക്ഷപ്പെടും. അതുകൊണ്ട് ഈ പോരാട്ടത്തിൽ കേരള ഗവൺമെന്റിന് ആത്മാർത്ഥതയുണ്ടെങ്കിൽ C.A.A പിൻവലിക്കുന്നതുവരെ N.R.C. നടപ്പിലാക്കില്ലെന്ന പ്രഖ്യാപനം വരുന്നതുവരെ ഈ സെൻസസ് നടപടികൾ നിർത്തിവയ്ക്കണമെന്ന് ഞങ്ങളിവിടെ ആവശ്യപ്പെടുകയാണ്. ആശങ്കകൾ നിലനിൽക്കുന്ന ഈ കാലഘട്ടത്തിൽ രണ്ട് വർഷത്തേയ്ക്കെങ്കിലും നിങ്ങൾ സെൻസസ് നടപടികൾ നിർത്തിവയ്ക്കണം. ഫാസിസത്തിനെതിരെ

പ്രതിരോധം നടത്തുന്നത് ഇങ്ങനെയാണ്. നമ്മുടേത് ഒരു ഫെഡറൽ സ്റ്റേറ്റ് ആണ്. ഈ പശ്ചാത്തലത്തിൽ 'ഒരു സംസ്ഥാനം സെൻസസ് നടത്തില്ലെന്ന് പ്രഖ്യാപിച്ചു' എന്നു പറയുമ്പോൾ അത് പ്രതികരണമാകും. അതല്ലാതെ നടപടികളില്ലാതെ പ്രസ്താവനകളിലൂടെ ഇതിനെ നേരിടാമെന്ന് നിങ്ങൾ വിചാരിക്കണ്ട.

വിവിധ സംസ്ഥാനങ്ങളിൽ സെൻസസ് അസാധ്യമാകുമ്പോൾ കേന്ദ്ര ഗവൺമെന്റ് വഴിക്കുവരും. C.A.A., N.R.C., N.P.R ഈ നടപടികൾ ഒരു ഭാഗത്തും ഇതിനെതിരെയുള്ള സമരം മറ്റുഭാഗത്തുമായി രണ്ട് സമാന്തര രേഖകളായി പോകുകയാണ്. അതുകൊണ്ട് കാര്യമില്ല. നിസ്സഹകരണങ്ങൾ ഉണ്ടാകണം. നിസ്സഹകരണങ്ങൾ ഉണ്ടായാൽ മാത്രമേ ഇതിനൊരു പ്രതിവിധി ഉണ്ടാകുകയുള്ളൂ. അല്ലെങ്കിൽ ഇതൊരു വലിയ ചതിയായിരിക്കും. ഈ സെൻസസ് N.P.R. ആയി മാറും, N.P.R. പിന്നീട് N.R.C. ആയി മാറും. അങ്ങനെ വരുമ്പോൾ കേന്ദ്ര ഗവൺമെന്റ് നിങ്ങളെ പറ്റിച്ചതാണെന്ന് നാളെ നിങ്ങൾ പറയും. പക്ഷെ ഇത്തരത്തിൽ പറ്റിക്കപ്പെടാൻ ഒരു സാധ്യതയുണ്ടെന്ന് ഇവിടെ വിളിച്ചു പറയുകയെന്നത് ഞങ്ങളുടെ ഉത്തരവാദിത്തമാണ്, ആ ഉത്തരവാദിത്തമാണ് ഞാൻ നിർവ്വഹിക്കുന്നത്. അതുകൊണ്ട് സെൻസസ്

നടപടികൾ നിർത്തിവെച്ച് ഈ വിഷയത്തിൽ കേന്ദ്രത്തോട് പ്രതികരിക്കാൻ നിങ്ങൾ തയ്യാറാകണം. കയ്യടി നേടാൻ വേണ്ടി നിങ്ങളിവിടെ അനേകം കാര്യങ്ങൾ പറയുന്നുണ്ട്. ആ കയ്യടിക്കുള്ള കൂലി നിങ്ങൾ അപ്പോൾ തന്നെ വാങ്ങുന്നുമുണ്ട്. ശ്രീ. കോടിയേരി ബാലകൃഷ്ണൻ മുൻപ് പറഞ്ഞതുപോലെ, പണി പാടത്താണെങ്കിൽ കൂലി വരമ്പത്താണ്. നിങ്ങൾ രണ്ട് സ്റ്റേറ്റ്‌മെന്റുകൾ നടത്തിയശേഷം പിന്നെ ചെയ്തത് മലപ്പുറം, കോഴിക്കോട് എന്നീ ജില്ലകളിൽ ഭരണഘടനാ സംരക്ഷണ റാലി നടത്തലാണ്. എല്ലാ മതസംഘടനാ നേതാക്കന്മാരെയും ക്ഷണിച്ചിട്ട് സ്റ്റേറ്റ്‌മെന്റ് പറഞ്ഞതിനുള്ള കൂലി വാങ്ങുകയാണ്. ആളുകളിൽ ഭീതി വിതച്ച് ശൃംഖലയിൽ ആളെ കൊണ്ടുവരാൻ ശ്രമിക്കുകയാണ്. ഈ നാട്ടിലെ മഹല്ല് കമ്മിറ്റികൾ മുഴുവനും തങ്ങളുടെ ഉള്ളിലുള്ള വികാരങ്ങൾ പ്രകടിപ്പിച്ചുകൊണ്ട് രാജ്യത്താകമാനം പ്രക്ഷോഭങ്ങൾ നടത്തിയപ്പോൾ ആ പ്രക്ഷോഭങ്ങൾ നടത്തിയത് എസ്.ഡി.പി.ഐ.-ക്കാരാണെന്നാണ് ഇന്നലെ ബഹുമാനപ്പെട്ട മുഖ്യമന്ത്രിയിവിടെ പറഞ്ഞത്. പാവപ്പെട്ട പണ്ഡിതന്മാർ, മത സംഘടനകൾ നേതൃത്വം കൊടുത്ത ആ പ്രക്ഷോഭങ്ങളെ മുഴുവനും ഇകഴ്ത്തുന്ന വിധത്തിലാണ് നിങ്ങൾ സംസാരിച്ചത്.....

(ബഹളം)

മി. ഡെപ്യൂട്ടി സ്പീക്കർ: യെസ്, പീസ്, പീസ്.

ശ്രീ. എൻ. ഷംസുദ്ദീൻ: സർ, ഞാൻ പേഴ്സണൽ എക്സ്പ്ലനേഷൻ റിക്വസ്റ്റ്

കൊടുത്തിരുന്നു. അതിനായി ഒരു മിനിട്ട് സമയം എനിക്ക് അനുവദിക്കണം.

മി. ഡെപ്യൂട്ടി സ്പീക്കർ: ശരി, പറഞ്ഞോളൂ....

ശ്രീ. എൻ. ഷംസുദ്ദീൻ: സർ, ലീഗിന്റെ ഫാസിസ്റ്റ് വിരുദ്ധ പോരാട്ടത്തിന്

നിങ്ങളുടെ ആരുടെയും സർട്ടിഫിക്കറ്റ് വേണ്ട. നിങ്ങളുമായി ഒന്നിച്ചു നിന്ന

അടിയന്തരാവസ്ഥ കാലത്ത്, വി. പി. സിങ്ങിന്റെ ഭരണകാലത്ത് ഈ അപകടം

ചൂണ്ടിക്കാണിച്ചവരാണ് ലീഗ് എന്നുള്ള കാര്യം നിങ്ങൾ മറക്കരുത്. അതാണ്

ഞങ്ങളുടെ രാഷ്ട്രീയ വീക്ഷണം. ഫാസിസ്റ്റുകളുടെ കാണാ ചരടുകളെക്കുറിച്ച്

ഡോ. എം. കെ. മുനീറിന്റെ ഒരു കൃതിയുണ്ട്. അത് നിങ്ങൾ മനസ്സിലാക്കണം.

ഫാസിസത്തിനെതിരെയുള്ള പോരാട്ടം ഞങ്ങളെ പഠിപ്പിക്കുന്നു. C.A.A

വിഷയത്തിൽ പാർലമെന്റിൽ ഞങ്ങൾ നടത്തിയപോലെയുള്ള ഒരു പോരാട്ടം

നിങ്ങൾ നടത്തിയോ? ബഹുമാനപ്പെട്ട സുപ്രീം കോടതിയിൽ ഞങ്ങളുടെ

കേസാണ് നിൽക്കുന്നത്. നിങ്ങൾ ഒരു കേസ് കൊടുത്തു, ആ കേസിന് നമ്പർ

ഇടിക്കാനെങ്കിലും സാധിച്ചോ നിങ്ങൾക്ക്?

ബി.ജെ.പി.യെ വളർത്തിയത് കോൺഗ്രസാണെന്നാണ് നിങ്ങൾ

പറയുന്നത്. ബി.ജെ.പി. വളർന്നുവന്നത് എങ്ങനെയാണെന്ന് എല്ലാപേർക്കുമറിയാം. അടിയന്തരാവസ്ഥ മുതലുള്ള കാര്യങ്ങൾ അറിയാം. രാഷ്ട്രീയ ദുഷ്ടലാക്കോടെ നിങ്ങൾ മുമ്പോട്ടുവന്നാൽ ഇതെല്ലാം വിശദീകരിക്കേണ്ടി വരും. ശ്രീ. ജെയിംസ് മാത്യു ഇവിടെ പറഞ്ഞത് ലീഗിന് ബി.ജെ.പി.-യെ എതിർക്കാൻ പരിമിതി ഉണ്ടെന്ന് ഞാൻ പറഞ്ഞുവെന്നാണ്. ഞാൻ അങ്ങനെ പറഞ്ഞിട്ടില്ല. ബി.ജെ.പി.-യെ എതിർക്കാൻ ലീഗിന് പരിമിതി ഉണ്ടെന്ന് ഞാൻ പറഞ്ഞതായി തെളിയിച്ചാൽ ഞാൻ എന്റെ പൊതുപ്രവർത്തനം അവസാനിപ്പിക്കാം.

മി. ഡെപ്യൂട്ടി സ്പീക്കർ: യെസ്..യെസ്... പ്ലീസ് കൺക്ലൂഡ്.

ശ്രീ. എൻ. ഷംസുദ്ദീൻ: സർ, ഗൾഫിൽ വച്ച് ഒരു പത്രസമ്മേളനത്തിൽ എനോട് പത്രക്കാരർ ചോദിച്ചു.....(ബഹളം)

മി. ഡെപ്യൂട്ടി സ്പീക്കർ: പ്ലീസ് കൺക്ലൂഡ്. പ്ലീസ് കൺക്ലൂഡ്.

ശ്രീ. എൻ. ഷംസുദ്ദീൻ: ശ്രീ. വി. എസ്. അച്യുതാനന്ദൻ സഖാവ് പറഞ്ഞിട്ടുണ്ടല്ലോ പശു നിങ്ങളുടെ അമ്മയാണെങ്കിൽ കാള നിങ്ങളുടെ അച്ഛനാണെന്ന്, എന്താ ലീഗ് അതുപോലെ പ്രതികരിക്കാത്തത്. ഞാൻ പറഞ്ഞു ലീഗ് അങ്ങനെ പ്രതികരിക്കില്ല ലീഗ് ജാഗ്രതയോടുകൂടിയെ പ്രതികരിക്കൂ.....

(ബഹളം)

(ശ്രീ. എൻ. ഷംസുദ്ദീൻ ചട്ടം 288 അനുസരിച്ചുള്ള വ്യക്തിപരമായ വിശദീകരണം നൽകി)

മി. ഡെപ്യൂട്ടി സ്പീക്കർ: യെസ്. പ്ലീസ് കൺക്ലൂഡ്. ഞാൻ മൈക്ക് ഓഫ് ചെയ്യുകയാണ്.

ശ്രീ. എൻ. ഷംസുദ്ദീൻ:(മൈക്ക് ഓഫ്).....

ശ്രീ. എം. സ്വരാജ്: പോയിന്റ് ഓഫ് ഓർഡർ..

മി. ഡെപ്യൂട്ടി സ്പീക്കർ: പോയിന്റ് ഓഫ് ഓർഡർ ആണ്. എന്താണ് പോയിന്റ് ഓഫ് ഓർഡർ?

ശ്രീ. എം. സ്വരാജ്: ബഹുമാനപ്പെട്ട ചെയർ, ചട്ടം 188 പ്രകാരമുള്ള വ്യക്തിപരമായ വിശദീകരണത്തിന് അപേക്ഷ കൊടുത്തുകഴിഞ്ഞാൽ ചെയർ അതിന് സമയം അനുവദിക്കുകയാണ് ചെയ്യുക. വളരെ നിർഭാഗ്യകരമായ സാഹചര്യമാണ് സഭയിൽ കണ്ടത്. സഭയിൽ ബഹുമാനപ്പെട്ട അംഗത്തിന് അനുവദിച്ച സമയത്ത് പ്രസംഗം നടത്തി പൂർത്തിയാക്കിയശേഷം അദ്ദേഹം ആറ് മിനിട്ട് പ്രസംഗം തുടരുകയാണ് ചെയ്തത്. അത് ഓർഡറിലാണോ എന്ന് പരിശോധിക്കണം. റൂളിംഗ് കൊടുക്കണം.

പട്ടികജാതി പട്ടികവർഗ്ഗ പിന്നോക്കസമുദായ ക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ):
ചട്ടം 188 അല്ല 288 ആണ്.

മി. ഡെപ്യൂട്ടി സ്പീക്കർ: അക്കാര്യം പരിശോധിക്കാം.

ശ്രീ. സി. കൃഷ്ണൻ: സർ, ഞാൻ ഈ നന്ദിപ്രമേയത്തെ അനുകൂലിക്കുന്നു.

ബഹുമാനപ്പെട്ട എസ്. ശർമ്മ അവതരിപ്പിച്ച നന്ദിപ്രമേയം ഗവർണ്ണർ ഇവിടെ നടത്തിയ നയപ്രഖ്യാപനത്തിനുമേൽ ഉള്ളതാണ്. ഗവർണ്ണർ നടത്തിയ നയപ്രഖ്യാപനം കേവലം ഗവർണ്ണറുടെ പ്രസംഗം മാത്രമല്ല. ഇടതുപക്ഷ ജനാധിപത്യ മുന്നണി ഗവൺമെന്റ് 4 വർഷം പൂർത്തീകരിക്കാനായി പോകുകയാണ്. ഈ കാലത്ത് സമസ്ത മേഖലകളിലും നടത്തിയിട്ടുള്ള പ്രവർത്തനങ്ങളുടെ പുരോഗതി വിലയിരുത്തിക്കൊണ്ട് അടുത്ത സാമ്പത്തിക വർഷം എന്ത് ചെയ്യാൻ ഉദ്ദേശിക്കുന്നുവെന്ന കാര്യമാണ് 155 ഖണ്ഡികകളിലായി ഗവർണ്ണർ ഇവിടെ നടത്തിയ പ്രസംഗത്തിൽ പരാമർശിച്ചിട്ടുള്ളത്. ആ പ്രസംഗത്തിലൂടെ ഒന്ന് കണ്ണോടിച്ചാൽ കേരളം ഇതിനുമുമ്പ് ഒരിക്കലും കണ്ടിട്ടില്ലാത്ത വിധത്തിലുള്ള വികസനപ്രവർത്തനങ്ങൾ എല്ലാ മേഖലകളിലും നടന്നതായി നമുക്ക് കാണാൻ

സാധിക്കും. ഓരോ വർഷവും പുതിയ പുതിയ നയങ്ങളല്ല, ഇടതുപക്ഷ ജനാധിപത്യ മുന്നണിയുടെ പ്രകടന പത്രികയിൽ പറഞ്ഞ കാര്യങ്ങളാണ്. ആ ഗവൺമെന്റിന്റെ നയങ്ങൾ ഏത് വിധത്തിൽ നടപ്പിലാക്കുന്നുവെന്നുള്ളതാണ് ഈ നയപ്രഖ്യാപനത്തിൽ അടങ്ങിയിട്ടുള്ള ഒരു കാര്യം.

പൗരത്വ നിയമ ഭേദഗതിയുമായി ബന്ധപ്പെട്ട വിഷയങ്ങളാണ് രാജ്യവ്യാപകമായി ചർച്ച ചെയ്തുകൊണ്ടിരിക്കുന്നത്. ആ നിയമത്തിൽ കേന്ദ്ര ഗവൺമെന്റിന്റെ പ്രതിനിധിയായിട്ടുള്ള ഗവർണ്ണറുടെ പ്രതികരണങ്ങളും പരാമർശങ്ങളും കേരളത്തിലാകും അംഗീകരിച്ചിട്ടില്ല. ഇക്കാര്യത്തിൽ കേരളത്തിലെ ജനങ്ങളുടെ, പ്രത്യേകിച്ച് ഇടതുപക്ഷ ജനാധിപത്യ മുന്നണിയുടെയും ഗവൺമെന്റിന്റെയും വിധേയം വിധേയം എതിർപ്പും എല്ലാം ഘട്ടങ്ങളിലും വ്യക്തമാക്കിയിട്ടുള്ളതാണ്. ഗവർണ്ണർ പ്രതികരിച്ചുവെന്നുള്ളതുകൊണ്ട് മാത്രം അത് ഗവൺമെന്റ് അംഗീകരിക്കണമെന്നില്ല. കേന്ദ്ര ഗവൺമെന്റിന്റെ പ്രതിനിധി എന്ന നിലയിലാണ് ഗവർണ്ണർ പ്രതികരിച്ചിട്ടുള്ളത്. അതിനുള്ള വിധേയം പ്രകടിപ്പിച്ചിട്ടുണ്ട്. എതിർപ്പ് പ്രകടിപ്പിച്ചിട്ടുണ്ട്. അത് ഇപ്പോഴും തുടരുകയാണ്. എന്നാൽ ആ പ്രതികരണം നടത്തിക്കൊണ്ട് തന്നെ കേരള ഗവൺമെന്റിന്റെ

നയപ്രഖ്യാപനമാണ് ഗവർണ്ണർ ഇവിടെ നടത്തിയിട്ടുള്ളത്. ആ നയപ്രഖ്യാപനത്തെ പൂർണ്ണമായും ഞാൻ അംഗീകരിക്കുകയാണ് ചെയ്യുന്നത്. പ്രതികൂലമായ സാഹചര്യങ്ങളെ നേരിടുകൊണ്ടാണ് കേരളത്തിൽ ഇടതുപക്ഷ ഗവൺമെന്റ് ഇക്കാലത്ത് പ്രവർത്തിച്ചുകൊണ്ടിരിക്കുന്നതെന്ന് നമുക്കറിയാം. പ്രത്യേകിച്ച് 2018-ലെയും 2019-ലെയും രണ്ട് മഹാ പ്രളയങ്ങൾ, അതുപോലത്തന്നെ അതിന് മുമ്പുണ്ടായ ഓഖി ദുരന്തം, അതിനിടയിൽ നിപ വൈറസ്. ഇതുപോലുള്ള പ്രതികൂലമായ സാഹചര്യങ്ങൾ ഒരു ഭാഗത്ത്. മറ്റൊരു ഭാഗത്ത് കേന്ദ്ര ഗവൺമെന്റിന്റെ കടുത്ത അവഗണനയും പകപോക്കൽ നിലപാടുകളും സാമ്പത്തികമായി നമ്മുടെ സംസ്ഥാനത്തെ ഞെരുക്കിക്കൊണ്ടിരിക്കുകയാണ് ചെയ്യുന്നത്. ഇതെല്ലാം അതിജീവിക്കുന്നതിനിടയിലാണ് സംസ്ഥാന ഗവൺമെന്റ് പ്രഖ്യാപിച്ചിട്ടുള്ള നയങ്ങൾ അല്ലെങ്കിൽ കർമ്മ പദ്ധതികൾ ഇവിടെ നടപ്പിലാക്കിക്കൊണ്ടിരിക്കുന്നത്. അത് ഓരോ മേഖലയിലും എന്തെല്ലാമാണെന്നുള്ള കാര്യങ്ങളെല്ലാം... ഇവിടെ പ്രതിപക്ഷത്തുള്ള പലരും അനുവദിച്ചിട്ടുള്ള സമയം മുഴുവനും ബഹുമാനപ്പെട്ട ഗവർണ്ണറുടെ കാര്യം പറയുന്നതിനുവേണ്ടിയാണ് വിനിയോഗിച്ചിട്ടുള്ളത്. കാരണം ഈ സർക്കാറിന്റെ

നയങ്ങൾ സംബന്ധിച്ച് ഓരോരുത്തരും അവരുടെ അനുഭവങ്ങൾ അല്ലെങ്കിൽ അവരുടെ മണ്ഡലങ്ങളിലെ കാര്യങ്ങൾ പറഞ്ഞാൽ അവർക്കതിനെ എതിർക്കാൻ സാധിക്കില്ലെന്നുള്ള കാര്യം എല്ലാപേർക്കുമറിയാം. സംസ്ഥാനത്തെ മഹാഭൂരിപക്ഷം സാധാരണക്കാരായ ജനങ്ങളെ ബാധിക്കുന്ന സാമൂഹിക പ്രശ്നങ്ങൾക്ക് പരിഹാരം കണ്ടെത്തുന്നതാണ് നാല് മിഷനുകളിലായി സംസ്ഥാന ഗവൺമെന്റ് നടപ്പിലാക്കിക്കൊണ്ടിരിക്കുന്ന വിവിധ പദ്ധതികൾ. അതിൽ ഓരോന്നിന്റെയും പുരോഗതി വിലയിരുത്തിക്കൊണ്ട് ഇവിടെ നിലപാടുകൾ വ്യക്തമാക്കിയിട്ടുണ്ട്. അതിന്റെ ഭാഗമായി ലൈഫ് മിഷനിലൂടെ വീടില്ലാത്തവർക്ക് രണ്ട് ലക്ഷം വീടുകൾ ഈ മാസത്തോടെ പൂർത്തീകരിക്കാൻ പോകുകയാണ്. ആരോഗ്യ മേഖലയുടെ കാര്യത്തിൽ, ആർദ്രം മിഷനിലൂടെ എല്ലാ ആതുരാലയങ്ങളും നല്ല നിലയിൽ പ്രവർത്തിക്കുന്നതിനാവശ്യമായ പ്രവർത്തനങ്ങൾ നടത്താൻ സാധിച്ചിട്ടുണ്ട്. വിദ്യാഭ്യാസ മേഖലയിൽ, പൊതു വിദ്യാഭ്യാസ സംരക്ഷണവും വിദ്യാലയങ്ങളെ മികവിന്റെ കേന്ദ്രങ്ങളാക്കി മാറ്റുന്നതിനുവേണ്ടിയും നമ്മുടെ മണ്ണിനെയും വെള്ളത്തെയുമെല്ലാം സംരക്ഷിക്കാൻ സാധിക്കത്തക്ക നിലവിലുള്ള ഹരിതകേരളം പദ്ധതിയുമെല്ലാം ഇതിന്റെ ഭാഗമായി നടക്കുന്നതുകാര്യമാണ്.

അതോടൊപ്പം നമ്മുടെ വികസന കാര്യങ്ങളിൽ വ്യവസായ മേഖലകളിലെല്ലാം നമ്മുടെ സംസ്ഥാനത്തെ ഒരു നിക്ഷേപ സൗഹൃദ സംസ്ഥാനമാക്കി മാറ്റുന്നതിനുവേണ്ടി നടത്തിയിട്ടുള്ള പരിശ്രമങ്ങളിലെല്ലാം വിജയം കണ്ടുകൊണ്ടിരിക്കുന്നുവെന്നുള്ള അനുഭവമാണ് നമ്മളെ സംബന്ധിച്ചിടത്തോളമുള്ളത്. നമ്മുടെ ചെറുകിട വ്യവസായങ്ങൾ, ഇടത്തരം വ്യവസായങ്ങൾ, പരമ്പരാഗത മേഖല അതിൽത്തന്നെയും കൈത്തറിയും വാദിയും കയറും കശുവണ്ടിയും ഇതുപോലുള്ള മേഖലകളെയെല്ലാം നവീകരിച്ച് സംരക്ഷിക്കുന്നതിനുവേണ്ടിയുള്ള ഒട്ടേറെ നടപടികൾ സ്വീകരിച്ചു വരുന്നു. ആ മേഖലകളിലെല്ലാം പണിയെടുക്കുന്നവരും അതുപോലത്തന്നെ ജനങ്ങളും അതിനെ സഹർഷം സ്വാഗതം ചെയ്തിട്ടുണ്ട്. വികസന കാര്യങ്ങളുമായി ബന്ധപ്പെട്ട് നമ്മൾ എല്ലാ സമ്മേളനങ്ങളിലും കേട്ടുകൊണ്ടിരിക്കുന്ന കാര്യമാണ് കിഫ്ബി. കിഫ്ബി പദ്ധതി പ്രഖ്യാപിച്ചപ്പോൾ ആദ്യം അതിനെ പരിഹസിക്കാനും ഇപ്പോൾ അതൊന്നും നടക്കുന്നില്ലെന്ന് വരുത്തി തീർക്കുന്നതിനുമാണ് നിങ്ങൾ ശ്രമിച്ചുകൊണ്ടിരിക്കുന്നത്. 50,000 കോടിയിലധികം രൂപയുടെ പദ്ധതികൾ പ്രഖ്യാപിച്ച് കഴിഞ്ഞിരിക്കുകയാണ്. എല്ലായിടത്തും അതിന്റെ പ്രവർത്തനങ്ങൾ കാണാൻ സാധിക്കും. ഓരോ

മണ്ഡലത്തിന്റെയും കാര്യങ്ങൾ അവരവർ പരിശോധിച്ചാൽ അവർക്ക് നിഷേധിക്കാൻ സാധിക്കില്ല. എനിക്ക് പറയാൻ സാധിക്കും എന്റെ മണ്ഡലമായ പയ്യന്നൂർ ഉൾപ്പെടെയുള്ള പ്രദേശങ്ങളിൽ അതിന്റെ പ്രവർത്തനങ്ങൾ മെച്ചപ്പെട്ട നിലയിൽ നടന്നുകൊണ്ടിരിക്കുകയാണ്. അതിന്റെ ഭാഗമായി നമ്മുടെ മലയോര ഹൈവേ സംബന്ധിച്ച് പറയുന്നുണ്ട്. കണ്ണൂർ ജില്ലയുടെ ഭാഗമായിട്ടുള്ള ചെറുപുഴ മുതൽ വള്ളിത്തോടുവരെയുള്ള 64 കി.മീ. മലയോര ഹൈവേ ഇപ്പോൾ പൂർത്തീകരിച്ച് കഴിഞ്ഞിരിക്കുകയാണ്. ഈ മാസം അവസാനത്തോടുകൂടി അതിന്റെ പൂർത്തീകരണം പ്രഖ്യാപിക്കും. ഇതിനുമുമ്പ് അങ്ങനെയൊരനുഭവം നമ്മുടെ കേരളത്തിലെവിടെയും ഉണ്ടായതായി കാണാൻ സാധിക്കില്ല. അതുപോലത്തന്നെ കിഫ്ബി പദ്ധതിയിൽ പ്രഖ്യാപിച്ചിട്ടുള്ള ചെറുപുഴയിൽനിന്നും ആരംഭിച്ച് മഞ്ഞക്കാട് മുതലും വരെയുള്ള റോഡിന്റെ പ്രവൃത്തി ഈ മാർച്ച് മാസത്തോടുകൂടി പൂർത്തീകരിക്കാൻ സാധിക്കും. 26 കോടി രൂപയാണ് അതിനായി വകയിരുത്തിയിട്ടുള്ളത്. അതുപോലത്തന്നെ കായംപുഴ-ചീമേനി റോഡ്, വെള്ളോറ-കക്കര റോഡ് ഇതെല്ലാം കിഫ്ബി പദ്ധതിയിലുള്ളതാണ്. ഇതെല്ലാം അടുത്ത ആഴ്ചയോ തൊട്ടടുത്ത ആഴ്ചയോ ഗതാഗതത്തിനുവേണ്ടി തുറന്നുകൊടുക്കാൻ സാധിക്കും. ഇത്തരത്തിലുള്ള

അടിസ്ഥാന വികസന പദ്ധതികൾ പ്രഖ്യാപിക്കുക മാത്രമല്ല അതെല്ലാം നടപ്പിലാക്കുകയുമാണ്. അതിന്റെ ഗുണമേന്മകൾ പരിശോധിക്കുന്നു, ഉറപ്പ് വരുത്തുന്നു. ജനങ്ങളെല്ലാം ഇതിൽ സഹകരിക്കുന്നതായി നമുക്ക് കാണാൻ സാധിക്കും. വ്യവസായങ്ങളെ സംബന്ധിച്ച് പറയുമ്പോൾ, കേന്ദ്ര ഗവൺമെന്റ് സ്വീകരിക്കുന്ന നിലപാടുകളെന്താണ്. എല്ലാ പൊതുമേഖലകളും വിറ്റഴിക്കുകയാണ് ചെയ്യുന്നത്. ഇന്നലെ ഒരു പത്രത്തിന്റെ കാർട്ടൂൺ അടിക്കറിപ്പ് ഞാൻ ശ്രദ്ധിക്കുകയുണ്ടായി. ഇവിടെ പൊതുമേഖല വിറ്റഴിക്കൽ മേള നടത്തിക്കൊണ്ടിരിക്കുകയാണ് ചെയ്യുന്നത്. ഒന്നും ബാക്കി വയ്ക്കുന്നില്ല. എല്ലാ പൊതുമേഖലാ സ്ഥാപനങ്ങളും പൂർണ്ണമായും ഷെയറുകൾ വിൽക്കുകയാണ്. 1990-91 കാലഘട്ടങ്ങളിൽ അന്നത്തെ കോൺഗ്രസിന്റെ നേതൃത്വത്തിലുള്ള ഗവൺമെന്റ് ആവിഷ്കരിച്ചിട്ടുള്ള നവലിബറൽ നയത്തിന്റെ ഭാഗമായിട്ടാണ് ഷെയർ വിൽപന ആരംഭിച്ചത്. നരേന്ദ്ര മോഡി ഗവൺമെന്റ് അധികാരത്തിൽ വന്നപ്പോൾ അത് കുറേക്കൂടി ശക്തിപ്പെടുകയാണ് ചെയ്തത്. 1917-18 കാലത്ത് ഒരുലക്ഷത്തി അഞ്ഞൂറ്റി അറുപത്തിയൊന്ന് കോടി രൂപയുടെ ഓഹരിയാണ് വിറ്റഴിച്ചത്. 1918-19 കാലത്ത് എൺപത്തിനാല് ലക്ഷത്തി തൊള്ളായിരത്തി എഴുപത്തിരണ്ട് കോടി രൂപയുടെ ഓഹരി വിറ്റതായിട്ടുള്ള

വിവരങ്ങൾ റിപ്പോർട്ടുകൾ കാണിക്കുന്നുണ്ട്. 2019-20 നടപ്പുസാമ്പത്തിക വർഷം 1.5 ലക്ഷം കോടി രൂപയുടെ ഓഹരി വിൽക്കാനാണ് ലക്ഷ്യമിട്ടതെങ്കിൽ അടുത്ത സാമ്പത്തിക വർഷം 2020-21 കാലത്ത് 2.10 ലക്ഷം കോടി രൂപയുടെ ഓഹരി വിൽക്കുമെന്നുള്ള പ്രഖ്യാപനമാണ് നടത്തിയിട്ടുള്ളത്. കേന്ദ്ര ഗവൺമെന്റ് സമസ്ത മേഖലയിലും.... പൊതുമേഖല വിറ്റഴിക്കുന്നതോടൊപ്പം തന്നെ അങ്ങേയറ്റം ജനങ്ങൾക്കെതിരായിട്ടുള്ള കടന്നാക്രമണങ്ങളുമായി മുന്നോട്ട് പോകുകയാണ് ചെയ്യുന്നത്. ഇതിനെതിരായി ശക്തമായ പ്രതിഷേധങ്ങൾ രാജ്യത്ത് വളർന്ന് വരുന്നുണ്ട്. ഇവിടെ വന്ന പുതിയ പ്രശ്നങ്ങൾ മാത്രമല്ല, നമ്മുടെ രാജ്യത്തെമ്പാടുമുള്ള കൃഷിക്കാരുടെ തൊഴിലാളികളും നേരിടുന്ന വളരെ ഗുരുതരമായിട്ടുള്ള പ്രശ്നങ്ങളുണ്ട്. ഇതിനെതിരായി ജനങ്ങളുടെ പ്രതിഷേധം വളർന്നുവരുന്നുണ്ട്. അത് ഇനിയും ശക്തിപ്പെടുത്തേണ്ടതായിട്ടുണ്ട്. ആ പ്രതിഷേധത്തിന്റെ ഉയർന്ന രൂപമായിരുന്നു 2020 ജനുവരി 8-ാം തീയതി ദേശവ്യാപകമായി നടന്ന പണിമുടക്ക്. അതുപോലുള്ള സമരങ്ങൾ ശക്തിപ്പെടുത്തി മുന്നോട്ട് പോകുന്നതിന് ഇനിയും ശ്രമിക്കേണ്ടതുണ്ട്. കേരളത്തിലുള്ള ജനങ്ങളെ പ്രതിനിധീകരിക്കുന്ന ഈ നിയമസഭയും എം.എൽ.എ.-മാരുമെല്ലാം അത്തരം പ്രതിഷേധ സമരങ്ങൾ

ശക്തിപ്പെടുത്തുന്നതിനുവേണ്ടിയാണ് ശ്രമിക്കേണ്ടത്. അതോടൊപ്പംതന്നെ കേന്ദ്ര ഗവൺമെന്റിന്റെ പൗരത്വ നിയമ ഭേദഗതി മൗലികാവകാശങ്ങളും പൗരാവകാശങ്ങളുമെല്ലാം നിഷേധിക്കുന്ന നിലപാടുകൾക്കെതിരെ ഐക്യത്തോടുകൂടി ഒന്നിച്ചു നിന്നുകൊണ്ട് മുന്നോട്ട് പോകേണ്ട അവസരമാണ്. അതിന് എല്ലാവരും തയ്യാറാകണം എന്നുകൂടി അഭ്യർത്ഥിച്ചുകൊണ്ട് ഈ നന്ദി പ്രമേയത്തെ ഒരിക്കൽക്കൂടി അനുകൂലിക്കുന്നു. ഞാൻ എന്റെ വാക്കുകൾ നിർത്തുന്നു.

ശ്രീ. മുഹമ്മദ് മുഹസിൻ പി.: സർ, ഞാൻ ഈ നന്ദി പ്രമേയത്തെ പൂർണ്ണമായും പിന്തുണയ്ക്കുകയാണ്. നമ്മുടെ രാജ്യം കടുത്ത പ്രതിസന്ധിയിലൂടെ കടന്നുപോകുമ്പോൾ കേരളമെന്ന കൊച്ചു സംസ്ഥാനം ആ പ്രതിസന്ധികളെ തരണം ചെയ്ത് മുന്നോട്ടുപോകാനുള്ള പ്രവർത്തനത്തിന്റെ ഭാഗമായിട്ടാണ് ഇവിടെ ഈ സർക്കാരിന്റെ നയം വ്യക്തമാക്കിയത്. നമുക്കറിയാം നമ്മുടെ രാജ്യം ചരിത്രത്തിലെ ഏറ്റവും വലിയ സാമ്പത്തിക പ്രതിസന്ധിയിലൂടെ കടന്നുപോകുകയാണെന്ന്. നമ്മുടെ കേന്ദ്രഭരണകൂടം രാജ്യത്തിന്റെ സ്വത്തുക്കളെല്ലാം വിൽക്കുന്ന വിൽപ്പനക്കാരായി മാറിയിരിക്കുകയാണ്. ബി.എസ്.എൻ.എൽ.(ഭാരത് സഞ്ചാർ നിഗം ലിമിറ്റഡ്)ഉം ബി.പി.സി.എൽ.

(ഭാരത് പെട്രോളിയം കോർപ്പറേഷൻ ലിമിറ്റഡ്)ഉം എയർ ഇന്ത്യയും എം.റ്റി.എൻ.എൽ.(മഹാനഗർ ടെലിഫോൺ നിഗം ലിമിറ്റഡ്)ഉം തിരുവനന്തപുരം വിമാനത്താവളമടക്കമുള്ള വിമാനത്താവളങ്ങളുമൊക്കെ വിൽക്കുകയാണ്. 45 വർഷത്തിനിടയിൽ രാജ്യം ഏറ്റവും കടുത്ത തൊഴിലില്ലായ്മയാണ് നമ്മൾ നേരിടുന്നത്. ഒരു വർഷം 16 ലക്ഷം പുതിയ അവസരങ്ങളാണ് കുറയുന്നതെന്നാണ് എസ്.ബി.ഐ.-യുടെ പുതിയ റിപ്പോർട്ടുകൾ പറയുന്നത്. നമ്മുടെ രാജ്യത്തിന്റെ പ്രധാനപ്പെട്ട മേഖലകളെല്ലാം തകർച്ചയുടെ വക്കിലാണുള്ളത്. കർഷകർ കടുത്ത ദുരിതത്തിലാണ്. എല്ലാ വിഭാഗം തൊഴിലാളികളും വലിയ പ്രതിസന്ധിയിലാണ്. ഇന്ത്യാരാജ്യം ഇത്തരം പ്രതിസന്ധിയിലൂടെ കടന്നുപോകുമ്പോഴാണ് കേരളത്തിലെ ജനങ്ങളെ ആ പ്രതിസന്ധിയിൽനിന്നും കരകയറ്റുന്നരീതിയിലുള്ള വികസന പ്രവർത്തനങ്ങൾക്കുവേണ്ടി ഈ ഗവൺമെന്റിന്റെ നയം വ്യക്തമാക്കിയത്. നമ്മുടെ രാജ്യത്ത് മറ്റൊരു പ്രതിസന്ധികൂടി നിലനിൽക്കുകയാണ്. ഞാൻ ഈ ഗവൺമെന്റിന്റെ നിരവധിയായ വികസന പദ്ധതികളും മറ്റ് കാര്യങ്ങളും പറയാനാണ്. പക്ഷെ ഒരു കാര്യം പറയാതെ നമുക്ക് പറയാൻ സാധിക്കില്ല. നമ്മുടെ രാജ്യം കേവലം സാമ്പത്തിക പ്രതിസന്ധി മാത്രമല്ല നേരിടുന്നത്.

നമ്മുടെ രാജ്യത്തിന്റെ ജനാധിപത്യവും ഭരണഘടനയും വലിയ രീതിയിലുള്ള
വെല്ലുവിളികൾ നേരിടുകയാണ്. ഇന്ത്യയെ ഒരു മോണോലിക്ചൽ
അതുപോലത്തന്നെ മോണോഫെയിത്ത്, അതോറിറ്റേറിയൻ രാജ്യമാക്കി
മാറ്റാനുള്ള ശ്രമത്തിലാണ് ബി.ജെ.പി.-യും ആർ.എസ്.എസ്.-ഉം.
പാർലമെന്റിലെ ഭൂരിപക്ഷം ഉപയോഗിച്ച് ഇന്ത്യയെ തകർക്കുകയാണ്.
കോടതികളിൽപ്പോലും ഹ്രീഡമില്ലാത്ത രീതിയിലേയ്ക്ക് കാര്യങ്ങൾ
പോകുന്നുവെന്ന് നമ്മൾ മനസ്സിലാക്കുകയാണ്. ആംഡ് ഫോഴ്സിലുള്ള ഉന്നത
ഉദ്യോഗസ്ഥർപ്പോലും രാഷ്ട്രീയം പറയുന്ന അവസ്ഥയിലേയ്ക്ക് നമ്മുടെ രാജ്യം
മാറിയിരിക്കുകയാണ്. പ്രധാനപ്പെട്ട ഭരണഘടനാ സ്ഥാപനങ്ങളെല്ലാം
ഭരണകൂടത്തിന്റെ കൈപിടിയിലമർന്ന് അത്തരത്തിലുള്ള വർഗ്ഗീയ വിഷം
ചീത്തുന പോളിസിക്ളും അതിന്റെ പ്രവർത്തനങ്ങളുമായി
മുന്നോട്ടുപോയ്ക്കൊണ്ടിരിക്കുകയാണ്. സത്യം പറഞ്ഞാൽ, സംഘ്
പരിവാറിന്റെ കൈകളിൽ ഇന്ത്യയുടെ ജനാധിപത്യം അതിന്റെ ജീവനുവേണ്ടി
കേഴുകയാണ്. വലിയ പോരാട്ടത്തിന്റെ സാഹചര്യത്തിലേയ്ക്കാണ് നമ്മൾ
പോയിട്ടുള്ളത്. അതുപോലെ, രാജ്യത്തെ യൂണിവേഴ്സിറ്റികളിലും പ്രധാനപ്പെട്ട
പ്രദേശങ്ങളിലുമെല്ലാം യുവത്വം ഇന്ന് സമരത്തിലാണ്. സമരം ചെയ്യുന്നവരുടെ

മുൻപിലേയ്ക്ക് വർഗ്ഗീയവാദികൾ തോക്കുമായിവന്ന് ഭീഷണിപ്പെടുത്തുമ്പോഴും വെടിവയ്ക്കുമ്പോഴും ഡൽഹിപോലീസടക്കം നോക്കിനിൽക്കുന്ന കാഴ്ച നമ്മൾ കാണുകയാണ്. രാജ്യത്തിന്റെ ദേശീയതയെക്കുറിച്ച് നമുക്കറിയാം. സ്വാതന്ത്ര്യ സമര കാലഘട്ടത്തിൽ രണ്ട് തരത്തിലുള്ള ദേശീയത ഈ രാജ്യത്തുണ്ടായിരുന്നു. ഒന്ന്, ഐക്യത്തിന്റെയും സ്നേഹത്തിന്റെയും സാഹോദര്യത്തിന്റെയും സമത്വത്തിന്റെതുമായ ദേശീയത. അതാണ് യൂണിവേഴ്സൽ ഹ്യൂമനിസം പ്രോൽസാഹിപ്പിക്കുന്ന ദേശീയത. ഇതാണ് 'വസുദൈവ കുടുംബകം' എന്നു പറയുന്ന ദേശീയത. ആ ദേശീയതയാണ് മഹാത്മാ ഗാന്ധിയും ഡോ. ബി. ആർ. അബ്ബേദ്കറും ജവഹർലാൽ നെഹറുവും മൗലാനാ അബ്ദുൽ കലാം ആസാദും ഭഗത് സിംഗും അടക്കമുള്ളവർ മുന്നോട്ടുവെച്ചത്. എന്നാൽ മറ്റൊരു തരത്തിലുള്ള ദേശീയതയുണ്ട്, ഏക ഭാഷ, ഏക സംസ്കാരം, ഒരു മതം എന്നിങ്ങനെയുള്ള വെറുപ്പിന്റെ ദേശീയതയാണ്. മുഹമ്മദ് അലി ജിന്നയും വി. ഡി. സവർക്കറും നാഥൂറാം വിനായക് ഗോഡ്സെയുമാണ് അത് മുന്നോട്ടുവെച്ചത്. എന്നാൽ ഒന്നാമത്തെ ദേശീയതയായ സ്നേഹത്തിന്റെയും ഐക്യത്തിന്റെയും സാഹോദര്യത്തിന്റെയും ദേശീയത അന്ന് വിജയിച്ചു. അതിന്റെ ഭാഗമായിട്ടാണ് 'We The People of India' എന്ന് പറയുന്ന പ്രിയാമ്പിളോടുകൂടിയ

കോൺസ്റ്റിറ്റ്യൂഷൻ നമുക്ക് ലഭിച്ചത്. എന്നാൽ ആ കോൺസ്റ്റിറ്റ്യൂഷൻ തകർക്കുന്ന രീതിയിലുള്ള സാഹചര്യങ്ങൾ ഇപ്പോഴുണ്ട്. നമ്മുടെ രാഷ്ട്രപിതാവിനെപ്പോലും..... ഒരു തെരഞ്ഞെടുപ്പിൽ പരസ്യമായി സ്ഥാനാർത്ഥിയായിരുന്ന ഒരാൾ വിളിച്ചു പറയുന്നു, Pragma Singh Thakur- “ Nathuram Godse was a patriot and will remain so. People calling him a terrorist should introspect. They will be given befitting reply in these elections.....” തെരഞ്ഞെടുപ്പിന്റെ മുമ്പിൽ വെച്ച് നാമുറാം വിനായക് ഗോഡ്സെ മഹാനായ രാജ്യസ്നേഹിയാണെന്ന് വിളിച്ചു പറഞ്ഞ ആ വ്യക്തി തെരഞ്ഞെടുപ്പിൽ വിജയിക്കുന്ന കാഴ്ച നമ്മുടെ രാജ്യത്തിന്റെ ചരിത്രത്തിൽ ആദ്യമായി വരികയാണ്. അപകടം അവിടെയാണ്. നാമുറാം വിനായക് ഗോഡ്സെയുടെ ആരാധകരുടെ എണ്ണം കൂടിക്കൊണ്ടിരിക്കുന്നു. ഗാന്ധിയെപ്പോലെ ചിന്തിക്കുന്ന, അവരുടെ സങ്കല്പങ്ങൾ മനസ്സിലാക്കുന്നവരുടെ എണ്ണം കുറഞ്ഞുകൊണ്ടിരിക്കുകയാണ്. ഈ വെറുപ്പിന്റെ രാഷ്ട്രീയം, വർഗ്ഗീയതയുടെ രാഷ്ട്രീയം രാജ്യം കണ്ടതിൽവെച്ച് ഏറ്റവും വലിയ ഭീകരവാദി, സ്വതന്ത്ര ഇന്ത്യയിലെ ആദ്യത്തെ വർഗ്ഗീയവാദിയായ നാമുറാം വിനായക് ഗോഡ്സെയെ അനുകൂലിക്കുന്നവരാണ് ഇപ്പോൾ പൗരത്വഭേദഗതി

നിയമം നടപ്പാക്കാൻവേണ്ടി മുന്നോട്ട് വന്നിട്ടുള്ളത്. പൗരത്വഭേദഗതി നിയമം ഈ രാജ്യത്ത് നടപ്പിലാക്കുന്നത് ഈ രാജ്യത്തെ വേർതിരിക്കാനാണ്. ഈ രാജ്യം ഐക്യപ്പെടേണ്ടതാരു സമയമാണിത്. നമ്മുടെ രാജ്യം ഐക്യപ്പെടുന്നതിന് വേണ്ടിയാണ് കേരളത്തിൽ ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ നമ്മളെല്ലാവരും ഒരുമിച്ച് നിന്നുകൊണ്ട് സമരത്തിന് മുന്നോട്ട് പോകുകയും ഐക്യകണ്ഠ്യേന പ്രമേയം പാസാക്കുകയും ചെയ്തത്. അങ്ങനെ പ്രമേയം പാസാക്കുന്ന ആദ്യത്തെ സംസ്ഥാനമായി കേരളം മാറി. എൻ.ആർ.സി.-യും എൻ.പി.ആർ.-ഉം അതോടൊപ്പം ഡിക്ലഷൻ ക്യാമ്പുകളും കേരളത്തിൽ ഉണ്ടാകില്ലായെന്ന് ബഹുമാനപ്പെട്ട മുഖ്യമന്ത്രി ഉറപ്പ് നൽകുന്നു. മനുഷ്യ മഹാശൃംഖലയടക്കമുള്ള വലിയ സമരങ്ങൾ നമ്മൾ മുന്നോട്ട് വച്ചു. അതോടൊപ്പം, ബഹുമാനപ്പെട്ട സുപ്രീംകോടതിയിൽ ഒർജിനൽ സൂട്ട് നമ്മൾ ഫയൽ ചെയ്യുകയും ചെയ്തു. ഇത്തരത്തിൽ ഇതിനെതിരായുള്ള ശക്തമായ പോരാട്ടവുമായി മുന്നോട്ടുപോകാനും തീരുമാനിച്ചു. എന്തിനാണ് ഇങ്ങനെയൊരു പോരാട്ടവുമായി നമ്മൾ മുന്നോട്ട് കൊണ്ടുപോകുന്നത്? ഇവിടെ പ്രതിപക്ഷ നേതാവടക്കമുള്ളവർ ശക്തമായി ഗവർണ്ണറെ തിരിച്ച് വിളിക്കാത്തതിനെക്കുറിച്ചാണ് പറയുന്നത്. ഇവിടെ പ്രസംഗിച്ച ഒരുപാട്

ആളുകളിൽ എന്റെ പ്രിയസ്നേഹിതനായ ശ്രീ. വി. ടി. ബൽരാമും ശ്രീ. അൻവർ സാദത്ത് അടക്കമുള്ളവർ പിണറായി വിജയൻ ഗവൺമെന്റിനെയും അതുപോലെ ഇടതുപക്ഷത്തെയും മാത്രമാണ് അറ്റാക്ക് ചെയ്യുന്നത്. ഈ രാജ്യം വലിയ പ്രതിസന്ധിയിൽ എത്തിനിൽക്കുമ്പോഴും അതിനെക്കുറിച്ചൊന്നും ഇവർ പറയുന്നില്ല. ഗവർണ്ണറെ തിരിച്ച് വിളിക്കാത്തതിനെക്കുറിച്ചാണ് ഇവിടെ ചർച്ച ചെയ്യുന്നത്. ഈ രാജ്യം വലിയൊരു പ്രതിസന്ധിയിലാണ്. ആ പ്രതിസന്ധി കേവലം ഗവർണ്ണറുടെ വിഷയമല്ല. ഇവിടെ നടക്കുന്നത് Ethnic cleansing ആണ്. അതായത് വംശശുദ്ധീകരണം. ഈ രാജ്യത്ത് വംശശുദ്ധീകരണമാണ് നടന്നുകൊണ്ടിരിക്കുന്നത്. 1935-ൽ പൗരത്വബില്ലുപോലൊരു ബിൽ ന്യൂറംബർഗിൽ ഹിറ്റ്ലർ കൊണ്ടുവന്നതുപോലെയാണ് നമ്മുടെ രാജ്യത്ത് ഈ നിയമം നടപ്പിലാക്കുന്നത്. ഇത് കേവലം ഒരു നിയമമല്ല. ഹിറ്റ്ലർ രാജ്യത്തെ ശുദ്ധീകരിക്കാൻവേണ്ടി, പൗരൻമാരുടെ ഇടയിൽ വിശുദ്ധിവരുത്താൻ ജൂതൻമാരെ പുറത്താക്കാൻ വേണ്ടിയുണ്ടാക്കിയ അതേ സങ്കല്പമാണ് ഈ രാജ്യത്ത് ഇപ്പോൾ നരേന്ദ്ര മോദിയുടെയും അമിത് ഷാ-യുടെയും നേതൃത്വത്തിൽ നടപ്പിലാക്കുന്നത്. അന്ന് എം. എസ്. ഗോശ്വൽക്കർ തന്നെ എഴുതുവെച്ചിട്ടുണ്ട് " to keep up purity of this nation and its culture." അതിനുവേണ്ടി

പലരെയും പുറത്താക്കണമെന്ന്. മാത്രമല്ല, ജർമ്മനിയിലെ ജൂതന്മാരെ പുറത്താക്കിയതുപോലെ ഇന്ത്യയിലും അത് നടപ്പിലാക്കണമെന്ന് പറഞ്ഞ്, അതിനുവേണ്ടിയാണ് ഈ നിയമം ഇവിടെ നടപ്പിലാക്കിയിട്ടുള്ളത്. അല്ലെങ്കിൽ രാജ്യം കടുത്ത പ്രതിസന്ധിയിലേയ്ക്ക് പോകുന്ന സമയത്ത് നിങ്ങൾ ആലോചിച്ച് നോക്കൂ, എന്തിനാണ് നരേന്ദ്ര മോദി സർക്കാർ മതത്തിന്റെ പേരിലുള്ള നിയമങ്ങൾ നടപ്പിലാക്കുന്നത്? പൗരത്വത്തിന് മതം ഒരടിസ്ഥാനമല്ല. പക്ഷെ, മതത്തിന്റെ പേരിൽ പൗരത്വം... അതോടൊപ്പം മുത്തലാഖ് ബിൽ നിങ്ങളൊന്ന് ആലോചിക്കുകയുണ്ടെങ്കിൽ, മുസ്ലീം പുരുഷന്മാർ ഭാര്യമാരെ കാര്യമില്ലാതെ ഒഴിവാക്കിയതിന്റെ പേരിൽ അവനെ ജയിലിലടയ്ക്കാനുള്ള നിയമമാണ്. സ്ത്രീകൾക്ക് എല്ലാപേർക്കും വേണ്ടിയാണെങ്കിൽ ആദ്യം ജയിലിൽ അടക്കേണ്ടിവരുന്നത് രാജ്യത്തിന്റെ പ്രധാനമന്ത്രിയെ തന്നെയായിരിക്കും. സ്വന്തം ഭാര്യയെ ചെറുപ്രായത്തിൽ കാരണമില്ലാതെ ഉപേക്ഷിച്ചുപോയ പ്രധാനമന്ത്രിയുടെ പാർലമെന്റിലാണ്, മുസ്ലീം പുരുഷന്മാരെ ഒഴിവാക്കുന്ന സ്ത്രീകൾക്കുവേണ്ടി മുത്തലാഖ് നിയമം പാസ്സാക്കുന്നത്. ഇത് വർഗ്ഗീയതയ്ക്ക് വേണ്ടിയാണ്. കാശ്മീർ അടക്കമുള്ള നിയമങ്ങൾ അത്തരത്തിലാണ്. ഈ രാജ്യത്ത് ഒരു ശതമാനം ആളുകൾ ഇങ്ങോട്ട് കയറിവന്നിട്ടുണ്ടെന്ന്

പറഞ്ഞുകൊണ്ട് എൻ.ആർ.സി. നടപ്പിലാക്കി. 99 ശതമാനം ആളുകളെയും സംശയത്തിന്റെ നിഴലിൽ നിർത്താനുള്ള ശ്രമങ്ങളാണ് ഇവിടെ നടക്കുന്നത്. നേരത്തെ ഒരു ശതമാനം കള്ളപ്പണം പിടിക്കാൻ വേണ്ടി 99 ശതമാനത്തെയും എ.റ്റി.എം.-ന്റെ മുൻപിൽ കൃത്യ നിർത്തിയതുപോലെ ഈ രാജ്യത്ത് പൗരത്വം തെളിയിക്കാൻ വേണ്ടി 99 ശതമാനം ആളുകളെയും കൃത്യ നിർത്താനുള്ള ശ്രമങ്ങൾ നടക്കുകയാണ്. Ethnic cleansing നെ ചെറുത്തുതോൽപ്പിക്കേണ്ടത് രാജ്യത്തിന്റെ ആവശ്യമാണ്, രാജ്യത്തിന്റെ ഭരണഘടന സംരക്ഷിക്കാനുള്ള ആവശ്യമാണ്. അതുകൊണ്ട് ബഹുമാനപ്പെട്ട പ്രതിപക്ഷനേതാവ് കൊണ്ടുവന്ന പ്രമേയം അവതരിപ്പിക്കാത്തതിനെക്കുറിച്ചുള്ള പ്രശ്നങ്ങളുണ്ട്. ഗവർണ്ണറല്ല യഥാർത്ഥത്തിൽ പ്രശ്നം. ഗവർണ്ണറെന്ന് പറയുന്നത്, ഒരു രോഗത്തിന്റെ ലക്ഷണമാണ്. അദ്ദേഹത്തിന്റെ സംസാരങ്ങൾ, എന്നാൽ രോഗം അതിലും വലുതാണ്. സത്യം പറഞ്ഞാൽ ഈ ഗവർണ്ണറെ ഒഴിവാക്കിയാൽ, നമ്മൾ തിരിച്ചുവിളിക്കാൻ പ്രമേയം പാസാക്കിയാൽത്തന്നെ തിരിച്ചുവിളിക്കാൻ കഴിയില്ല അഥവാ വിളിച്ചാൽത്തന്നെ അടുത്തത് ആരാണ്? നമ്മുടെ പ്രതിപക്ഷ നേതാവിന് പ്രത്യേക താൽപ്പര്യമുള്ളൊരു വ്യക്തിയായ ശ്രീ. ടി. പി. സെൻകമാറിനെയായിരിക്കും അടുത്ത് നിയമിക്കാൻ പോകുന്നത്. നിങ്ങൾക്ക്

അറിയില്ലേ? അതിനുവേണ്ടിയായിരിക്കണം ഇപ്പോഴത്തെ ഗവർണ്ണറെ
തിരിച്ചുവിളിക്കണമെന്ന് ആവശ്യപ്പെടുന്നത്. സത്യത്തിൽ ഗവർണ്ണറെയല്ല
നമുക്ക് ഒഴിവാക്കേണ്ടത്. യഥാർത്ഥത്തിൽ രാജ്യത്ത് വേണ്ടത്, നിയമങ്ങൾ
നടപ്പിലാക്കി ഗവർണ്ണറെ നിയമിക്കുകയും..... ഇതിലും വലിയ
പ്രശ്നങ്ങളുണ്ടാക്കുന്ന ഗവർണ്ണറെയും നിയമിക്കാൻ സാധ്യതയുള്ള ഗവൺമെന്റ്,
ജനാധിപത്യം ഹനിക്കുന്ന ആ സംവിധാനവും വ്യക്തികളും ആശയങ്ങളുമാണ്
ഇന്ത്യയിലെ പാർലമെന്റിൽ നിന്നും പുറത്താക്കുന്നതിനായി യോജിച്ച ഒരു
സമരത്തിനാണ് നമ്മൾ മുന്നോട്ടുപോകേണ്ടത്. ആ സമയത്ത് ഇവർ
വോട്ടിനെക്കുറിച്ചാണ് ചിന്തിക്കുന്നത്. ന്യൂനപക്ഷത്തിന്റെ വോട്ട് നഷ്ടപ്പെടുമോ;
അല്ലെങ്കിൽ ഇപ്പറത്തേയ്ക്ക് കിട്ടുമോ; എന്നാണ് ചിന്തിക്കുന്നത്. രാജ്യം മുഴുവൻ
ഭീതിയിൽ നിൽക്കുന്ന സമയത്ത്, ഓരോ വ്യക്തിയും ഭയത്തിന്റെ വലിയ
ആശങ്കയിൽ നിൽക്കുന്ന സമയത്ത് വോട്ടിനെക്കുറിച്ച് ചിന്തിക്കുകയാണ്
നിങ്ങൾ. ഇവർ വോട്ടിലേയ്ക്ക് ചുരുങ്ങുമ്പോൾ തെരുവുകളിൽ യുവത്വം വലിയ
സമരത്തിലേയ്ക്ക് പോവുകയാണ്. ഇത്തരത്തിൽ പ്രധാനപ്പെട്ട വിഷയം നമ്മുടെ
രാജ്യത്ത് നടക്കുമ്പോൾ നമ്മുടെ ജനാധിപത്യംപോലും വെല്ലുവിളിച്ച് അടുത്ത
തെരഞ്ഞെടുപ്പ് നടക്കുമോ എന്നുപോലും നമുക്ക് ഉറപ്പില്ലാതിരിക്കുമ്പോൾ

നൂനപക്ഷത്തിന്റെ വോട്ട് എന്ന ചിന്ത മാത്രം വെച്ചുകൊണ്ട് ഇത്തരത്തിൽ വിവാദങ്ങളുണ്ടാക്കി മുന്നോട്ട് പോകാനാണ് ശ്രമിക്കുന്നത്. ഇവിടെ പ്രതിപക്ഷത്തിന്റെ ഭാഗത്തുനിന്ന് പ്രസംഗിച്ചവരാകാതെ ഈ രാജ്യത്തിന്റെ പ്രതിസന്ധിയെക്കുറിച്ച് പറഞ്ഞില്ല. നമുക്കറിയില്ലേ; രഹസ്യസ്വഭാവം കാത്ത് സൂക്ഷിക്കേണ്ട കാര്യോപദേശക സമിതിയുടെ റിപ്പോർട്ടുപോലും വളരെ പരസ്യമായി പറഞ്ഞ് അതിന്റെ പേരിൽ..... ഇന്ന് റൂളിംഗ് വന്നത് നമ്മൾ കേട്ടതല്ലേ; ആ റൂളിംഗ് എന്തായിരുന്നു? ഇത്തരം നടപടികളിൽ യാതൊരു കാരണവശാലും ഭാവിയിൽ ആവർത്തിക്കപ്പെടാനാവില്ല. സഭയുടെ അന്തസ്സിന് നിരക്കാത്ത നടപടിയാണെന്നാണ് പ്രതിപക്ഷ നേതാവിനെപ്പോലൊരു വ്യക്തിയുടെ ഭാഗത്തുനിന്നും ഉണ്ടായത്. സഭയെ അവഹേളിക്കുന്ന തീരുമാനങ്ങൾ കേവലം സർക്കാരിനോടുള്ള ദേഷ്യത്തിന്റെ പേരിൽ മാത്രം അല്ലെങ്കിൽ ഏതെങ്കിലും തരത്തിൽ ഈ സർക്കാരിനോടുള്ള എതിർപ്പിന്റെ പേരിൽ മാത്രം നടക്കുമ്പോൾ ഈ രാജ്യം വെല്ലുവിളിക്കപ്പെടുന്നു. ഇതിന്റെ പ്രധാനപ്പെട്ട പ്രശ്നങ്ങളിലേയ്ക്ക് ഞാൻ കടക്കുന്നില്ല. പ്രളയ സമയത്ത് നമ്മളെല്ലാവരും ഒറ്റക്കെട്ടായി നിന്ന് മുന്നോട്ടു പോയപ്പോഴും ഡാം തുറന്നതുകൊണ്ടാണ് അതുണ്ടായതെന്നു പറഞ്ഞു. രണ്ടാമത്തെ പ്രളയം

വന്നപ്പോഴാണ് ഡാമിൽ വെള്ളമില്ലെങ്കിലും പ്രളയമുണ്ടാകുമെന്ന് നമ്മൾ മനസ്സിലാക്കിയത്. അത്തരത്തിൽ കേരളജനത എപ്പോഴൊക്കെ ഒന്നിക്കാൻ പോയിട്ടുണ്ടോ അപ്പോഴൊക്കെ പ്രതിപക്ഷത്തിന്റെ ഭാഗത്തുനിന്ന് ഭിന്നിപ്പിക്കാനുള്ള തന്ത്രങ്ങൾ, അത്തരത്തിലുള്ള വിവാദങ്ങൾ ഉണ്ടായിട്ടുണ്ട്. പ്രതിപക്ഷത്തോടും ബഹുമാന്യനായ പ്രതിപക്ഷനേതാവിനോടും എനിക്ക് ദയവു ചെയ്ത് പറയാനുള്ളത് ഇനി നമുക്ക് ഭിന്നിച്ചു നിൽക്കാൻ സമയമില്ല എന്നാണ്. വിളിച്ചില്ല, പറഞ്ഞില്ല എന്നുപറഞ്ഞുകൊണ്ട് സമരത്തിൽ നിന്ന് മാറി നിൽക്കരുത്. ഇത്തരത്തിലുള്ള ആക്ഷേപങ്ങൾ പറഞ്ഞ ഗവർണ്ണറേ തിരുത്താൻ വേണ്ടി ഞങ്ങൾ ഒന്നും ചെയ്തില്ല, ഞങ്ങൾ ഭയപ്പെട്ടു എന്നാണ് നിങ്ങൾ പറഞ്ഞത്. ഞങ്ങൾക്ക് ഒരു ഭയവുമില്ല. സഭയുടെ നടപടിക്രമങ്ങൾ തടുക്കാതെ തന്നെ ബഹുമാനപ്പെട്ട ഗവർണ്ണറേ ഞങ്ങൾ കൃത്യമായി കാര്യങ്ങൾ ബോധ്യപ്പെടുത്തിയിട്ടുണ്ട്. എങ്ങനെയാണത് ബോധ്യപ്പെടുത്തിയത്. കേരളത്തിലെ ജനത എന്താണ്; പുതിയ ഗവർണ്ണറാണ്, അറിയില്ല. എന്താണ് കേരളം എന്നവർക്ക് അറിയില്ല. അതുകൊണ്ട് വലിയ രീതിയിൽ വലിയ അധികാരമുണ്ടെന്ന് വിചാരിച്ച് വലിയ വർത്തമാനം പറഞ്ഞപ്പോൾ നമ്മൾ കേരളത്തിൽ മനുഷ്യശൃംഗല നടത്തി, കേരളത്തിന്റെ അതിർത്തിയായ

കാസർഗോഡ് മുതൽ തിരുവനന്തപുരം വരെ കണ്ണികളായി ചേർന്നുകൊണ്ട് കേരള ജനത ഒന്നിച്ചുനിന്നുകൊണ്ട് പ്രതികരിക്കുമെന്ന സത്യമാണ് നമ്മൾ ഗവർണ്ണറോടും ഈ കാര്യങ്ങൾ പറയാൻ വീര്യം കൊടുത്ത ശ്രീ. അമിത് ഷായോടും ശ്രീ. നരേന്ദ്ര മോദിയോടുമടക്കം പറഞ്ഞത്. ഒരു കണ്ണിയായിട്ടല്ല നിന്നത്, ഒന്നിച്ച് പിടിച്ചു നിന്നുകൊണ്ട് വരികളായി നിന്നു. നിങ്ങൾ എന്തിന്റെ പേരിലാണെങ്കിലും ഈ ജനതയെ ഭിന്നിപ്പിക്കാൻ ശ്രമിച്ചാൽ, അവരുടെ മുന്നിൽ തോക്കു കൊണ്ടുവന്ന് ഭീഷണിപ്പെടുത്തിയാൽ, ഞങ്ങളുടെ ആദ്യത്തെ നിര പോയാൽ, അടുത്ത നിര എന്നുപറഞ്ഞ് പത്തോളം നിരകളായിട്ടാണ് മനുഷ്യചങ്ങലകൾ മാറിയത്. അതുകൊണ്ട് കേരളമെല്ലാം ഒന്നായി നിൽക്കുന്നു എന്ന സന്ദേശമാണ് നൽകിയത്. അതോടുകൂടി ബഹുമാനപ്പെട്ട ഗവർണ്ണർക്ക് ആ കാര്യത്തിൽ എങ്ങനെ സംസാരിക്കണമെന്ന് മനസ്സിലാക്കി. അതുകൊണ്ടാണ് നയപ്രഖ്യാനപ്രസംഗത്തിലെ പതിനെട്ടാമത്തെ ഖണ്ഡിക വായിച്ചത്. മനസ്സിലായില്ലേ? അങ്ങനെയാണ് ഞങ്ങൾ സമരം കാണിച്ചു കൊടുക്കുന്നത്. രോഗലക്ഷണമല്ല രോഗത്തെത്തന്നെ ചികിത്സിക്കണം. അതുകൊണ്ട് നമ്മളെല്ലാവരും ഇനിയെങ്കിലും ഒന്നിച്ചുനിന്ന് മുന്നോട്ടു പോകണം എന്നാണ് എനിക്ക് പറയാനുള്ളത്. ഈ രാജ്യത്തെ തുടച്ചുനീക്കുന്ന,

ഭിന്നിപ്പിക്കുന്ന, കലാപമുണ്ടാക്കുന്ന രീതിൽ പൗരത്വ ഭേദഗതി നിയമം പോലുള്ള ഇത്തരം സമീപനങ്ങൾക്ക് എതിരായി നമുക്ക് നിയമസഭയിലും പുറത്തും ഒരമിച്ച് മുന്നോട്ടുപോകണം. അതിന് വിവാദങ്ങളുണ്ടാക്കി ഈ വലിയ മുന്നേറ്റത്തെ ഒഴിവാക്കരുത് എന്നാണ് എനിക്ക് പറയാനുള്ളത്. അതിന്റെ ഭാഗമായി കേരളം മാത്രമാണ് ഒറ്റപ്പെട്ട തുരുത്തായി വികസന കാര്യത്തിലും ജനാധിപത്യം സംരക്ഷിക്കുന്ന കാര്യത്തിലും മതനിരപേക്ഷതയുടെ കാര്യത്തിലും മുന്നോട്ടുനിൽക്കുന്നത്. നിങ്ങൾക്കാർക്കെങ്കിലും ഇടതുപക്ഷത്തിന്റെ ആത്മാർത്ഥതയിൽ സംശയമുണ്ടെങ്കിൽ നിങ്ങളോർക്കുക, ഗുജറാത്ത് കലാപം നടന്ന സമയം കുത്തബ്ദീൻ അൻസാരി എന്ന വ്യക്തിയെ നമ്മളെല്ലാവരും കണ്ടതാണ്. അഭയം കിട്ടാതെ പല സ്ഥലങ്ങളിലും നടന്നു. അവസാനം അദ്ദേഹത്തിന് അഭയം കൊടുത്ത കേന്ദ്രമായിരുന്നു ഇടതുപക്ഷം ഭരിച്ച ബംഗാൾ. എന്നാൽ ഹൈന്ദവ തീവ്രവാദികൾ മാത്രമല്ല, തസ്ലീമ നസ്രിനിനെ ഇസ്ലാമിക വർഗ്ഗീയവാദികൾ അത്തരത്തിൽ പുറത്താക്കിയപ്പോൾ അവർക്കും അഭയം കൊടുത്ത സ്ഥലം ഇടതുപക്ഷം ഭരിക്കുന്ന ബംഗാളായിരുന്നു എന്ന കാര്യം നിങ്ങൾ മറക്കരുത്. അതുകൊണ്ട് ഏത് രാഷ്ട്രീയത്തിന്റെ ഭാഗമായും വർഗ്ഗീയത കൊണ്ടുവന്നാൽ അതിനെ ചെറുക്കുന്ന സമീപനമാണ്

ഉള്ളത്. ഞങ്ങളുടെ ചരിത്രം പഠിച്ചാൽ സംഘപരിവാറിനെതിരെ ഞങ്ങൾ എങ്ങനെ പോരാടി എന്നതിനെക്കുറിച്ച് നിങ്ങൾക്ക് അറിയാൻ കഴിയും. ഇടതുപക്ഷത്തെ നിരോധിച്ചുകൊണ്ടും കമ്മ്യൂണിസ്റ്റ് പാർട്ടിയെ ഇല്ലാതാക്കിക്കൊണ്ടും 1924-ൽ കാൺപൂരിൽ വച്ച് നടന്ന ശുദ്ധാലോചനക്കേസിൽ നേതാക്കളെ മുഴുവനും ജയിലിലടച്ചുകൊണ്ട് ഇനി കമ്മ്യൂണിസം തീർന്നുവെന്ന് ബ്രിട്ടീഷുകാർ പ്രഖ്യാപിച്ചു. എന്നാൽ നിങ്ങൾ ചരിത്രം പഠിക്കണം. ഒരു വർഷം കഴിഞ്ഞപ്പോൾ ഇന്ത്യൻ കമ്മ്യൂണിസ്റ്റ് പാർട്ടി അതേ കാൺപൂരിൽ രൂപീകരിച്ചുകൊണ്ട് കമ്മ്യൂണിസ്റ്റുകാർ മരിച്ചിട്ടില്ലെന്ന് കാണിച്ചുകൊടുത്തു. അതുകൊണ്ട് ഞങ്ങൾ ആരെയും ഭയക്കുന്നില്ല.

മി. ഡെപ്യൂട്ടി സ്പീക്കർ: പ്ലീസ് കൺക്ലൂഡ്.....

ശ്രീ. മുഹമ്മദ് മുഹസിൻ പി.: ബഹുമാനപ്പെട്ട ഗവർണ്ണറാണെങ്കിലും

ബാക്കിയുള്ളവരാണെങ്കിലും ഭരണഘടന പറയുന്ന ആ കാര്യങ്ങൾ ഞങ്ങൾ അംഗീകരിക്കും. ഞങ്ങൾ ഭരണഘടനയെ ബഹുമാനിക്കുന്നു. എന്നാൽ അതിനപ്പുറത്ത് ആരെയും, ഭരണഘടന തകർക്കുന്നുണ്ടെങ്കിൽ, ഞങ്ങൾക്ക് ഭയമില്ലെന്നുകൂടി ഈ നന്ദിപ്രമേയത്തിലൂടെ അറിയിക്കുകയാണ്.

ശ്രീ. വി. കെ. പ്രശാന്ത്: ബഹുമാനപ്പെട്ട സ്പീക്കർ, കേരളം ഭരിക്കുന്ന ഇടതുപക്ഷ ജനാധിപത്യ മുന്നണിയുടെ നയപ്രഖ്യാപനത്തേയും നന്ദി പ്രമേയത്തേയും ഞാൻ അനുകൂലിക്കുകയാണ്. ഇവിടെ എല്ലാവരും ഭരണഘടനയെ നിലനിർത്തിക്കൊണ്ടുള്ള ഒരു പ്രഭാഷണമാണ് നടത്തിയത്. ഈ ഗവൺമെന്റിന്റെ നയം ഭരണഘടനാപരമായി പ്രഖ്യാപിക്കേണ്ടയാൾ ബഹുമാനപ്പെട്ട ഗവർണ്ണറാണ്. അല്ലാതെ കെ.പി.സി.സി. പ്രസിഡന്റിനെക്കൊണ്ടു വന്ന് ഈ നയം പ്രഖ്യാപിക്കാൻ കഴിയില്ല. അപ്പോൾ അത്തരമൊരു ഭരണഘടനാപരമായ ബാധ്യതയാണ് കേരളത്തിലെ ഗവർണ്ണർ നടപ്പാക്കിയത് എന്ന് നമ്മളെല്ലാവരും മനസ്സിലാക്കണം. കേരളത്തിലെ ഗവൺമെന്റ് രൂപീകരിച്ച നയം വള്ളിപ്പള്ളി വ്യത്യാസമില്ലാതെ അദ്ദേഹത്തിന് അവതരിപ്പിക്കേണ്ടി വന്നു എന്നുള്ളത് നമ്മളെല്ലാവരും കണ്ടതാണ്. ആ നിലയിൽ ഗവർണ്ണറെക്കൊണ്ടു പോലും ആ നയം വായിപ്പിക്കാൻ നമ്മുടെ ഗവൺമെന്റ് കാണിച്ചിട്ടുള്ള, ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയൻ കാണിച്ചിട്ടുള്ള ആർജ്ജവത്തെ നാം പ്രത്യേകമായി അഭിനന്ദിക്കേണ്ടതാണ്. കേന്ദ്രം ഭരിക്കുന്ന ഗവൺമെന്റ് ഇന്ന് വലിയ

സാമ്പത്തിക പ്രതിസന്ധിയിലൂടെ കടന്നുപോകുകയാണ്. കേന്ദ്ര ഗവൺമെന്റ് അധികാരത്തിൽ വരുമ്പോൾ ഇവിടത്തെ സാമ്പത്തിക വളർച്ച 7 %-ത്തിലേക്ക് എത്തിക്കുമെന്നും 5 ട്രില്യൻ സാമ്പത്തിക ശക്തിയായി നമ്മുടെ നാടിനെ മാറ്റുമെന്നും പ്രതിവർഷം രണ്ട് കോടി തൊഴിലവസരമടക്കം നൽകുമെന്നുമാണ് പറഞ്ഞത്. എന്നാൽ ഇപ്പോൾ സംഭവിച്ചുകൊണ്ടിരിക്കുന്ന കാര്യങ്ങൾ എന്തൊക്കെയാണ്? രാജ്യം വല്ലാതെ കിതപ്പിലേക്ക് പോകുകയാണ്. കുതിപ്പിൽ നിന്നും കിതപ്പിലേക്കാണ് പോകുന്നത്. സാമ്പത്തിക തകർച്ച അതിന്റെ അങ്ങേയറ്റത്തെ പാരമ്യത്തിലേക്ക് എത്തി നിൽക്കുന്ന ഒരു കാഴ്ചയാണ് നമ്മൾ കണ്ടുകൊണ്ടിരിക്കുന്നത്. കർഷക ആത്മഹത്യയടക്കമുള്ള കാര്യങ്ങൾ ദിനംപ്രതി നടന്നുകൊണ്ടിരിക്കുന്ന ഒരവസ്ഥാവിശേഷം നമ്മുടെ നാട്ടിൽ സംജാതമായിരിക്കുന്നു. രാജ്യം കടുത്ത സാമ്പത്തിക പ്രതിസന്ധിയിലൂടെ കടന്നുപോകുന്നു. കേന്ദ്ര ഗവൺമെന്റ് അവതരിപ്പിച്ച ബഡ്ജറ്റിൽ ജനക്ഷേമ പദ്ധതികളുടെ വിഹിതം ധാരാളമായി വെട്ടിക്കുറയ്ക്കുന്ന കാഴ്ച കണ്ടുകൊണ്ടിരിക്കുകയാണ്. സാധാരണ ജനങ്ങൾക്കിടയിലേക്ക് സാമ്പത്തിക വരുമാനമെത്തിച്ചു കൊടുക്കുന്ന ഏറ്റവും അടിസ്ഥാനപരമായ തൊഴിലുറപ്പ് പദ്ധതിക്കടക്കം വെട്ടിക്കുറയ്ക്കൽ വരുത്തിക്കൊണ്ടുള്ള നയസമീപനം

എടുത്തിരിക്കുന്നു. കേരളത്തിന് ലഭിക്കേണ്ടതായിട്ടുള്ള ന്യായമായ നികുതി വരുമാനത്തിൽ വലിയ തരത്തിലുള്ള കുറവ് വരുത്തിയിരിക്കുന്നു. ഈയൊരു സാമ്പത്തിക ചുറ്റുപാടിൽ നിന്നുകൊണ്ടാണ് കേരളത്തിലെ ഗവൺമെന്റ് ഈ രാജ്യത്തിലെ ജനങ്ങളെ ബാധിക്കുന്ന എല്ലാവിഷയത്തിലും സമയബന്ധിതമായി തീരുമാനമെടുത്തുകൊണ്ട് ജനക്ഷേമപദ്ധതികളുമായി മുന്നോട്ടു പോകുന്നത് എന്നുള്ളത് വളരെ അഭിമാനകരമായ കാര്യമാണ്. കേന്ദ്രം ന്യായമായി തരേണ്ട ജി.എസ്.ടി. വിഹിതം തരുന്നില്ല. നമുക്ക് നൽകേണ്ട നികുതി വിഹിതം നൽകുന്നില്ല. എല്ലാ നിലയിലും നമുക്കുള്ള ഫണ്ട് ഇല്ലാതാക്കാനുള്ള പരിശ്രമങ്ങൾ നടത്തുന്നു. രാജ്യത്തെ എല്ലാ പ്രളയബാധിത സംസ്ഥാനങ്ങൾക്കും ഫണ്ട് അനുവദിക്കുമ്പോൾ ഏറ്റവും വലിയ പ്രളയം നേരിട്ട കേരളത്തിന് ന്യായമായ ഫണ്ട് തരാനായി തയ്യാറാകുന്നില്ല. അതിനു പറയുന്ന ന്യായം ദുരിതാശ്വാസ നിധിയിൽ ധാരാളം തുക മിച്ചം കിടക്കുന്നു എന്നാണ്. ഇതേ മാനദണ്ഡം മറ്റു സംസ്ഥാനങ്ങളുടെ കാര്യത്തിൽ ബാധകമാക്കുന്നില്ല. അപ്പോൾ കേരളത്തോട് അങ്ങേയറ്റത്തെ തെറ്റായ ഒരു നയസമീപനം കേന്ദ്ര ഗവൺമെന്റ് സ്വീകരിക്കുമ്പോഴും കേരളത്തിലെ ഗവൺമെന്റ് നിരവധി ജനക്ഷേമ പദ്ധതികൾ ഈ നയപ്രഖ്യാപനത്തിലൂടെ വരുന്ന ഒരു വർഷം

നടപ്പാക്കുമെന്ന് പ്രഖ്യാപിക്കുവാൻ കാണിച്ചിരിക്കുന്ന ധീരതയെയും നമ്മൾ പ്രത്യേകമായി അഭിനന്ദിക്കേണ്ടതാണ്. അത് ഇന്ത്യയിലെ ഒരു സംസ്ഥാന ഗവൺമെന്റും കാണിക്കാത്ത നിലയിൽ ഏറ്റവും ശുഷ്കാന്തിയോടുകൂടി കാര്യങ്ങൾ കൊണ്ടുപോകുന്നതിന് നമുക്ക് സാധിച്ചിട്ടുണ്ടെന്നുള്ളത് എടുത്തുപറയേണ്ട ഒരു കാര്യമാണ്. കേന്ദ്ര ഗവൺമെന്റ് സമ്പന്നർക്ക് കൂടുതൽ ഇളവുകൾ നൽകുകയാണ്. 'Make in India' എന്നും മറ്റും പല പദ്ധതികളുടെയുമൊക്കെ പേരുകൾ പറഞ്ഞുകൊണ്ട് സമ്പന്നർക്ക് കൂടുതൽ ഇളവുകൾ കൊടുക്കുമ്പോൾ സാധാരണക്കാരായ ജനങ്ങളുടെ ജീവിതം വല്ലാതെ തകർച്ചയിലേയ്ക്ക് പോകുന്ന ഒരു കാഴ്ചയാണ് കണ്ടുകൊണ്ടിരിക്കുന്നത്. ഉല്പാദനം വർദ്ധിപ്പിക്കുക, നീതിയുക്തമായി വിതരണം ചെയ്യുക എന്ന ഇടതുപക്ഷത്തിന്റെ കാഴ്ചപ്പാട് ഈ നയപ്രഖ്യാപനത്തിലൂടെ നമുക്ക് കാണാൻ കഴിയും. പൊതുമുതൽമുടക്ക് ഗണ്യമായി വർദ്ധിപ്പിക്കാനും സംസ്ഥാനത്തിന്റെ പശ്ചാത്തല സൗകര്യങ്ങൾ വർദ്ധിപ്പിക്കാനും അടിസ്ഥാന പ്രശ്നങ്ങൾ പരിഹരിക്കാനും ഈ നയപ്രഖ്യാപനത്തിൽ വലിയ ഊന്നൽ കൊടുത്തിരിക്കുകയാണ്. സാധാരണ ജനങ്ങളുടെ പ്രശ്നങ്ങൾ പരിഹരിക്കുന്ന കാര്യത്തിൽ ഏറ്റവും മാതൃകാപരമായി പ്രവർത്തിക്കുന്ന ഒരു ഗവൺമെന്റായി

ഈ ഇടതുപക്ഷ ജനാധിപത്യമുന്നണി ഗവൺമെന്റ് മാറിയിട്ടുണ്ടെന്ന് കഴിഞ്ഞ 4 വർഷത്തെ പ്രവർത്തനങ്ങൾ പരിശോധിച്ചാൽ മനസ്സിലാക്കാൻ സാധിക്കും. ഗവൺമെന്റ് പ്രഖ്യാപിച്ചിട്ടുള്ള നാല് മിഷനുകളും കേരളത്തിന്റെ അടിസ്ഥാന പുരോഗതിക്ക് എത്രമാത്രം സഹായകരമാകുമെന്ന് ഞാൻ പറയാതെ തന്നെ എല്ലാവർക്കും അറിയാമെന്നു തോന്നുന്നു. ഇവിടെയുള്ള എല്ലാ എം.എൽ.എ.മാരുടെ മണ്ഡലങ്ങളിലും ഈ 4 വർഷക്കാലംകൊണ്ട് അടിസ്ഥാനപരമായിട്ടുള്ള വികസനം എത്രത്തോളം ഉണ്ടായിരുന്നുള്ളത് കണക്കുകൾ സഹിതം നമുക്ക് സ്ഥാപിക്കാൻ കഴിയും. ആ നിലയിൽ ഒരു ബദൽ നയം കേരളത്തിൽ നടപ്പാക്കാൻ ഇടതുപക്ഷ ജനാധിപത്യ ഗവൺമെന്റിന് സാധിച്ചു എന്നുള്ളത് എടുത്തുപറയേണ്ട ഒരു കാര്യമാണ്. പ്രകടന പത്രികയിലെ വാഗ്ദാനങ്ങൾ നടപ്പാക്കാനുള്ളതാണെന്ന് വളരെ അഭിമാനത്തോടെ പറയാൻ നമുക്ക് കഴിയും. ഇലക്ഷൻ പ്രകടനപത്രികയിൽ പല കാര്യങ്ങളും പറയും പക്ഷേ അത് നടപ്പിലാക്കാനുള്ളതല്ലെന്ന് ശ്രീ. രാജ്നാഥ് സിംഗ് അടക്കമുള്ള ബി.ജെ.പിയുടെ നേതാക്കൾ പറയുമ്പോൾ, കേരളം ഭരിക്കുന്ന ഇടതുപക്ഷ ജനാധിപത്യ മുന്നണി ഗവൺമെന്റ് പ്രകടന പത്രികയിലെ 600 വാഗ്ദാനങ്ങളിൽ 549 എണ്ണവും നടപ്പാക്കാനുള്ള

ആർജ്ജവം കാണിച്ചു. അങ്ങനെ ഇന്ത്യയിലെ എല്ലാ ഗവൺമെന്റുകൾക്കും ഒരു മാതൃക കാണിക്കാൻ നമുക്ക് സാധിച്ചു. എന്നുമാത്രമല്ല ഓരോ വർഷവും ഈ ഗവൺമെന്റ് നടപ്പിലാക്കിയിരിക്കുന്ന നയപ്രഖ്യാപനങ്ങളെ സംബന്ധിച്ച്, വാശാനങ്ങളെ സംബന്ധിച്ച് ജനങ്ങളെ അറിയിക്കുന്നതിനുവേണ്ടി പ്രോഗ്രസ് കാർഡടക്കമുള്ള കാര്യങ്ങൾ പ്രസിദ്ധീകരിച്ചു. അത് ജനങ്ങളിലേയ്ക്ക് എത്തിച്ചുകൊണ്ട് ഏറ്റവും സ്തുത്യർഹമായ നിലയിൽ ജനങ്ങളുമായി സംവദിക്കാൻ തയ്യാറായി. ഇന്ത്യാ മഹാരാജ്യത്തിലെ ഒരു സർക്കാരം ചെയ്യാത്ത നിലയിൽ മാതൃകാപരമായിട്ടുള്ള ഒരു പ്രവർത്തനം ഗവൺമെന്റിന് കാഴ്ച വയ്ക്കാൻ കഴിഞ്ഞത് ചെറിയൊരു കാര്യമല്ല. അതിജീവനത്തിന്റെ ഒരുപാട് മാതൃകകൾ സൃഷ്ടിച്ചിട്ടുള്ള നാടാണ് കേരളം. കൂട്ടായ്മയുടെ ഭാഗമായി രണ്ട് പ്രളയങ്ങളെ നമുക്ക് അതിജീവിക്കാൻ സാധിച്ചു. നിപ വൈറസ്, ഓഖി ദുരന്തം അതുപോലെ കൊറോണ ഇപ്പോൾ വരുന്നു. ഇതിനെല്ലാം ശക്തിയായി നേരിടാൻ, കേരളീയരുടെ ഐക്യത്തെ ഒരുമിപ്പിച്ച് കൊണ്ടുപോകാൻ ഈ ഗവൺമെന്റിന് സാധിച്ചുവെന്നുള്ളത് ഒരു ചെറിയ സംഗതിയല്ലല്ലോ. നമ്മുടെ നാടിന് നേതൃത്വം കൊടുക്കുന്ന ബഹുമാനപ്പെട്ട മുഖ്യമന്ത്രി, അദ്ദേഹം ഈ പ്രതിസന്ധി ഘട്ടങ്ങളിലെല്ലാം മലയാളികളെ ഒരുമിപ്പിച്ച് നിർത്തിക്കൊണ്ട് ഈ

നാടിനെ വളരെ ഭംഗിയായി മുന്നോട്ട് നയിച്ചിട്ടുണ്ടെന്ന് വളരെ കൃത്യമായി നമുക്ക് പറയാൻ കഴിയും. അതുപോലെ തന്നെ ഭരണ-വികസന-ക്ഷേമരംഗത്തെ നിരവധിയായ അവാർഡുകൾ വാങ്ങിയെടുക്കാൻ നമ്മുടെ ഗവൺമെന്റിന് സാധിച്ചിട്ടുണ്ട്. കേന്ദ്ര ഗവൺമെന്റിന്റെ നീതി ആയോഗിന്റെ കണക്കുകളും സുസ്ഥിര വികസന റിപ്പോർട്ട് 2019 പ്രകാരവും ഒന്നാം സ്ഥാനം ഈ ഗവൺമെന്റിന് നേടിയെടുക്കാൻ സാധിച്ചു. കഴിഞ്ഞ വർഷവും നമുക്ക് തന്നെയായിരുന്നു ഒന്നാം സ്ഥാനം. സുസ്ഥിര വികസന സൂചികകളുടെ അടിസ്ഥാനത്തിൽ കേരളത്തിന് നിരവധി അംഗീകാരങ്ങൾ ലഭിച്ചു. ഐക്യരാഷ്ട്ര സഭയുടെ സുസ്ഥിര വികസന ലക്ഷ്യങ്ങൾ മുൻനിർത്തിയുള്ള നീതി ആയോഗിന്റെ സുസ്ഥിര വികസന റിപ്പോർട്ട് 2019-ന്റെ ഒന്നാം സ്ഥാനം; മികച്ച ഭരണം - കേന്ദ്ര പബ്ലിക് അഫയേഴ്സിന്റെ ഒന്നാം സ്ഥാനം; കൈക്കൂലി ഏറ്റവും കുറഞ്ഞ സംസ്ഥാനം - ഇന്ത്യൻ കറപ്ഷൻ സർവ്വേയുടെ ഒന്നാം സ്ഥാനം; ഭക്ഷ്യ സുരക്ഷാ സൂചികയിൽ - ഫുഡ് സേഫ്റ്റി ആൻഡ് സ്റ്റാൻഡേർഡിന്റെ ഒന്നാം സ്ഥാനം; വിനോദ സഞ്ചാര മേഖലയിലെ മികച്ച സംസ്ഥാനമായി ഇന്ത്യാ ടൂരെയുടെയും സ്റ്റേറ്റ് സർവ്വേയുടെയും റിസൾട്ട്; വിദ്യാലയങ്ങളുടെ ഗുണനിലവാരത്തിൽ ക്വാളിറ്റി ഇൻഡക്സിന്റെ

അടിസ്ഥാനത്തിൽ ഒന്നാം സ്ഥാനം; നീതി ആയോഗിന്റെ കണക്ക് പ്രകാരം ആരോഗ്യ പരിപാലനത്തിൽ ഒന്നാം സ്ഥാനം; ഗ്രാമങ്ങളുടെ ശുചിത്വം - സ്വച്ഛ് ഭാരത് മിഷന്റെ ഒന്നാം സ്ഥാനം; ഭിന്നശേഷിക്കാരുടെ ശാക്തീകരണത്തിൽ ഒന്നാം സ്ഥാനം കേരളത്തിനാണ്; ക്രമസമാധാനം - കുറ്റവാളികൾക്കുള്ള ശിക്ഷ, ആ കാര്യത്തിലും കേരളത്തിനാണ് ഒന്നാം സ്ഥാനം. പരിസ്ഥിതി സംരക്ഷണം, ശുചിത്വം തുടങ്ങിയ മേഖലകളിലെ മികച്ച പ്രകടനത്തിന് ഇന്ത്യാ ട്രൂഡെയുടെ പുരസ്കാരമടക്കം നമുക്ക് നേടാൻ കഴിഞ്ഞു. ഈ നിലയിൽ സ്മൃത്യർഹമായിട്ടുള്ള പ്രവർത്തനങ്ങൾ കേരളത്തിലെ മന്ത്രിമാരുടെ വിവിധ വകുപ്പുകളിലൂടെ നടപ്പാക്കാൻ സാധിച്ചുവെന്നത് കേരളത്തിലെ അടിസ്ഥാന ജനവിഭാഗങ്ങളുടെ പ്രശ്നങ്ങൾ തൊട്ടറിഞ്ഞുകൊണ്ട് ഇടപെടാൻവേണ്ടി ഈ ഗവൺമെന്റ് പരിശ്രമിച്ചതിന്റെ ഏറ്റവും വലിയ ഉദാഹരണമായി നമുക്ക് ചൂണ്ടിക്കാണിക്കാൻ കഴിയും. ഞാൻ നേരത്തേ സൂചിപ്പിച്ചതുപോലെ, അർഹമായ സാമ്പത്തിക വിഹിതമടക്കം നമുക്ക് നിഷേധിക്കുമ്പോഴും കേരളം ഈ നിലയിൽ മാതൃകാപരമായി ഈ നാട്ടിലെ ജനങ്ങളുടെ ക്ഷേമത്തിനുവേണ്ടി ഇത്തരം പദ്ധതികൾ അഭംഗുരം മുന്നോട്ട് കൊണ്ടുപോകുന്നു എന്നുള്ളത് നമുക്കെല്ലാവർക്കുമറിയാം. നേരത്തേ ക്ഷേമ പെൻഷനുകളടക്കം 29-30 മാസം

കുടിശ്ശികയായിരുന്ന വിവരം നമുക്കെല്ലാം അറിയാം. ക്ഷേമ പെൻഷനുകളുടെയടക്കം കുടിശ്ശിക തീർത്ത് കൊടുത്തുവെന്ന് മാത്രമല്ല, പ്രകടനപത്രികയിൽ പറഞ്ഞതുപോലെ ക്ഷേമ പെൻഷൻ 1200 രൂപയായി വർദ്ധിപ്പിച്ച് എല്ലാ മാസവും കൃത്യമായി കൊടുക്കാൻ ഈ ഗവൺമെന്റിന് സാധിക്കുന്നുവെന്ന് പറയുന്നതും ചെറിയൊരു കാര്യമല്ല. അങ്ങനെ നിരവധിയായ കാര്യങ്ങളുണ്ട്. സാമ്പത്തിക രംഗത്ത് കേരള ബാങ്ക് അടക്കമുള്ള പുതിയ സംരംഭങ്ങളുടെ രൂപീകരണം, രാജ്യത്തുതന്നെ ഒരു ബദൽ ശക്തിയായി കേരളത്തെ മാറ്റാനുള്ള നിരവധി പ്രവർത്തനങ്ങൾ ഈ ഗവൺമെന്റ് കാഴ്ച വയ്ക്കുകയാണ്. അതുപോലെ തന്നെ ലോക കേരള സഭ, പലരും അതിനെ കളിയാക്കുകയാണ്. യഥാർത്ഥത്തിൽ ഇവിടെ വന്നിട്ടുള്ള എല്ലാ പ്രവാസി മലയാളികളും വളരെ സന്തോഷത്തോടെയും അഭിമാനത്തോടെയും നമ്മൾ നിയമം നിർമ്മിക്കുന്ന ലെജിസ്ലേറ്റീവ് അസംബ്ലിയിലെ ഹാളിൽ വന്ന് അവരും ഈ ഭരണനിർമ്മാണ പ്രക്രിയയുടെ ഭാഗമാണെന്ന അഭിമാന ബോധത്തോടുകൂടി പങ്കെടുക്കുകയാണ്. അത്തരത്തിൽ പ്രവാസികളുടെ വരുമാനത്തെക്കൂടി നാടിന്റെ പുരോഗതിക്ക് വിനിയോഗിക്കുന്നതിനുവേണ്ടി നിരവധിയായ പദ്ധതികൾ നമ്മൾ നടപ്പാക്കുകയാണ്. ഞാൻ അതിന്റെ വിശദാംശങ്ങളിലേക്ക്

പോകുന്നില്ല. പൊതുമേഖലയെ ശക്തിപ്പെടുത്താനുള്ള നിരവധി പ്രഖ്യാപനങ്ങളും നടപടികളും ഈ ഗവൺമെന്റിന് സ്വീകരിക്കാൻ സാധിച്ചു. അധികാര വികേന്ദ്രീകരണത്തിന്റെ പുതിയ മേഖലകളിലേക്ക് പോകാൻ സാധിച്ചു. ഈ ഗവൺമെന്റ് നാലാം വർഷത്തിലേക്ക് കടക്കുമ്പോൾ ബഹുമാനപ്പെട്ട മുഖ്യമന്ത്രി പ്രഖ്യാപിച്ച 2020 പദ്ധതികൾ അതെല്ലാംതന്നെ കേരളത്തിന്റെ അടിസ്ഥാന പുരോഗതിക്ക് ഏറ്റവും വലിയ ഊർജ്ജമായി മാറുന്ന പദ്ധതികളാണ്. നേരത്തേ പറഞ്ഞതുപോലെ മിഷനുകളുടെ കാര്യത്തിൽ നിരവധിയായിട്ടുള്ള പുരോഗതി നമുക്ക് നേടാൻ കഴിഞ്ഞു. ഈ നിലയിൽ സ്തുത്യർഹമായി മുന്നോട്ട് പോകുന്ന ഗവൺമെന്റാണ് ഒരുപാട് ക്ഷേമ പദ്ധതികൾ കേരളത്തിൽ നടപ്പാക്കുമെന്ന് ഈയൊരു നയപ്രഖ്യാപനത്തിലൂടെ അടിവരയിട്ട് ഊന്നിപറഞ്ഞത്. തീർച്ചയായും ഈ നയപ്രഖ്യാപനത്തിലെ ഓരോ കാര്യങ്ങളും വരുംവർഷങ്ങളിൽ കൃത്യമായി നടപ്പാക്കാനുള്ള ആർജ്ജവമുള്ള ഒരു ഗവൺമെന്റാണ് ഈ നാട് ഭരിക്കുന്നത് എന്നതുകൊണ്ടുതന്നെ ബഹുമാനപ്പെട്ട ഗവർണ്ണറുടെ നയപ്രഖ്യാപനത്തെയും നന്ദിപ്രമേയത്തെയും പിന്തുണച്ചുകൊണ്ട് എന്റെ വാക്കുകൾ ചുരുക്കുന്നു.

ശ്രീ. ടി. വി. ഇബ്രാഹിം: സർ, ബഹുമാനപ്പെട്ട ഗവർണ്ണറുടെ

നയപ്രഖ്യാപനത്തിന് നന്ദി രേഖപ്പെടുത്തിക്കൊണ്ട് ശ്രീ. എസ്. ശർമ്മ അവതരിപ്പിച്ച പ്രമേയത്തെ ഞാൻ എതിർക്കുകയാണ്. എന്തുകൊണ്ടെന്നാൽ നയമില്ലാത്ത ഒരു ഗവൺമെന്റിന്റെ നയമാണ് ഗവൺമെന്റ് പ്രഖ്യാപിച്ചിട്ടുള്ളത്. ആ നയം പ്രഖ്യാപിച്ച ഉടനെ തന്നെ ശുദ്ധിപത്രം ഇറക്കേണ്ടിവന്നു. ആദ്യം ഗവർണ്ണർ വായിക്കില്ല, പിന്നെ വായിക്കും, പിന്നീട് വിയോജിപ്പോടുകൂടി വായിച്ചു. കേരളത്തിന്റെ ചരിത്രത്തിൽ ഗവർണ്ണർമാർ വിയോജിപ്പ് രേഖപ്പെടുത്തിക്കൊണ്ട് വായിക്കുന്നത് അനിതര സാധാരണമാണ്. സത്യത്തിൽ അത് ഭരണഘടനാ വിരുദ്ധവുമാണ്. ഒരു ഗവൺമെന്റിന്റെ തലവനാണ് ഗവർണ്ണറെങ്കിൽ ആ ഗവർണ്ണർ ഗവൺമെന്റ് എടുക്കുന്ന നയം പ്രഖ്യാപിക്കുകയാണ് ചെയ്യേണ്ടത്. അതിൽ വിയോജിപ്പ് രേഖപ്പെടുത്തിയാൽ പിന്നെ അതിനെന്താണ് വില എന്നാണ് എനിക്ക് ചോദിക്കാനുള്ളത്. അതിലെ 18-ാമത്തെ ഖണ്ഡിക ശുദ്ധിപത്രം ഇറക്കി ഗവൺമെന്റിന് തിരുത്തേണ്ടിവന്നു. ഗവർണ്ണർ ആദ്യമത് വായിക്കില്ലെന്ന് പറഞ്ഞു, പിന്നെ വായിച്ചത് മലയാളത്തിലേക്ക് വിവർത്തനം ചെയ്തത്, "നമ്മുടെ പൗരത്വം ഭരണഘടനയുടെ അടിസ്ഥാന ഘടകമായ മതേതരത്വത്തിന്റെ ഓരോ അംഗത്തിനും

വിരുദ്ധമായതിനാൽ ഒരിക്കലും മതത്തിന്റെ അടിസ്ഥാനത്തിലാക്കാൻ കഴിയില്ല" എന്നുപറഞ്ഞാണ് തുടങ്ങുന്നത്. അതുതന്നെ പിന്നീട് ശുദ്ധിപത്രം ഇറക്കി തിരുത്തേണ്ടിവന്നു. ഈ ഗവൺമെന്റിനെ മൊത്തം ശുദ്ധിപത്രം ഇറക്കി തിരുത്തേണ്ടിവരുമെന്ന കാര്യത്തിൽ യാതൊരു തർക്കവുമില്ല. അത് ഗംഗാനദിയിൽ പോയി സ്നാനം ചെയ്യാലും തീരുമോ എന്നെനിക്ക് അറിഞ്ഞുകൂടാ. ആ രീതിയിലാണ് ഗവൺമെന്റിന്റെ പോക്ക്. സത്യത്തിൽ പിണറായി സർക്കാരില്ല, ഒരു ബഡായി സർക്കാരാണ്. എല്ലാം ബഡായി പറയുകയാണ്. നയം പറയുക, ബഡായി പറയുക എന്നിട്ട് ഞങ്ങൾ അത് ചെയ്യും, പൗരത്വ ബില്ലിൽ നിന്നും കേരളത്തിലെ ജനങ്ങളെ ഞങ്ങൾ സംരക്ഷിക്കും, ന്യൂനപക്ഷങ്ങളെ ഞങ്ങൾ സംരക്ഷിക്കും എന്നെല്ലാം പറയുക. ഒരു ഭാഗത്ത് ബഡായി പറയുക, അതിനപ്പുറത്ത് ഒന്നുമില്ല എന്നുള്ളതാണ്. നയമുണ്ടെങ്കിൽ ഞാൻ ചോദിക്കട്ടെ, പണ്ട് ലോക ബാങ്കിനെ എതിർത്തു, ലോക ബാങ്കിനെ എതിർത്തയാളുകൾ പിന്നീട് ലോക ബാങ്ക് വായ്പ വാങ്ങി. എ.ഡി.ബി. ബാങ്കിനെ നിങ്ങൾ എതിർത്തു, പിന്നീട് ആ വായ്പ വാങ്ങി കേരളത്തിൽ പദ്ധതി നടപ്പാക്കി. ഡി.പി.ഇ.പി. എതിർത്തു, കമ്പ്യൂട്ടറിനെ എതിർത്തു, എന്നിട്ടിപ്പോൾ നിങ്ങൾ ഇവിടെയെല്ലാം കമ്പ്യൂട്ടറുകൾ വാങ്ങി വച്ചു.

സ്വകാര്യ മേഖലയെ നിങ്ങൾ എതിർത്തു, എയ്ഡഡ് സ്കൂളുകൾ ഇപ്പോൾ പൊതുവിദ്യാഭ്യാസത്തിന്റെ ഭാഗമാണെന്ന് പ്രഖ്യാപിക്കുന്നു. നിങ്ങൾ സ്വാശ്രയ കോളേജുകളെ എതിർത്തു. ഇപ്പോൾ നിങ്ങൾ സ്വാശ്രയ കോളേജുകളുടെ നടത്തിപ്പുകാരായി. അതുപോലെ യു.എ.പി.എ.-യെ എതിർക്കുന്നുവെന്ന് പറഞ്ഞു, ഇപ്പോൾ യു.എ.പി.എ. നടപ്പാക്കിക്കൊണ്ട് അലനെയും താഹയെയും ജയിലിലടച്ചു. അപ്പോൾ നിങ്ങളുടെ നയവും പ്രഖ്യാപനവും പ്രവൃത്തിയും തമ്മിൽ വല്ല ബന്ധവുമുണ്ടോ എന്ന് ആലോചിക്കണം. ഇപ്പോൾ പാർട്ടിക്കും ഗവൺമെന്റിനുമല്ല നയം, പിണറായിക്കാണ് നയം. ശ്രീ. പിണറായി വിജയന്റെ നയം ഗവൺമെന്റ് നയമാക്കുക, അത് പാർട്ടിയുടെ നയമാക്കുക, പാർട്ടി പ്രവർത്തകരും നേതാക്കന്മാരുമെല്ലാം അതിന് വഴങ്ങുക എന്നതാണ് ഇപ്പോഴത്തെ രീതി. അതല്ലെങ്കിൽ അലന്റെയും താഹയുടെയും കാര്യമെടുത്താൽ നമുക്കറിയാം, ശ്രീ. സീതാരാം യെച്ചൂരി വന്ന് അത് പാർട്ടി നയമല്ല, അവർ തെറ്റ് ചെയ്തിട്ടില്ലെന്ന് പറഞ്ഞു. ശ്രീ. പ്രകാശ് കാരാട്ടും പറഞ്ഞു. ഇപ്പോഴത്തെ സെക്രട്ടറിയും ആദ്യത്തെ സെക്രട്ടറിയും പറഞ്ഞു. ശ്രീ. കോടിയേരി ബാലകൃഷ്ണനും പറഞ്ഞു, കോഴിക്കോട് ജില്ലാ കമ്മിറ്റിയും പറഞ്ഞു. അന്നെല്ലാം മൗനം പാലിച്ച ശ്രീ. പിണറായി വിജയൻ അവസാനം, അവർ തെറ്റുകാരാണ്,

അവർക്ക് മാവോയിസ്റ്റ് ബന്ധമുണ്ട്, അവരെ യു.എ.പി.എ. ചുമത്തിത്തന്നെ അറസ്റ്റ് ചെയ്യുമെന്ന് പറഞ്ഞ് അതിനെ ന്യായീകരിച്ചുകൊണ്ട് നടക്കുകയാണ്. അപ്പോൾ പാർട്ടിയുടെ നിലപാടെല്ലാം മാറ്റി, അവിടത്തെ ലോക്കൽ കമ്മിറ്റിയുടെയും ഏരിയാ കമ്മിറ്റിയുടെയും ജില്ലാ കമ്മിറ്റിയുടെയും സ്റ്റേറ്റ് കമ്മിറ്റിയുടെയും സെൻട്രൽ കമ്മിറ്റിയുടെയും നിലപാട് മാറി. ഇപ്പോൾ എന്താണ് നയം; ഇപ്പോൾ നയം എന്തെന്നത് പിന്നൊരു നയമാണ്. 'I am the State' എന്നുപറഞ്ഞ ലൂയി 14-ാമനെപ്പറ്റി നമ്മൾ കേട്ടിട്ടുണ്ട്. 'State is the God of Earth' എന്നൊരു ഡെഫിനിഷനുണ്ട്. ആ ഡെഫിനിഷൻ ഇല്ലാതാകുന്ന രീതിയിൽ 'I am the State, I am the Party' - ഞാനാണ് പാർട്ടി, ഞാനാണ് സ്റ്റേറ്റ്, ഞാൻ പറയുന്നതാണ് നയം എന്നുപറയുന്നിടത്തേക്ക് സി.പി.ഐ.(എം) എത്തിപ്പെട്ടതിൽ, ഇന്ത്യയിൽ വലിയ ചരിത്രമുള്ള സി.പി.ഐ.(എം)-ന് ആ രീതിയിലേക്ക് അപചയം വന്നതിൽ ഞങ്ങൾക്ക് ഖേദവും സങ്കടവുമുണ്ട്. അപ്പോൾ നയമില്ലാത്ത ഒരു ഗവൺമെന്റിന്റെ നയമാണ് ഇവിടെ പ്രകടമാകുന്നത്. എന്താണ് ഈ നയപ്രഖ്യാപനത്തിലുള്ളത്? ഈ ഗവൺമെന്റ് അഴിമതിയിലും സ്വജനപക്ഷപാതത്തിലും മുങ്ങിക്കിടക്കുകയാണ്.

യാതൊരു സംശയവുമില്ല. മാർക്ക് ദാനം വന്നു, ബഹുമാനപ്പെട്ട മന്ത്രി ഇനിമുതൽ മാർക്ക് അദാലത്തിൽ പോകാൻ പാടില്ലെന്ന് ബഹുമാന്യനായ ഗവർണ്ണർക്ക് ഉത്തരവിടേണ്ടിവന്നു. സ്വന്തക്കാർക്ക് മാർക്ക് വാരികോരി കൊടുക്കുകയാണ്. ഇത് സ്വജന പക്ഷപാതമാണ്. സി-ഡിറ്റ് നിയമനത്തിൽ അഴിമതി നടക്കുകയാണ്. അത് പാർട്ടി കമ്മിറ്റിക്കാർക്കുതന്നെ നേരിട്ട് പറയേണ്ടിവന്നു. അതുപോലെ തന്നെ സ്പോർട്സ് കേരളയിൽ പിൻവാതിൽ നിയമനം നടക്കാൻ പോകുകയാണ്. ആ രീതിയിലേക്ക് കൊണ്ടുപോകുന്നു. കിഫ്ബിയിൽ എ.ജി. ഓഡിറ്റ് വേണ്ടെന്ന് പറയുന്നു. കണ്ണൂർ വിമാനത്താവളത്തിന്റെ കണക്കുകളിലും മറ്റ് കാര്യങ്ങളിലുമൊന്നും ഓഡിറ്റ് വേണ്ടെന്ന് പറയുന്നു. ട്രാൻസ്ഗ്രിഡ് വൈദ്യുതി മേഖലയിലെ ഏറ്റവും വലിയ അഴിമതിയായി നിൽക്കുന്നു. ഇതെല്ലാം മറച്ചുവെച്ചുകൊണ്ട്, ഇപ്പോൾ പൗരത്വ ബില്ലെന്ന് പറഞ്ഞ് ഇതിൽ നിന്നെല്ലാം രക്ഷപ്പെടാൻ വളരെ എളുപ്പമാണ്. പൗരത്വ ഭേദഗതി നിയമം പറഞ്ഞ് ജനങ്ങളുടെ ഇടയിൽ രണ്ട്....., പൗരത്വ ഭേദഗതി നിയമത്തെപ്പറ്റി പറഞ്ഞുകൊണ്ട് ലോകത്ത് മൂന്നു വിഭാഗമാണ് രക്ഷപ്പെട്ടുനിൽക്കുന്നത്. അതിൽ ഒന്ന് ശ്രീ. നരേന്ദ്ര മോദിയാണ്. മോദി അനങ്ങിയാൽ പാക്കിസ്ഥാൻ എന്നുപറയും. പാക്കിസ്ഥാനെ മൂന്നിൽ

നിർത്തിക്കൊണ്ട് ഇന്ത്യയിലെ എല്ലാ ജനകീയവും അടിസ്ഥാനവുമായ പ്രശ്നങ്ങളിൽനിന്ന് ശ്രീ. നരേന്ദ്ര മോദി രക്ഷപ്പെടുന്നതുപോലെ, ഇന്ത്യയെക്കാണിച്ചുകൊണ്ട് പാക്കിസ്ഥാനിലെ ജനങ്ങളിൽ നിന്ന് ഇമ്രാൻ ഖാൻ രക്ഷപ്പെടുന്നു. ഇവിടെ ശ്രീ. പിണറായി വിജയൻ ചെയ്യുന്നത് പൗരത്വ ഭേദഗതി ബിൽ, മോദി, അമിത് ഷാ എന്നു പറഞ്ഞുകൊണ്ട് ഇവിടുത്തെ ജനകീയ പ്രശ്നങ്ങളിൽനിന്ന് പിണറായി ഗവൺമെന്റ് രക്ഷപ്പെടുന്നു എന്നുള്ളതാണ് യാഥാർത്ഥ്യം. ഈ പറയുന്ന കാര്യങ്ങളിൽ മാർക്സിസ്റ്റ് പാർട്ടിക്ക് യഥാർത്ഥത്തിൽ ആത്മാർത്ഥതയുണ്ടോ? മോദിയെയും അമിത് ഷായെയുമൊക്കെ ഈ കോലത്തിൽ എത്തിച്ചത് ആരാണ്? ബി.ജെ.പി.യെ ഇത്ര ശക്തമാക്കിയത് ആരാണ്? ആർ.എസ്.എസ്.-ന് ഇന്ത്യയുടെ ഭരണ ചക്രം തിരിക്കാൻ ഇടം കൊടുത്തത് ആരാണ്? 1967-ലാണ് ഇന്ത്യയിൽ ആദ്യമായി ഏഴ് സംസ്ഥാനങ്ങളിൽ നിന്ന് കോൺഗ്രസ് പുറത്തുപോയത്. അപ്പോൾ ഗുജറാത്തിലും ബീഹാറിലും എസ്.ടി.വി. എന്ന സംഖ്യത്തിൽ കമ്മ്യൂണിസ്റ്റ് പാർട്ടികൂടി ഉണ്ടായിരുന്നുവെന്നത് ആർക്കാണ് നിഷേധിക്കാൻ സാധിക്കുക? ആർ.എസ്.എസ്.ന്റെയും ജനസംഘത്തിന്റെയും കൂടെ 1967-ൽ നിങ്ങൾ ഒരുമിച്ചിരിക്കാൻ തുടങ്ങിയതാണ്. 1977-ൽ കെ. ജി. മാരാർ ഉദ്ദമയിൽ

മത്സരിച്ചപ്പോൾ അദ്ദേഹത്തിനുവേണ്ടി വോട്ട് പിടിക്കാൻവേണ്ടി ഇ. എം. ശങ്കരൻ നമ്പൂതിരിപ്പാട് ഉദ്ദേശ്യമായി പോയി പ്രസംഗിച്ചു. അന്ന് തളിപ്പറമ്പിൽ ശ്രീ. പിണറായി വിജയൻ മത്സരിക്കുമ്പോൾ തളിപ്പറമ്പിൽ ആർ.എസ്.എസ്.കാരനും ജനസംഘക്കാരനും വോട്ട് ചെയ്തത് കമ്മ്യൂണിസ്റ്റ് മാർക്സിസ്റ്റ് പാർട്ടിക്കാണ്. ആലത്തൂരിൽനിന്ന് ഇ.എം.എസ്. മത്സരിക്കുമ്പോൾ അദ്ദേഹത്തിനുവേണ്ടി വോട്ട് ചെയ്തത് ആർ.എസ്.എസും. ജനസംഘക്കാരനാണ്. പാലക്കാട് സുന്ന സാഹിബ് മത്സരിച്ചപ്പോൾ അദ്ദേഹത്തിനെതിരെ മത്സരിച്ച നിങ്ങളുടെ മുന്നണിയിലെ ശ്രീ. ടി. ശിവദാസ മേനോന്റെ തെരഞ്ഞെടുപ്പ് റാലി ഉദ്ഘാടനം ചെയ്തത് ശ്രീ.എൽ.കെ.അച്ഛാനിയാണ്. നിങ്ങൾക്ക് വിമർശിക്കാൻ കഴിയുമോ? 1977-ൽ വന്നു, 1980-ൽ നിങ്ങൾ അവരുടെകൂടെ കൂടി. 1989-ൽ വി. പി. സിംഗിന്റെ സർക്കാരിനെ നിർത്തിയിരുന്നത് നിങ്ങളെല്ലാവരും കൂടിയാണ്. പൗരത്വ ഭേദഗതിക്കെതിരെ നടന്ന റാലിയിൽ എസ്.ഡി.പി.ഐ.ക്കാർ പങ്കെടുത്തതുകൊണ്ടാണ് ഗവൺമെന്റ് കേസെടുത്തതെന്ന് ഇപ്പോൾ പറയുന്നു. എസ്.ഡി.പി.ഐ.ക്കാരോടും വെൽഫെയർ പാർട്ടിക്കാരോടും നിങ്ങൾക്ക് എന്നാണ് വിരോധം തുടങ്ങിയത്; 1977-ൽ ജമാഅത്തെ ഇസ്ലാമിയെയും

ആർ.എസ്.എസ്.നെയും നിരോധിച്ച പാർട്ടി ഇന്ത്യൻ നാഷണൽ കോൺഗ്രസാണ്, ഇന്ദിരാ ഗാന്ധിയാണ്. അന്ന് ജമാഅത്തെ ഇസ്ലാമിയെയും ആർ.എസ്.എസ്.നെയും കൂടെക്കൂട്ടി നടന്നവരാണ് സി.പി.ഐ. (എം).

ഇക്കഴിഞ്ഞ പഞ്ചായത്ത് ഇലക്ഷൻ കഴിഞ്ഞപ്പോൾ വന്ന പത്ര റിപ്പോർട്ട് പ്രകാരം (പത്രത്തിന്റെ കോപ്പി ഉയർത്തിക്കാട്ടി) എസ്.ഡി.പി.ഐ, വെൽഫെയർ പാർട്ടി, പി.ഡി.പി മുന്നണിയിൽ പറപ്പൂരിൽ സി.പി.ഐ.(എം)- ന് പ്രസിഡന്റ് സ്ഥാനം. മാത്രമല്ല അവരോടൊപ്പം മാലയിട്ടു നടക്കുന്ന ഫോട്ടോയാണിത്. അതുപോലെതന്നെ കൂട്ടിലങ്ങാടിയിൽ ഇപ്പോൾ പ്രസിഡന്റ് സി.പി.ഐ.(എം)ആണ്. അവിടെ വൈസ് പ്രസിഡന്റ് വെൽഫെയർ പാർട്ടിയിലെ ശ്രീ. സലീം എന്നയാളായിരുന്നു. വെൽഫെയർ പാർട്ടിക്കാരുമായി കൂടിക്കൊണ്ടാണ് ഇന്ന് കൂട്ടിലങ്ങാടി പഞ്ചായത്ത് ഭരിക്കുന്നത്. എട്ട് സീറ്റ് യു.ഡി.എഫ്, എട്ട് സീറ്റ് എൽ.ഡി.എഫ്., രണ്ട് സീറ്റ് വെൽഫെയർ പാർട്ടി. ആ രണ്ട് സീറ്റുകളി ചേർത്താണ് ഇപ്പോൾ പഞ്ചായത്ത് ഭരിക്കുന്നത്. വൈസ് പ്രസിഡന്റ് വെൽഫെയർ പാർട്ടിക്കായിരുന്നു. അതുപോലെ പറപ്പൂരിൽ സെയ്‌ഫുനീസ എസ്.ഡി.പി.ഐ.യുടെ മെമ്പറാണ്. നിങ്ങളുടെ മുന്നണിയിലെ ഇപ്പോഴത്തെ സ്റ്റാൻഡിംഗ് കമ്മിറ്റി ചെയർപേഴ്സൺ.

മുക്കം പഞ്ചായത്തിൽ മൂന്ന് എസ്.ഡി.പി.ഐ.ക്കാരുടെയും മൂന്ന് വെൽഫെയർ പാർട്ടിക്കാരുടെയും പിന്തുണയോടെയാണ് നിങ്ങൾ അവിടെ ഭരിക്കുന്നത്. ആ രീതിയിലേയ്ക്ക് നിങ്ങൾ തരംതാഴ്ന്നു പോയി.

മി. ഡെപ്യൂട്ടി സ്പീക്കർ: പ്ലീസ് കൺക്ലൂഡ്...

ശ്രീ. ടി. വി. ഇബ്രാഹിം: സർ, സംസ്ഥാനത്ത് കടുത്ത സാമ്പത്തിക പ്രതിസന്ധി നിലനിൽക്കുകയാണ്. കരാറുകാർ ടെണ്ടർ എടുക്കുന്നില്ല. ട്രഷറികൾ അടഞ്ഞുകിടക്കുന്നു. ബില്ലുകൾ മാറി കിട്ടുന്നില്ല. ട്രഷറിയിൽ നിയന്ത്രണം നിലനിൽക്കുന്നു. എന്റെ മണ്ഡലത്തിൽ കുടിവെള്ള പദ്ധതിക്ക് കൊടുത്ത എ. എസ്., രണ്ട് മാസങ്ങൾക്കുള്ളിൽ അതേ എ.എസ്. പിൻവലിച്ചു. ഇങ്ങനെയുള്ള കടുത്ത സാമ്പത്തിക പ്രതിസന്ധി നിലനിൽക്കുന്നു. വിദ്യാഭ്യാസ രംഗത്ത് വലിയ നേട്ടമുണ്ടായെന്ന് പറയുന്നു. കഴിഞ്ഞ ഡിസംബർ വരെയുണിഫോം ലഭിക്കാത്ത സ്കൂളുകൾ കേരളത്തിലുണ്ട്. ഞാൻ ബഹുമാനപ്പെട്ട വിദ്യാഭ്യാസ മന്ത്രിക്ക് എഴുതികൊടുത്തിരുന്നു. യൂണിഫോം പോലും കൊടുക്കാൻ കഴിയാത്ത സർക്കാരാണ് പൊതുവിദ്യാഭ്യാസത്തിന്റെ മേന്മ പറയുന്നത്. പ്രൈമറി സ്കൂളിലെ ക്ലാസ് മുറികളുടെ തറപോലും നല്ല രീതിയിൽ പണിചെയ്യാതെ മാളങ്ങളുള്ള തറയിൽ നിന്ന് വിദ്യാർത്ഥിക്ക് പാമ്പ് കടിയേറ്റ്

മരിക്കുന്ന ചരിത്രം കേരളത്തിൽ മാത്രമാണുള്ളത്. ഇതാണ് വിദ്യാഭ്യാസ രംഗത്തെ നേട്ടം. കേരളത്തിലെ സർവ്വകലാശാലകൾ കുത്തഴിഞ്ഞു കിടക്കുകയാണ്.

മി. ഡെപ്യൂട്ടി സ്പീക്കർ: താങ്കൾക്ക് അനുവദിച്ച സമയം കഴിഞ്ഞു.

പ്ലീസ്.. കൺക്ലൂഡ്...

ശ്രീ. ടി. വി. ഇബ്രാഹിം: സർ, കാലിക്കറ്റ് യൂണിവേഴ്സിറ്റിയിൽ 150-

ഓളം അധ്യാപക നിയമനം നടക്കുകയാണ്. പിന്നോക്കകാരുടെയും ന്യൂനപക്ഷങ്ങളുടെയും പേര് പറയുന്ന നിങ്ങൾക്ക് അവിടെ സംവരണം നടപ്പാക്കാൻ സാധിച്ചിട്ടില്ല. സംവരണം മുൻകൂട്ടി പ്രഖ്യാപിക്കാതെയാണ് നിയമനം നടത്താൻ പോകുന്നത്. മാർക്സിസ്റ്റ് പാർട്ടിയുടെ നിയന്ത്രണത്തിലുള്ള സിൻഡിക്കേറ്റ് അവരുടെ സ്വന്തക്കാർക്ക് നിയമനം നൽകുന്നതിനുവേണ്ടി സംവരണംപോലും അട്ടിമറിച്ചിരിക്കുകയാണ്. കേരളത്തിലെ മറ്റ് സർവ്വകലാശാലകളിലൊക്കെ സംവരണത്തിന്റെ റൊട്ടേഷൻ നേരത്തെ പ്രഖ്യാപിക്കുന്നുണ്ട്. പക്ഷെ കോടതി വിധിയുടെ കാര്യം പറഞ്ഞുകൊണ്ട് കാലിക്കറ്റ് യൂണിവേഴ്സിറ്റിയിൽ സംവരണത്തിന്റെ റൊട്ടേഷൻ പോലും മുൻകൂട്ടി പ്രഖ്യാപിക്കാതെയാണ് നിയമനം നടത്താൻ പോകുന്നത്. പിൻവാതിൽ

നിയമനം നടക്കാൻ പോവുകയാണ്. ആ രീതിയിൽ വിദ്യാഭ്യാസം, സാമ്പത്തികം, തൊഴിൽ മേഖലകൾ കുത്തഴിഞ്ഞ സർക്കാരിന്റെ നയരഹിതമായ പ്രഖ്യാപനമാണ് ഇവിടെ നടന്നിട്ടുള്ളത്. അതുകൊണ്ട് ഈ നയപ്രഖ്യാപനത്തെ ഞാൻ ശക്തമായി എതിർക്കുകയാണ്.

ശ്രീ. എസ്. രാജേന്ദ്രൻ: സർ, തോഴൂർ എസ്. ഷർമ്മമാ അവർകൾ ഇங்கു അറിവിട്ട നന്റി അറിവിപ്‌പെ നാൻ ആതാർകിന്റേൻ. സപ്‌കിഡം താൻ, ഉങ്കുറുക്‌കും ശേർത്തുതാൻ പാരതിയാർ സൊല്ലിയിറുക്‌കിറാർ.

"എന്നു തണിയും ഇന്ത സതന്തിര താകം

എന്നു മഡിയും ളങ്കൾ അഡിമെയിൻ മോകം "

ഇതു 250 ആണ്‌കുറുക്‌കു മുൻ‌പു ഇന്ത്യയുടെ ഗതിയെന്താകും, കോൺഗ്രസ് ഭരിച്ചാലും ബി.ജെ.പി. വന്നാലും ഇന്ത്യയുടെ ഗതിയെന്താകുമെന്ന് 250 വർഷങ്ങൾക്കുമുമ്പ് സുബ്രഹ്മണ്യ ഭാരതിയാർ രേഖപ്പെടുത്തിയിട്ടുള്ള ഒരു കവിതയാണ് ഇത്.

"എന്തമർ തന്നെകെ വിലങ്കുക്‌കുപോകും

എന്തമെ തിനർകൾ തീർന്തേയാകും

അന്റൊരു പാരതമ് ആക്കവന്തേനേ
ആരിയർ വാഴ്വിനെ ആതാിപ്പോനേ
വെന്തു തിരു തൃണെ നിന്തതിന്തറാണോ
മെധ് അധ്യൻ എന്തുമ് വീടുതൽ നന്തോ"

ഇന്ത്യയിൽ ഇന്നത്തെ സാഹചര്യത്തിൽ പൗരത്വത്തെ സംബന്ധിച്ച് വലിയ പ്രശ്നങ്ങൾ നിലനിൽക്കുന്ന സന്ദർഭമാണ്. അതിന്റെ അടിസ്ഥാനത്തിൽ രാജ്യത്ത് ഇന്ന് ഉണ്ടാകാവുന്ന ഏറ്റവും വലിയ പ്രതിസന്ധിയും പ്രശ്നങ്ങളും നിലനിൽക്കുമ്പോൾ ലീഗിന്റെയും കോൺഗ്രസിന്റെയും പ്രധാനപ്പെട്ട പ്രവർത്തകർ ഇവിടെ എൽ.ഡി.എഫ്.-നെതിരെയെന്ന് ചൂണ്ടിക്കാണിക്കുന്നത്. പ്രസംഗം പൂർണ്ണമായും ഇടതുപക്ഷത്തിനെതിരെയെന്ന്. ഇങ്ങനെയൊരു മുഖ്യമന്ത്രിയെ ഇവരുടെ ജീവിതത്തിൽ ലോകം മുഴുവൻ തെരഞ്ഞു നോക്കിയാൽ കിട്ടുമോ? ഇവർ ഇവിടെ നിവർന്നുനിന്ന് സംസാരിക്കുന്നത് ഇവിടുത്തെ മുഖ്യമന്ത്രിയുടെ ബലത്തിലാണ്, ഇടതുപക്ഷത്തിന്റെ ബലത്തിലാണ്. ലോകത്തിനും ഇന്ത്യക്കും മറ്റ് സംസ്ഥാനങ്ങൾക്കും പൗരത്വ ബില്ലിനെ സംബന്ധിച്ച് മനസ്സിലാക്കാൻ ഒരു അവസരം ലഭ്യമായത് കേരളത്തിലെ

മുഖ്യമന്ത്രിയുള്ളതുകൊണ്ടാണ്. ചിരിക്കാൻ തോന്നുന്നുണ്ടോ? ആ അവസരംപോലും ഈ ഗവൺമെന്റുണ്ടായതുകൊണ്ടാണ് ലഭ്യമായതെന്ന് നിങ്ങൾ ഓർക്കണം. ഉത്തർപ്രദേശിലോ വേറെ ഏതെങ്കിലും സംസ്ഥാനത്തിലോ ഈ ജനവിഭാഗത്തിന്റെ സ്ഥിതി എന്താണെന്നു മനസ്സിലാക്കുവാൻ ലീഗിലെ പ്രിയപ്പെട്ടവരെ നിങ്ങൾക്ക് സാധിച്ചിട്ടുണ്ടോ? കേരളത്തിലും മറ്റ് പല സ്ഥലങ്ങളിലും പഞ്ചായത്തുശൃംഖലയുള്ള മേഖലകളിൽ ഓരോരുത്തർക്കും ഓരോ താത്പര്യം കാണാം. അതല്ല, പഞ്ചായത്തിന്റെ ഭരണം. പഞ്ചായത്തിൽ ഭരണപക്ഷവും പ്രതിപക്ഷവുമില്ല, അതറിയില്ലേ? നിങ്ങൾ പഞ്ചായത്ത് രാജ് ആക്ട് നോക്കൂ. ഭരണസമിതി മാത്രമേയുള്ളൂ. നിങ്ങൾ ആ നിയമം വായിച്ചു നോക്കൂ. ഇത് ചിരിക്കാനുള്ളതല്ല. ഞാൻ തമാശ പറഞ്ഞതല്ല. അതുകൊണ്ട് ശ്രീ. പി. കെ. ബഷീറടക്കമുള്ളവർ ബഹുവും ഒച്ചപ്പാടുമുണ്ടാക്കുന്നത് നല്ലതാണ്. പക്ഷെ മറ്റ് സംസ്ഥാനങ്ങളിലേയ്ക്ക് യാത്ര ചെയ്യുമ്പോൾ നിങ്ങളുടെ ചിന്തയിൽ വരുന്നത് എന്താണ്? ഇപ്പോൾ കേരളത്തിലെ ഒരു ഗവൺമെന്റ് എവിടെ പ്രതികരിക്കണം, ബഹുമാനപ്പെട്ട ഗവർണ്ണറെ എങ്ങനെ സ്വീകരിക്കണം, ഗവൺമെന്റിന്റെ അഭിപ്രായം പൂർണ്ണമായും ബഹുമാനപ്പെട്ട ഗവർണ്ണറെക്കൊണ്ട് വായിപ്പിച്ചല്ലോ? നിങ്ങൾ

എന്താണ് ചിന്തിച്ചത്? ഗവൺമെന്റിനെ പ്രതിസന്ധിയിലാക്കാനുള്ള തന്ത്രം പാളിപ്പോയെന്ന വിഷമമാണ് നിങ്ങൾക്കുള്ളത്. അതാണ് നിങ്ങളുടെ പ്രസംഗങ്ങളിൽ പ്രതിഫലിക്കുന്നതെന്ന കാര്യത്തിൽ ഞങ്ങൾക്കൊരു സംശയവുമില്ല. അതുകൊണ്ട് നിങ്ങളെ ഇങ്ങനെ സംരക്ഷിക്കുവാനുള്ള ബാധ്യത ബഹുമാന്യനായ പിണറായി വിജയൻ ഭരണം നടത്തുന്ന ഇടതുപക്ഷ ഗവൺമെന്റിനുണ്ടെന്ന് നിങ്ങളെ ബാധ്യപ്പെടുത്താൻ ഈ അവസരം ഞാൻ വിനിയോഗിക്കുകയാണ്. ഞാൻ അതിലേക്ക് ഒരുപാട് കടക്കുവാൻ ആഗ്രഹിക്കുന്നില്ല. ഇന്നലെ ഒന്നരണ്ട് കാര്യങ്ങൾ ഉയർന്നുവന്നു. തൊഴിലാളികളുടെ മേഖലയിൽ 14 മണിക്കൂർ വരെ ജോലി ചെയ്യിക്കാം. ഐ.എൻ.ടി.യു.സി. അടക്കം മറ്റെല്ലാ യൂണിയനുകളുമുണ്ടാകും. തൊഴിലാളികളുടെ ജോലിഭാരവും സമയവുമൊക്കെ നിശ്ചയിച്ചുകൊണ്ടുള്ള പുതിയ ബിൽ കേന്ദ്രം പാസ്സാക്കി. തൊഴിലിടങ്ങളിലെ സുരക്ഷ, ആരോഗ്യം, സാഹചര്യം എന്നിവ സംബന്ധിച്ചാണ്. OSH കോഡ് എന്നാണ് ബില്ലിന്റെ പേര്. 8 മണിക്കൂർ എന്നുള്ളത് മാറി 14 മണിക്കൂർ ജോലി ചെയ്യുവാനുള്ള അവസരം നൽകുന്ന ഒരു പ്രത്യേക ബില്ലാണ് ഇപ്പോൾ കേന്ദ്രം പാസ്സാക്കിയിട്ടുള്ളത്. രാജ്യത്തിന് സ്വാതന്ത്ര്യം ലഭ്യമായപ്പോൾ നമുക്ക് ലഭിച്ച

അവകാശങ്ങളും നിയമങ്ങളുമെല്ലാം ഓരോന്നോരോന്നായി ലംഘിക്കപ്പെടുന്ന രീതിയിലേയ്ക്കാണ് കേന്ദ്ര സർക്കാർ മുന്നോട്ടുപോകുന്നത്. പക്ഷേ, ഇന്നലെയും ബഹുമാന്യനായ തിരുവഞ്ചൂർ രാധാകൃഷ്ണൻ ഇവിടെ പ്രസംഗിക്കുന്നത് കേട്ടു. പ്രഗത്ഭനും ഒരുപാട് പാർലമെന്റ് അനുഭവമുള്ള ആളാണ്. പക്ഷേ, ശ്രീ. എം. എം. മണിയെ വിടാതെ പിടിച്ചിരിക്കുകയാണ്. മഴ പെയ്യാൽ സാധാരണഗതിയിൽ ഡാമുകളിൽ വെള്ളം നിറയും. എന്നോ നടന്നുപോയ കാര്യങ്ങളിലേയ്ക്ക് വീണ്ടുംവീണ്ടും ശ്രീ. തിരുവഞ്ചൂർ രാധാകൃഷ്ണനെപ്പോലുള്ള ആളുകൾ വരികയാണ്. ഒപ്പം ദേവികളുത്ത് ഉദ്യോഗസ്ഥർ വരുന്നു, പോകുന്നു. അവിടെ പെർമെനന്റായി ഇരിക്കാൻ ഉത്തരവ് വാങ്ങിച്ചുവരുന്നവരല്ലല്ലോ. അപ്പോൾ അവിടെ സബ് കളക്ടർമാർ മാറി മാറി വരിക, പോകുക എന്നുള്ളത് ഒരു യഥാർത്ഥ്യമാണ്.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, ശ്രീ. എം. എം. മണി 46 ദിവസം ജയിലിൽ കിടന്നത് എന്തിനുവേണ്ടിയാണെന്ന് അങ്ങേയ്ക്ക് അറിയാമോ?

ശ്രീ. എസ്. രാജേന്ദ്രൻ: സർ, അറിയാം. ശ്രീ. എം. എം. മണിയെ ഒരു

കാരണവുമില്ലാതെ ജയിലിൽ കിടത്തുക എന്നുള്ളത് മാത്രമായിരുന്നു ഇവരുടെ അജണ്ട. മാത്രമല്ല, 308 പ്രകാരം ഇടുക്കി ജില്ലയിലെ താമസം പാടില്ലെന്ന് പറഞ്ഞ് വേറെ ജില്ലയിലേക്ക് നാടുകടത്തിയവരാണ്. ശ്രീ. തിരുവഞ്ചൂർ രാധാകൃഷ്ണൻ കേരളത്തിലെ ഒരു വകുപ്പിന്റെ മന്ത്രിയായിരുന്ന സമയത്ത് ഇടുക്കി ജില്ലയിൽ നടന്ന ചില കാര്യങ്ങളൊക്കെ വളരെ വ്യക്തമായി ഞങ്ങൾക്ക് അറിയാം. നാളത്തേക്ക് എപ്പോഴെങ്കിലും ശ്രീ. തിരുവഞ്ചൂർ രാധാകൃഷ്ണൻ വന്നാൽ ശ്രീ. പി. ടി. തോമസിന് അദ്ദേഹത്തിനോട് പറഞ്ഞുകൊടുക്കാം, ചില കാര്യങ്ങളിൽ ബഹുമാനപൂർവ്വം നടപടിക്രമങ്ങളോടൊപ്പം പോകുന്നതുകൊണ്ടാണ് ഞങ്ങൾ അതിനെക്കുറിച്ച് മിണ്ടാത്തത്. അപ്പോൾ വിട്ടുപോകുന്ന കാര്യങ്ങൾ വസ്തുതയോടുകൂടി പൊരുത്തപ്പെടുകയും അതിന്റെ അടിസ്ഥാനത്തിൽ നിലപാട്....., ഞാൻ ദീർഘമായി പറയാൻ ആഗ്രഹിക്കുന്നില്ല. ഇവിടെ ഒരു കാര്യം കൂടി പറഞ്ഞു, ഈ ഗവൺമെന്റ് പൈസ ചെലവ് ചെയ്യുന്നില്ല എന്ന്. പ്രളയത്തിൽ സ്വത്ത് നഷ്ടപ്പെട്ട എന്റെ മണ്ഡലത്തിലെ ആളുകൾക്ക് ബഹുമാനപ്പെട്ട മുഖ്യമന്ത്രിയുടെ വകുപ്പിൽ നിന്ന് ലഭ്യമായ തുകയെത്രയാണെന്നറിയാമോ? 25,24,46,250/- രൂപയാണ്. ഏതാണ്ട് 26 കോടി രൂപയാണ് പ്രളയദുരിതാശ്വാസമായി എന്റെ

മണ്ഡലത്തിലെ ആളുകൾക്ക് ഗവൺമെന്റിന്റെ ധനസഹായമായി ലഭ്യമായത്.

ശ്രീ. എം. വിൻസെന്റ്: സർ, അവർക്കുണ്ടായ നഷ്ടം എത്രയാണ്?

ശ്രീ. എസ്. രാജേന്ദ്രൻ: സർ, നഷ്ടമെന്ന് പറഞ്ഞാൽ ജീവിതകാലം

മുഴുവൻ നഷ്ടമാണ്. സ്വാതന്ത്ര്യാനന്തര ഇന്ത്യയിൽ അറുപതുവർഷക്കാലം

മുഴുവൻ നഷ്ടമാണ്. അതാണ് ഭാരതിയാർ പാടിയത്. ഞാൻ അടുത്ത

കവിതയിലേയ്ക്ക് കടന്നില്ല, സമയമില്ല. ഇന്ത്യയിൽ നിങ്ങൾ ഭരണം

നടത്തിയപ്പോൾ മുഴുവൻ നഷ്ടക്കണക്കാണെന്നാണ് ഇവിടെ

എഴുതിവെച്ചിരിക്കുന്നത്. ഞാൻ അത് പറയാൻ പോയില്ല. എന്റെ മണ്ഡലത്തിൽ

മാത്രം കിട്ടിയ തുകയാണ് ഞാൻ ഈ പറഞ്ഞത്. 25,24,46,250/- രൂപ

എന്നത് തഹസീൽദാർ തന്ന കൃത്യമായ കണക്കാണ്. നിങ്ങൾ നിങ്ങളുടെ

മണ്ഡലത്തിൽ നോക്കണം. ഇത് ബഹുമാനപ്പെട്ട മുഖ്യമന്ത്രിയുടെ ദുരിതാശ്വാസ

നിധിയിൽ നിന്നും പ്രളയത്തിൽപ്പെട്ട ആളുകൾക്ക് സർക്കാർ അനുവദിച്ച

തുകയാണ്. ഇവിടെയെല്ലാവരും പറഞ്ഞു. നിങ്ങൾക്ക് എത്ര കാശ്

കിഫ്ബിയിൽ കിട്ടി, പി.ഡബ്ല്യു.ഡി. എത്ര കൊടുത്തു, ആരോഗ്യ വകുപ്പ് എത്ര

കൊടുത്തു, ശ്രീ. എ. കെ. ബാലന്റെ വകുപ്പിൽ നിന്ന് എത്ര കിട്ടി, കൃഷി ഭവനിൽ

എത്ര കിട്ടി. കണക്ക് കൂട്ടിനോക്കൂ. നിങ്ങളുടെ ജീവിതകാലത്തിൽ ഓർക്കാൻ,

എണ്ണിയാലും എണ്ണിയാലും തീരാത്ത കാശാണ് കിട്ടിയത്. അതുകൊണ്ട് ഈ ഗവൺമെന്റിനെ നന്ദിപൂർവ്വം നിങ്ങൾ സ്മരണിക്കണമെന്ന് മാത്രം ഈയവസരത്തിൽ അറിയിച്ചുകൊണ്ട് എന്റെ വാക്കുകൾ ചുരുക്കുകയാണ്. ഞാൻ ബഹുമാനപ്പെട്ട എസ്. ശർമ്മ അവതരിപ്പിച്ച പ്രമേയത്തിനെ അനുകൂലിക്കുന്നു. എന്റെ വാക്കുകൾ ചുരുക്കുന്നു

ശ്രീ. പി. ടി. തോമസ്: സർ, ഞാൻ ഈ നയപ്രഖ്യാപന പ്രസംഗത്തെ എതിർക്കുകയാണ്. സാമ്പത്തിക പ്രതിസന്ധി പരിഹരിക്കാൻ നയപ്രഖ്യാപനത്തിൽ ഒന്നും തന്നെയില്ല. റവന്യൂ കമ്മി 9654 കോടി രൂപയിൽ നിന്നും 16183 കോടി രൂപയായി ഉയർന്നു. ധനകമ്മി 17818 കോടി രൂപയിൽ നിന്നും 23686.84 കോടി രൂപയായി ഉയർന്നു. പൊതുകടം 109730 കോടി രൂപയിൽ നിന്നും 169155 കോടി രൂപയായി വർദ്ധിച്ചു. മൂന്നര വർഷംകൊണ്ട് 59424 കോടി രൂപയാണ് പൊതുകടം വർദ്ധിച്ചത്. സി. ആന്റ് എ.ജി.യുടെ ഫിനാൻസ് അക്കൗണ്ട് 2017-18 അനുസരിച്ച് റവന്യൂ കമ്മിയിൽ 8892 കോടി രൂപയും ധനകമ്മിയിൽ 9378 കോടി രൂപയും തെറ്റായി കാണിച്ചിരിക്കുകയാണെന്ന് ചൂണ്ടിക്കാണിച്ചിരുന്നു. അത് പരിഹരിക്കാൻ യാതൊരു നടപടിയുമെടുത്തിട്ടില്ല. സംസ്ഥാനത്തിന്റെ റവന്യൂ വരുമാനത്തിൽ

മുഖ്യപങ്ക് വഹിക്കുന്ന തനത് നികുതി വരുമാനം 2013-14-ൽ വരുമാനത്തിന്റെ 65 ശതമാനമായിരുന്നെങ്കിൽ 2017-18-ൽ 56 ശതമാനമായി കുറഞ്ഞു. നിരന്തരമായുണ്ടാകുന്ന ട്രഷറി നിയന്ത്രണം വികസനപ്രവർത്തനങ്ങളെയും ക്ഷേമപ്രവർത്തനങ്ങളെയും പ്രാദേശിക സർക്കാരുകളുടെ പ്രവർത്തനങ്ങളെയും ഗുരുതരമായി ബാധിച്ചിരിക്കുകയാണ്. നേരത്തെ ശമ്പളവും പെൻഷനും കൊടുക്കുന്ന സമയത്ത് മാത്രമുണ്ടായിരുന്ന നിയന്ത്രണം ഇപ്പോൾ മാസത്തിന്റെ ആദ്യപകുതിയിൽ തന്നെ തുടങ്ങി മാസാവസാനം വരെ തുടരുകയാണ്. 01.04.2019 മുതൽ 30.09.2019 വരെ ആറുമാസത്തിനുള്ളിൽ വെയ്സ് ആന്റ് മീൻസ് അനുവദിക്കാതെ ബില്ലുകൾ 1050 എണ്ണവും തുക 1133.46 കോടി രൂപയുമാണ്. റവന്യൂ റിക്കവറി, തിരിച്ചടയ്ക്കേണ്ട തുക 7548 കോടി രൂപയാണ്. അങ്ങനെയുള്ള ഒരു നയപ്രഖ്യാപനത്തെ അംഗീകരിക്കാൻ കഴിയില്ല. ഹൈക്കോടതിയിൽ അഡ്വക്കേറ്റ് ജനറലും അഡീഷണൽ അഡ്വക്കേറ്റ് ജനറലും ഡി.ജി.പി.-യും നൂറോളം പ്ലീഡറുമാരുള്ളപ്പോഴാണ് സി.പി.ഐ.(എം) കാർ ക്രൂരമായി വെട്ടിക്കൊന്ന ഷുഹൈബിന്റെയും പെരിയയിലെ കൊച്ചുനജനാരായ കൃപേഷിന്റെയും ശരത്ലാലിന്റെയും മാതാപിതാക്കൾ സി.ബി.ഐ. അന്വേഷണം ആവശ്യപ്പെട്ട് കോടതിയിൽ

പോയത്. ഈ വക്കീലന്മാരെ പുറത്തു നിർത്തിക്കൊണ്ടാണ് വില കൂടിയ വക്കീലന്മാരെ കൊണ്ടുവന്ന്, അതിനുവേണ്ടി ഒരു കോടി മുപ്പത്തൊന്ന് ലക്ഷം രൂപ ചെലവഴിച്ചത്. ട്രാൻസ്ഗ്രിഡ് എന്നൊരു പദ്ധതി കെ.എസ്.ഇ.ബി.എൽ. അവതരിപ്പിക്കപ്പെട്ടിട്ടുണ്ട്. അതിനെപ്പറ്റി സമഗ്രമായ ഒരു അന്വേഷണം നടത്തിയാൽ ചുരുങ്ങിയത് 1000 കോടി രൂപയിലധികമുള്ള ക്രമക്കേടുകൾ കാണാൻ കഴിയുമെന്ന കാര്യത്തിൽ സംശയമില്ല. അതുകൊണ്ടുതന്നെ ഈ ഗവൺമെന്റ് അഴിമതിയിൽ മുങ്ങിക്കുളിച്ചിനിൽക്കുന്ന ഒരു ഗവൺമെന്റാണെന്ന് പറയാൻ ഞാൻ ആഗ്രഹിക്കുകയാണ്. ബഹുമാനപ്പെട്ട മുഖ്യമന്ത്രി, അങ്ങ് ഇന്നലെ ഈ സഭയിൽ പറഞ്ഞത്, നാട്ടിൽ എസ്.ഡി.പി.ഐ. എന്നൊരു വിഭാഗമുണ്ടെന്നറിയില്ലേ; തീവ്രവാദപരമായി ചിന്തിക്കുന്ന ഒരു വിഭാഗമുണ്ടെന്നറിയില്ലേ; എസ്.ഡി.പി.ഐ. എന്നുപറയുമ്പോൾ പ്രതിപക്ഷം എന്തിന് ബഹളം വയ്ക്കുന്നു എന്നൊക്കെ. ഈ നിയമസഭാ പ്രസംഗത്തിന്റെ പ്രത്യാഘാതം എന്താണെന്ന് അങ്ങ് വിലയിരുത്തിയിട്ടുണ്ടോ? എല്ലാ കാര്യങ്ങളും വിലയിരുത്താറുള്ള സി.പി.ഐ.(എം) നേതൃത്വം ഇതിന്റെ പ്രത്യാഘാതം വിലയിരുത്തി യിട്ടുണ്ടോ? അങ്ങ് നടത്തിയ പ്രസ്താവന നരേന്ദ്ര മോദി-അമിത് ഷാ കൂട്ടുകെട്ടിന് മുതൽക്കൂട്ടാകുകയല്ലേ ചെയ്തിരിക്കുന്നത്. അങ്ങ്

നിയമസഭയിൽ ആധികാരികമായി നൽകിയ മറുപടി രാജ്യത്തെമ്പാടും ശ്രീ. നരേന്ദ്ര മോദി പ്രസംഗിക്കാൻ ഒരു ആയുധമാക്കിയില്ലേ? പൗരത്വ ഭേദഗതിക്കെതിരെ രാജ്യത്ത് നടന്ന സമരങ്ങൾ വിശേഷിച്ചും കേരളത്തിൽ നടക്കുന്ന വൻപ്രതിഷേധം എസ്.ഡി.പി.ഐ. യുടേതാണോ? അങ്ങ് പറയണം. സമരക്കാർ എസ്.ഡി.പി.ഐ. കാരാണെന്ന് അങ്ങ് പറയുന്നു. എതിരാളികൾക്ക് പറയാനും യഥാർത്ഥ സമരക്കാരെ അടിക്കാനും ഒരു വടി അങ്ങ് കൊടുക്കാൻ പാടില്ലായിരുന്നു. കേരളത്തിലെ ആയിരക്കണക്കിന് മതേതരത്വവാദികളും ജമാ-അത്ത് കമ്മിറ്റികളും മഹല്ലുകളും ഈ രാജ്യത്ത് ജീവിക്കാൻവേണ്ടി നടത്തുന്ന സമരങ്ങളെ എസ്.ഡി.പി.ഐ. സമരമായി നിങ്ങൾ ചുരുക്കി നിസ്സാരവൽക്കരിച്ചില്ലേ. ഇത് ഏതെങ്കിലും തരത്തിൽ ദേശീയവ്യാപകമായി നടന്നുവരുന്ന പൗരത്വ ഭേദഗതി നിയമത്തിനെതിരെ നടക്കുന്ന സമരത്തെ ശക്തിപ്പെടുത്തുമോ അതോ ദുർബലപ്പെടുത്തുമോ എന്ന് ബഹുമാനപ്പെട്ട മുഖ്യമന്ത്രി പറയണം. എസ്.ഡി.പി.ഐ.ക്കാർ മഹാരാജാസ് കേളേജിൽ വച്ച് അഭിമന്യുവിനെ കുത്തിമലർത്തിയ അന്നല്ലേ വെമ്പായം പഞ്ചായത്തിൽ എസ്.ഡി.പി.ഐ.യുമായി സംഖ്യമുണ്ടാക്കി പഞ്ചായത്ത് ഭരണം പിടിച്ചെടുത്തത്. അതേപോലെ കൂട്ടിലങ്ങാടിയിലും മുക്കത്തും പറപ്പൂരിലും

നിങ്ങൾ ഒന്നിച്ച് ഇപ്പോഴും കെട്ടിപ്പിടിച്ചിരിക്കുകയല്ലേ; എന്നിട്ട് എസ്.ഡി.പി.ഐ.യെ സംബന്ധിച്ച് ഞങ്ങളോട് വിരൽ ചൂണ്ടി പറയാൻ അങ്ങേയ്ക്ക് എങ്ങനെ തോന്നിയെന്ന് ഞാൻ ചോദിക്കുകയാണ്.

'ഒരു കണ്ണീർകണം ഞാൻ

മറ്റുള്ളവർക്കായി പൊഴിക്കവേ

ഉദിക്കയാണെൻ ആത്മാവി-

ലായിരം സൗരമണ്ഡലം'

എന്ന് പാടിയ കവിയെ നിങ്ങൾ ഓർമ്മിക്കണം. ഇന്ത്യയിൽ പീഡനമനുഭവിക്കുന്ന മതേതരത്വവാദികൾക്കും മുസ്ലീം സഹോദരന്മാർക്കുംവേണ്ടി ഒരു കണ്ണീർകണം നാം കരുതിവയ്ക്കേണ്ട ഇക്കാലത്ത് സമരക്കാരെല്ലാം എസ്.ഡി.പി.ഐ.ക്കാരാണെന്ന് പറഞ്ഞു ഹിന്ദുത്വതീവ്രവാദികളുടെ എരിതീയിൽ എണ്ണയൊഴിക്കാൻ ബഹുമാനപ്പെട്ട മുഖ്യമന്ത്രി ശ്രമിക്കാൻ പാടില്ലായിരുന്നു. ഇതേദിവസം ഡൽഹിയിൽ ഷാഹിൻ ബാഗ് സമരം രാജ്യത്തിന്റെ ഐക്യം തകർക്കാനുള്ള ഗുഡായോചനയാണെന്ന് പ്രധാനമന്ത്രി ശ്രീ. നരേന്ദ്ര മോദി പറഞ്ഞിരുന്നു. എസ്.ഡി.പി.ഐ.ക്കാരാണ് സമരക്കാരെന്ന് കേരളത്തിലെ ബഹുമാനപ്പെട്ട മുഖ്യമന്ത്രി പറഞ്ഞു

സുദിനമായിരുന്നു അത്. ദേശീയ മാധ്യമങ്ങളിൽ ബഹുമാനപ്പെട്ട മുഖ്യമന്ത്രിയുടെ ഈ പ്രസ്താവന ആഘോഷിക്കുകയായിരുന്നു. ഇന്ന് രാജ്യസഭയിൽ ഒരു എം.പി. പറഞ്ഞത്, Radical elements have penetrated in Anti CIA protest. What UP CM said; Pinarayi Vijayan is the only substantiating that.. എന്നാണ്. ഈ പ്രസ്താവനയുടെ ഗൗരവം ശ്രീ. പിണറായി വിജയൻ എന്ന് പറയുന്ന മുഖ്യമന്ത്രി മനസ്സിലാക്കുന്നില്ലെങ്കിലും സി.പി.ഐ (എം) എന്ന പാർട്ടി ചർച്ച ചെയ്യുമെന്ന് ഞാൻ വിചാരിക്കുകയാണ്.

കോൺഗ്രസ് നേതാക്കൾ ബി.ജെ.പി.യിലേക്ക് പോകാനൊരുങ്ങുന്നു എന്ന് പറഞ്ഞ് വ്യാപകമായി പ്രചരണം നടത്തുകയായിരുന്നില്ലേ. വിശ്വപൗരനായ ശ്രീ. ശശി തരൂർ ഇപ്പോൾ പോകുമെന്ന് പറഞ്ഞില്ലേ? ഇന്ന് ഇന്ത്യയിൽ ഇത്തരം സമരങ്ങൾക്ക് നേതൃത്വം കൊടുക്കുന്നതിൽ മുന്നണി പടയാളിയാണ് ബഹുമാന്യനായ ശശി തരൂരെന്ന് ബഹുമാനപ്പെട്ട മുഖ്യമന്ത്രിക്കെങ്കിലും അറിയില്ലേ? ഹിന്ദുത്വവിരുദ്ധ സമരങ്ങളുടെ നേതൃത്വം നൽകുന്ന ആളായി അദ്ദേഹം മാറിയില്ലേ? ആരാണ് ബി.ജെ.പി.യിലേക്ക് പോയിട്ടുള്ളത്? അങ്ങയുടെ സഹപ്രവർത്തകനായിരുന്നില്ലേ പഴയ പത്മനാഭൻ; അൽഫോൺസ് കണ്ണന്താനം നിങ്ങളുടെ എം.എൽ.എ. ആയിരുന്നില്ലേ; പി.

സി. തോമസ് നിങ്ങളുടെ എം.പി. ആയിരുന്നില്ലേ; വിശ്വനാഥമേനോനെ നിങ്ങൾ മറന്നുപോയോ? ആരാണ് പോയത്; ഒരു കോൺഗ്രസ്സുകാരന്റെ പേര് നിങ്ങൾ പറയൂ. എന്നിട്ടും നിങ്ങൾ നാടുമുഴുവൻ ഇക്കാര്യം പറഞ്ഞുകൊണ്ടിരിക്കുകയാണ്. ഈ നിലപാട് അപകടകരമായ സാഹചര്യമാണെന്നാണ് ബഹുമാനപ്പെട്ട മുഖ്യമന്ത്രിയോട് എനിക്ക് പറയാനുള്ളത്. E.M. Forster, 'A Passage to India' എന്ന കൃതിയിൽ പറഞ്ഞത്, ഇന്ത്യ- ഒരു നൂറ് ഇന്ത്യകൾ, പുറത്ത് വ്യത്യസ്തതയുടെ ചന്ദ്രൻ കീഴിൽ മന്ത്രിച്ചു. എന്നാൽ അപ്പോൾ ഇന്ത്യ ഒന്നാണെന്നും അവരുടെ സ്വന്തമാണെന്നും തോന്നി. അവിടത്തെ വിടവാങ്ങൽ വിലാപങ്ങൾ കേട്ടപ്പോൾ അവർ അവരുടെ പൊയ്പോയ മഹത്വങ്ങൾ തിരികെ നേടിയതുപോലെ തോന്നി. ഇങ്ങനെയുള്ള മതേതരത്വ ഇന്ത്യയുടെ ഹൃദയം പിളർന്നുകൊണ്ടുള്ള കേന്ദ്ര പൗരത്വ നിയമ ഭേദഗതി നടക്കുന്ന ഘട്ടത്തിൽ നാം ആലോചിക്കേണ്ടത് മഹാത്മാ ഗാന്ധിയെ പറ്റിയാണ്.

1908-ൽ ഹിന്ദു സ്വരാജ് എഴുതുന്ന ഘട്ടത്തിൽ ഗാന്ധിജി പറഞ്ഞുവെച്ചത് പ്രവാചക തുല്യമായിരുന്നു. ഇന്ത്യ ഹിന്ദുക്കളുടെ മാത്രം രാജ്യമാണെന്ന് ധരിക്കുന്നവർ സ്വപ്നലോകത്താണ്. ബഹുസ്വരത, അഹിംസ, പരക്ലേശ

വിധേയത്വം, കരുണ എന്നിവയാണ് ഇന്ത്യ എന്ന വാക്കിന്റെ ഉൾബലം. പല മതക്കാരും വന്ന് ലയിക്കുന്ന ഇടമാണ് ഭാരതം. ഒരു രാജ്യത്തിന്റെ മുഴുവൻ ആളുകളും ഒരേ മതക്കാരായാലും രാഷ്ട്രത്തിന് മതം ഉണ്ടാകാൻ പാടില്ലെന്ന് പറഞ്ഞ ഗാന്ധിജിയുടെ നാടാണ് ഇന്ത്യ. 1931-ൽ ഗാന്ധിജി പറഞ്ഞുവെച്ചത്, വേണ്ടി വന്നാൽ പാപം ചെയ്യാനുള്ള സ്വാതന്ത്ര്യംപോലും ഉള്ളതായിരിക്കണം നമ്മുടെ ഭരണഘടന. ദേശീയ ചൈതന്യം ഉള്ളിൽ സൂക്ഷിക്കുന്നവർ അന്യമതത്തിൽ ഇടപെടാൻ പാടില്ലെന്ന് ഗാന്ധിജി പറഞ്ഞു. സ്വന്തം രാജ്യം തെറ്റു ചെയ്യുമ്പോൾ ചൂണ്ടിക്കാണിക്കുന്നവനാണ് രാജ്യസ്നേഹി. 1947 ആഗസ്റ്റ് 14-ന് സംഘപരിവാറിന്റെ ജിഹ്വ ആയ ഓർഗനൈസർ പറഞ്ഞത്, ദേശീയ പതാക Injurious to health എന്നാണ്. ഗാന്ധി ഇന്ത്യയെ എന്താക്കി; മാന്തി പുണ്ണാക്കി എന്ന് കമ്മ്യൂണിസ്റ്റുകാരും ആ കാലഘട്ടത്തിൽ വിളിച്ചു. അതിന്റെ ഇടർച്ചയാണ് ശ്രീ. അനന്തകുമാർ ഹെഗ്ഡെ ഇന്നലെ പറഞ്ഞിട്ടുള്ള ഗാന്ധിജിക്ക് എതിരായ പരാമർശം. യഥാർത്ഥത്തിൽ ഹിന്ദു തീവ്രവാദികളും കമ്മ്യൂണിസ്റ്റുകളും തമ്മിൽ ശങ്കരാടിയുടെ ഭാഷയിൽ പറഞ്ഞാൽ, വിഘടനവാദികളെയും പ്രതിക്രിയാവാദികളെയും കണ്ടെത്തി അവരുടെ അന്തർധാര മുറിക്കാൻ കഴിഞ്ഞാലേ രക്ഷപ്പെട്ടു. യഥാർത്ഥത്തിൽ അത്

മുറിക്കേണ്ടതല്ലേ. അങ്ങ് ശ്രീ. എൽ. കെ. അദ്വാനിയുടെ ' മൈ കൺട്രി മൈ ലൈഫ് ' എന്ന പുസ്തകം വായിച്ചിട്ടുണ്ടോ; ബഹുമാനപ്പെട്ട മുഖ്യമന്ത്രിയോട് ഞാൻ ചോദിക്കുന്നു. അദ്ദേഹം വായിച്ചിട്ടുണ്ടോയെന്ന് എനിക്കറിയില്ല. പക്ഷേ, ഒന്നുണ്ട്, പ്രസ്തുത പുസ്തകത്തിന്റെ 443-മത്തെ പേജിന്റെ ഹെഡ്ലിംഗ് കമ്മ്യൂണിസ്റ്റ് ഹിപ്പോക്രസി എന്നാണ്. “ I was happy that semi institutionalised framework for three-way co-ordination between National Front, BJP and Left parties came into being soon. Every Tuesday, leaders of the three constituents used to meet for dinner at the Prime Minister's official residence to discuss important issues before the government” . അതുമാത്രമല്ല, “ On several occasions, the BJP and Left parties adopted floor co-ordination when Congress governments were in office. Their MPs would tell us: We should try to isolate the Congress on this matter.” ഈ കോൺഗ്രസ്സിനെ ഐസൊലേറ്റ് ചെയ്യുന്നതാണ് നിങ്ങളുടെ മുഖ്യ അജണ്ട. അതുമാറ്റാൻ നിങ്ങൾ തയ്യാറുണ്ടോ? ആരാണ് നിങ്ങളുടെ ഒന്നാം നമ്പർ ശത്രു; കോൺഗ്രസ് ഒന്നാം നമ്പർ ശത്രുവെങ്കിൽ എങ്ങനെ കൂട്ടുകൂടാൻ കഴിയും; യോജിച്ച സമരം ചെയ്യാൻ എങ്ങനെ കഴിയും;

കോൺഗ്രസ്സിനെ തോൽപ്പിക്കാൻ ഏത് ചെങ്കുത്താനമായും കൂട്ടുകൂട്ടുമെന്ന നിങ്ങളുടെ പഴയ സിന്താനം മാറ്റിയിട്ടുണ്ടോ? ഗാന്ധി വധത്തെ തുടർന്ന് പകൽ പുറത്തിറങ്ങാൻ കഴിയാതിരുന്ന ആർ.എസ്.എസ്., സംഘപരിവാർ ശക്തികളെ കെട്ടിപ്പിടിച്ച് കൂട്ടുകൂടി ചൊവ്വാഴ്ചകളിൽ അത്താഴവിരുന്നാണ് നിങ്ങൾ ചാർത്തിക്കൊടുത്ത അന്തസ്സിന്റെ ഭീകരരൂപമാണ് ഇന്ന് ബി.ജെ.പി. വിശ്വരൂപമായി ഇന്ത്യയിൽ കാണിക്കുന്നത്. 1977-ലെ തെരഞ്ഞെടുപ്പിൽ കൂത്തുപറമ്പിൽ അബ്ദുൾ ഖാദറിനോട് മത്സരിച്ചത് അങ്ങ് മറന്നിട്ടില്ലല്ലോ? അന്നും സംഘപരിവാറിന് അവിടെ സ്ഥാനാർത്ഥി ഉണ്ടായിരുന്നില്ല. പണ്ട് നിങ്ങൾ മുസ്ലീം ലീഗിനെ കളിയാക്കിയിരുന്നു.

മി. സ്പീക്കർ: യെസ്...ശ്രീ. പി. ടി. തോമസ്..

ശ്രീ. പി. ടി. തോമസ്: സർ, അവസാനിപ്പിക്കുകയാണ്. എല്ലാവർക്കും നാലഞ്ച് മിനിറ്റ് കൊടുത്തു.

മി. സ്പീക്കർ: ആർക്കും കൊടുത്തിട്ടില്ല. കൊടുക്കുന്ന പ്രശ്നമില്ല.

അനധികൃതമായി സമയം എടുത്തിട്ടുണ്ടാകും.

ശ്രീ. പി. ടി. തോമസ്: സർ, ശ്രീമതി സോണിയാ ഗാന്ധി ശ്രീ.

സീതാരാം യെച്ചൂരിയെ പാർലമെന്റിൽ കൊണ്ടുവരാമെന്ന് പറഞ്ഞു.

കേരളത്തിലെ സി.പി.ഐ(എം) നേതൃത്വത്തിന്റെ ഭീഷണി പോളിറ്റ് ബ്യൂറോയിൽ മുഴങ്ങിയതുകൊണ്ട് നടന്നില്ല. സംഘപരിവാറിനെതിരെ പോരാടാൻ ഒരാൾക്കൂടി എന്നായിരുന്നു ഞങ്ങളുടെ ആഗ്രഹം. നിങ്ങളുടെ ഹിപ്പോക്രസിയുടെ മറ്റൊരു ഉദാഹരണമാണ് ബാബ്റി മസ്ജിദ് പ്രശ്നം.

ഇത് മാതൃഭൂമിയിൽ വന്ന വാർത്തയാണ്. XXXXXXXXXXXX* ഇന്നലെ എന്നെ ശ്രീ. രാജേഷ് വെല്ലുവിളിച്ചല്ലോ. ഇത് നിങ്ങൾ ചോദിക്കണം. ഇന്നലെ ബഹുമാന്യനായ മുല്ലക്കര രത്താകരൻ കനയ്യ കുമാറിനെ ഉദ്ധരിച്ചിരുന്നു. കഴിഞ്ഞ ദിവസം കനയ്യ കുമാർ ശ്രീ. പ്രകാശ് കാരാട്ടിനോട് പറഞ്ഞത്, അങ്കിൾ, ഫാസിസം ഇന്ത്യയിൽ വന്നിട്ടില്ലായെന്നാണ് ഇപ്പോഴും അങ്ങയുടെ അഭിപ്രായം എങ്കിൽ ദയവായി ലണ്ടനിൽ പോയി വിശ്രമിക്കുക എന്നാണ്.

അങ്ങയുടെ മറ്റൊരു കാപട്യം ഭൂപരിഷ്കരണ നിയമത്തിന്റെ കാര്യത്തിലാണ്. പി. എസ്. നടരാജപിള്ള അവതരിപ്പിച്ച ഭൂപരിഷ്കരണ നിയമത്തെ പിന്തുണച്ച് അന്ന് ശ്രീമതി കെ. ആർ. ഗൗരിയമ്മ സഭയിൽ പറഞ്ഞത് ഇന്ത്യക്ക് മാതൃകയാണെന്നാണ്. ആർ. ശങ്കറിന്റെ കാലത്ത് പി.റ്റി. ചാക്കോ കൊണ്ടു വന്ന റൂൾ 1, 1964 ആണ് ഇന്ത്യയിലെ ഭൂപരിഷ്കരണത്തിന്റെ

* ബഹുമാനപ്പെട്ട സഭാധ്യക്ഷന്റെ പരിഗണനയിലാണ്

കൊടി അടയാളം. 1964-ൽ കൊണ്ടുവന്ന നിയമം. അച്ചുതമേനോൻ നടത്തിയ ഇടപെടലും മറ്റുമാണ് ഭൂപരിഷ്കരണത്തിന്റെ ചാലകശക്തി. 1969 ഡിസംബർ 24-ന് അച്ചുതമേനോൻ പുറപ്പെടുവിച്ച പ്രസ്താവന സി.പി.ഐ(എം)കാർ മരണാലും സി.പി.ഐ.കാർ മരക്കരത്ത്. സി.പി.ഐ(എം) നടത്തുന്ന സമരം സർക്കാരിനെതിരെ മാത്രമല്ല, നീതിപൂർവ്വവും നിഷ്പക്ഷവുമായി ഭൂമി വിതരണം ചെയ്തുകിട്ടാനുള്ള പാവപ്പെട്ടവന് എതിരെയുള്ള സമരമാണ്. കേരളത്തിലെ സി.പി.ഐ(എം)-ന്റെ ഇപ്പോഴത്തെ pin drop silence ഉത്കണ്ഠാജനകമാണ്. പിന്നിലിരിക്കുന്ന സിംഹക്കുട്ടികളും ഗജകേസരികളും മാൻപേടയെപോലെ അടങ്ങിയിരിക്കുവാൻ പാടില്ല. ഈ കാലഘട്ടം കോളറ കാലത്തെ പ്രണയമാകരുത്. കേരളത്തിലെ സി.പി.ഐ(എം) അടിമ, ഉടമ വാഴ്ചയുടെ നാടുവാഴിയായി പിണറായിയോട് "മന്നവേന്ദ്രാ വിളങ്ങുന്നു ചന്ദ്രനെപ്പോലെ നിൻമുഖം" എന്ന് പറയുന്ന നിങ്ങൾ, വൻകിട മൂലധന ശക്തികളുമായി കൈകോർത്തുപോകുന്ന ബഹുമാനപ്പെട്ട മുഖ്യമന്ത്രിയുടെ നയത്തെ തിരുത്തുവാൻ കമ്മ്യൂണിസ്റ്റ് പാർട്ടി ഒരു ഉൾവിളി ഉണ്ടാകുമെന്ന് പ്രതീക്ഷിച്ചുകൊണ്ട് ഈ നയപ്രഖ്യാപനത്തെ ശക്തമായി എതിർക്കുന്നു.

ശ്രീ. എം. സ്വരാജ്: സർ, ബഹുമാന്യനായ മുതിർന്ന അംഗം തന്റെ

പ്രസംഗത്തിനിടയിൽ മഹാനായ ഇ.എം.എസ്.നെ സംബന്ധിച്ച പത്ര വാർത്തയെക്കുറിച്ച് ഇവിടെ പരാമർശിക്കുകയുണ്ടായി. 1987-ൽ മാതൃഭൂമിയിൽ വന്ന വാർത്തയെക്കുറിച്ച് തൊട്ടടുത്ത ദിവസം തന്നെ, ആ അടിസ്ഥാനപരമായ വളച്ചൊടിച്ച് വാർത്ത ലേഖകന്റെ ഭാവനാസൃഷ്ടി ആണെന്നും യഥാർത്ഥത്തിൽ താൻ പറഞ്ഞിട്ടുള്ള കാര്യം വാർത്തയ്ക്ക് കടകവിരുദ്ധമാണെന്നും വിശദമായി ഇ.എം.എസ്. ചിന്ത മാസികയിൽ എഴുതിയിട്ടുള്ളതും ആ തെറ്റായ വാർത്ത സമൂഹം തള്ളിക്കളഞ്ഞതുമാണ്. ഈ സഭയാകെ തെറ്റിദ്ധരിപ്പിക്കുക എന്ന ഉദ്ദേശ്യത്തോടെ പിന്നീട് മാതൃഭൂമി തന്നെ തിരുത്ത് വരുത്തിയിട്ടുള്ള കളവ് മുതിർന്ന ഒരംഗം ഈ സഭയിൽ ഉന്നയിച്ചത് നിർഭാഗ്യകരമാണ്. ആ തെറ്റിദ്ധരിപ്പിക്കുന്ന കളവ് സഭാരേഖയിലുണ്ടാകാൻ പാടില്ല. അത് പരിശോധിച്ച് നീക്കം ചെയ്യണം.

മി. സ്റ്റീക്കർ : പരിശോധിച്ച് ആവശ്യമായ നടപടികൾ സ്വീകരിക്കാം.

ശ്രീ. വി. ജോയി: സർ, ബഹുമാന്യനായ എസ്. ശർമ്മ അവതരിപ്പിച്ച നന്ദിപ്രമേയത്തെ ഞാൻ പിന്തുണയ്ക്കുകയാണ്. ഇന്ത്യയും ലോകവും ശ്രദ്ധിക്കുന്ന ഒരു ഗവൺമെന്റിന്റെ നയപ്രഖ്യാപനത്തെ സംബന്ധിച്ച ചർച്ചയാണ് ഈ സഭയിൽ നടക്കുന്നത്. മകൻ മരിച്ചാലും വേണ്ടില്ല, മരമകളുടെ താലി

അറുക്കണം എന്ന ഏറ്റവും ധിക്കാരപരവും ധാർഷ്ട്യപരവും നീതിരഹിതവും നീചവുമായ നടപടിയാണ് ഇവിടെ പ്രതിപക്ഷം തുടക്കംമുതൽ എടുത്തുവരുന്നത്. ശ്രീ. നരേന്ദ്ര മോദിയും ശ്രീ. അമിത് ഷായും കൊണ്ടുവരുന്ന ജനവിരുദ്ധമായ ധാരാളം നിയമങ്ങൾ, അതിലേറ്റവും പ്രാധാന്യമുള്ള പൗരത്വ ഭേദഗതി ബില്ലുമായി ബന്ധപ്പെട്ട പ്രശ്നങ്ങൾ പ്രതിപക്ഷം ഈ സഭയിൽ ചർച്ച ചെയ്യപ്പെടുന്നില്ല. മറിച്ച് ഗവർണ്ണറെ സംബന്ധിച്ച ചില കാര്യങ്ങൾ മാത്രം ഇവിടെ സൂചിപ്പിച്ചുകൊണ്ട് ഒറ്റതിരിഞ്ഞ് കേരളത്തിന്റെ ബഹുമാന്യനായ മുഖ്യമന്ത്രിയെ ആക്രമിക്കുന്ന സമീപനമാണ് സ്വീകരിക്കുന്നത്. ഇവിടെ ഗവർണ്ണർ നയപ്രഖ്യാപന പ്രസംഗം നടത്തും. നിങ്ങൾക്കോ എനിക്കോ മറ്റാർക്കെങ്കിലുമോ ഈ സഭയിൽ നയപ്രഖ്യാപന പ്രസംഗം നടത്താൻ കഴിയില്ല. ഗവൺമെന്റിന്റെ നയം മന്ത്രിസഭ അംഗീകരിച്ച് കൊടുത്താൽ അത് ഗവർണ്ണർ ഇവിടെ അവതരിപ്പിക്കണം. ചിലപ്പോൾ നിങ്ങൾ നേരത്തെ സൂചിപ്പിച്ചതുപോലെയാകാം. പക്ഷേ, ഇവിടെ എന്താണ് സംഭവിച്ചത്? പത്രമാധ്യമങ്ങളിൽ വന്ന വാർത്തയുടെ അടിസ്ഥാനത്തിൽ ഗവർണ്ണർ പതിനെട്ടാമത്തെ പാഠഗ്രാഹ് വായിക്കുകയില്ലെന്ന് നിങ്ങൾ തീരുമാനിച്ചു. ഇവിടെ കല്ലെടുക്കുകയില്ലെന്ന് നിങ്ങൾ പ്രതീക്ഷിച്ചു. പക്ഷേ, ഗവർണ്ണർ വന്നു,

അത് വായിച്ചു, തുമ്പി കല്ലെടുക്കുകയും ചെയ്തു. അപ്പോഴാണ് നിങ്ങൾ വേവലാതിപൂണ്ടത്. നിങ്ങൾ അന്ന് കാണിച്ചതു മുഴുവൻ വൃഥാവിലായി, അല്ലെങ്കിൽ അതിന് ഫലമില്ലാതായെന്ന് നിങ്ങൾക്കുതന്നെ പിന്നീട് ബോധ്യം വന്നു. അന്നത്തെ വൈകുന്നേരങ്ങളിലെ ചാനൽ ചർച്ചകളിൽ നിറഞ്ഞുനിന്ന നിങ്ങളുടെ മുഖങ്ങൾ പരിശോധിച്ചാൽ അത് മനസ്സിലാകും. അവിടെ വിജയം കൊയ്ത് കേരളത്തിന്റെ ബഹുമാന്യനായ മുഖ്യമന്ത്രിയും അദ്ദേഹത്തിന്റെ നയങ്ങളുമാണെന്ന കാര്യം നിങ്ങൾ മനസ്സിലാക്കേണ്ടതുണ്ട്. പൗരത്വ ഭേദഗതി ബില്ലുമായി ബന്ധപ്പെട്ട് ബഹുമാനപ്പെട്ട മുഖ്യമന്ത്രി ഒരക്ഷരം മിണ്ടിയില്ലെന്ന് ഇവിടെ നിരവധി പ്രതിപക്ഷാംഗങ്ങൾ പറയുന്നത് കേട്ടു. പിന്നെ നിങ്ങളാണോ മിണ്ടിയത്? ഈ പ്രശ്നങ്ങളുടെയെല്ലാം അടിസ്ഥാനത്തിൽ എത്ര തവണയാണ് കേരളത്തിന്റെ മുഖ്യമന്ത്രി പതിനായിരങ്ങളെ അഭിസംബോധന ചെയ്തുകൊണ്ട് ഗവർണ്ണർ എടുത്ത നടപടിക്കെതിരായി അഭിപ്രായം പറഞ്ഞത്. എല്ലാ ദിവസവും നിങ്ങൾ പറയുന്നതുപോലെ പറയണോ? അതിന്റെ ആവശ്യമില്ല. പറയേണ്ട സ്ഥലത്ത് പറയേണ്ട സമയത്ത് അദ്ദേഹം പറയേണ്ടത് കൃത്യമായി പറഞ്ഞിട്ടുണ്ട്. ഗവർണ്ണറോട് നിങ്ങൾക്ക് ഭയങ്കര വിരോധമാണ്. ഏതെല്ലാം അവസരങ്ങളിൽ നിങ്ങൾ ഗവർണ്ണറുമായി സംസാരിച്ചിട്ടുണ്ടെന്ന് ഞാൻ

ബഹുമാനപ്പെട്ട പ്രതിപക്ഷത്തോട് ചോദിക്കുകയാണ്. ബഹുമാന്യരായ മുഖ്യമന്ത്രിയും മന്ത്രിമാരും മാത്രമാണോ ഗവർണ്ണറോട് സംസാരിച്ചത്? അല്ലല്ലോ. കെ. കരുണാകരന്റെ സ്മൃതിദിനവുമായി ബന്ധപ്പെട്ട് നിങ്ങൾ ആരെയാണ് വിളിച്ചത്? ഈ ഗവർണ്ണറേയല്ലേ നിങ്ങൾ വിളിച്ചത്. എന്നിട്ട് അവസാനം എന്തായി? ശ്രീ. കെ. മുരളീധരൻ വിയോജനക്കുറിപ്പ് എഴുതുകയും എതിർപ്പ് പ്രകടിപ്പിക്കുകയും ചെയ്തപ്പോഴല്ലേ ബഹുമാനപ്പെട്ട പ്രതിപക്ഷനേതാവ് കത്ത് കൊടുത്ത് ശ്രീ. ആരിഫ് മുഹമ്മദ് ഖാനെ ആ ഫംഗ്ഷനിൽനിന്നും മാറ്റിയത്. തദ്ദേശഭരണ സ്ഥാപനങ്ങളുടെ ഓർഡിനൻസുമായി ബന്ധപ്പെട്ട് അത് നൽകരുതെന്ന് ആവശ്യപ്പെടാനായി ബഹുമാനപ്പെട്ട പ്രതിപക്ഷനേതാവ് എത്രപ്രാവശ്യമാണ് രാജ്ഭവനിലേയ്ക്ക് പോയത്. അപ്പോൾ നിങ്ങൾ അവിടെ പോയാലും ചായ കുടിച്ചാലും പ്രശ്നമില്ല. കേരളത്തിന്റെ മുഖ്യമന്ത്രി അവിടെപ്പോയി ഇരുന്നാൽ അത് പ്രശ്നമാണ്. ഇതൊരു ഇരട്ടത്താപ്പാണെന്ന് നിങ്ങൾ മനസ്സിലാക്കണം. പൗരത്വ ഭേദഗതി ബില്ലുമായി ബന്ധപ്പെട്ട് ഈ രാജ്യത്ത് ആരെങ്കിലും ആർജ്ജവത്തോടെ സംസാരിച്ചിട്ടുണ്ടെങ്കിൽ അത് കേരളത്തിന്റെ മുഖ്യമന്ത്രിയാണെന്ന കാര്യം കേരളത്തിലെ എന്നുമാത്രമല്ല ഇന്ത്യയിലെ ആളുകൾക്കുമറിയാമെന്ന് നിങ്ങൾ മനസ്സിലാക്കണം. കഴിഞ്ഞ

ദിവസം മുಂಬൈയിലെ കളക്ട്രീവിൽ നടന്നിട്ടുള്ള പ്രത്യേക പ്രസംഗവും കാര്യങ്ങളും നിങ്ങൾ ശ്രദ്ധിച്ചുകാണും. ഇവിടെ യോജിച്ച പ്രക്ഷോഭണത്തെ സംബന്ധിച്ച് പറയുന്നു. യോജിച്ച പ്രക്ഷോഭണവുമായി ബന്ധപ്പെട്ട് നിങ്ങളുമായിട്ടാണോ എന്ന് ശ്രീ. തിരുവഞ്ചൂർ രാധാകൃഷ്ണൻ ഇന്നലെ ഇവിടെ ചോദിച്ചു. നിങ്ങളുമായി അടുക്കാമോ; നിങ്ങൾ ആരാണു് എന്ന് ബഹുമാന്യനായ പി. ടി. തോമസ് ഇന്നിവിടെ സൂചിപ്പിച്ചത് അതിന്റെ വേറൊരു പതിപ്പാണ്. ഞങ്ങളൊരു ചെറിയ പാർട്ടിയാണ്. ഇപ്പോൾ കേരളത്തിൽ മാത്രമേയുള്ളൂ. നേരത്തെ രണ്ടുമൂന്ന് സംസ്ഥാനങ്ങളിലുണ്ടായിരുന്നു. പക്ഷേ ഇങ്ങനെ കളിയാക്കാമോ? ഇന്ത്യയിലാകെ 4131 എം.എൽ.എ.-മാരുണ്ട്. അതിൽ നിങ്ങൾക്കൊക്കെയുള്ളത് 101 എം.എൽ.എ.-മാർ മാത്രമാണ്. അതുകൊണ്ട് നിങ്ങളുമായി കൂട്ടുചേരാമോ? ഇവിടെ ഹിന്ദുത്വവുമായി കൂട്ടുകൂടുന്നതും സന്ധി ചെയ്യുന്നതും കമ്മ്യൂണിസ്റ്റുകാരാണെന്ന് നിങ്ങൾ പറഞ്ഞല്ലോ? ഇപ്പോൾ പ്രതിപക്ഷത്തിരിക്കുന്നത് ആരാണു്? നിങ്ങൾ ഞങ്ങളോടൊപ്പം കൂട്ടുകൂടേണ്ട. നേരത്തെ കോൺഗ്രസ്സിന് 415 സീറ്റുണ്ടായിരുന്നു. ഇപ്പോഴത്തെ കോൺഗ്രസ്സിന്റെ സ്ഥിതിയെന്താണ്? ഇപ്പോൾ നിങ്ങൾക്ക് 44 സീറ്റ് മാത്രമാണുള്ളതെന്ന് മനസ്സിലാക്കണം. ഇപ്പോഴുള്ള ബി.ജെ.പി. എം.പി.മാരിൽ

192 പേർ നിങ്ങളിൽനിന്നും പോയി എം.പി. മാരായവരാണെന്ന കാര്യം മനസ്സിലാക്കണം. അഞ്ച് മുഖ്യമന്ത്രിമാർ നിങ്ങളിൽനിന്നും പോയി ബി.ജെ.പി.യിൽ ഇരിക്കുകയാണ്. 14 പി.സി.സി. അധ്യക്ഷന്മാരും പോയി. അവരെല്ലാം പോയി ബി.ജെ.പി.-യെ ബലപ്പിച്ചു ഭരണത്തിൽ കൊണ്ടുവന്ന് എല്ലാം ചെയ്തതിനുശേഷം ഇതെല്ലാം ഇടതുപക്ഷത്തിന്റെയും കേരളത്തിന്റെ മുഖ്യമന്ത്രിയുടെയും തലയിൽ കൊണ്ടുവരുന്ന ഏർപ്പാടാണ് നിങ്ങൾ സ്വീകരിച്ചുകൊണ്ടിരിക്കുന്നതെന്ന് ഈ നാട്ടിലെ ജനങ്ങൾക്കറിയാം. പൗരത്വ ഭേദഗതി ബില്ലുമായി ബന്ധപ്പെട്ട് കേരളത്തിലെ ഇടതുപക്ഷ പ്രസ്ഥാനത്തിന്റെ ആർജ്ജവത്തോടെയുള്ള പ്രവർത്തനം ഈ രാജ്യത്തെ ന്യൂനപക്ഷ വിഭാഗത്തിൽപ്പെട്ട ആളുകളും സാധാരണക്കാരും മനസ്സിലാക്കുന്നുണ്ട്. അതുകൊണ്ടാണ് മനുഷ്യ മഹാശൃംഖലയിൽ ആയിരങ്ങൾ ഒഴുകിയെത്തിയത്. നിങ്ങളുടെ ഭൂപടത്തിൽ എങ്ങനെയായിരുന്നുവെന്നുള്ളത് നിങ്ങൾ മനസ്സിലാക്കേണ്ടതായിട്ടുണ്ട്. കഴിഞ്ഞ കാലങ്ങളിൽ കോൺഗ്രസ് എന്ത് സമരമാണ് ചെയ്തത്? കഴിഞ്ഞ രണ്ട് പ്രാവശ്യമായി ബി.ജെ.പി. ഗവൺമെന്റ് ഇവിടെ എല്ലാം തകർക്കുകയാണ്. സോമാലിയയ്ക്കുശേഷം സ്വന്തമായി വിമാന സർവ്വീസില്ലാത്ത രാജ്യമായി നമ്മുടെ രാജ്യം മാറാൻ പോകുകയാണ്. ഇവിടെ

50 രൂപയ്ക്ക് പെട്രോൾ കൊടുക്കുമെന്നും 10 കോടി തൊഴിൽ ദിനങ്ങൾ നൽകുമെന്നും പാചക വാതകത്തിന്റെ വില കുറയ്ക്കുമെന്നും 50 ലക്ഷം രൂപ അക്കൗണ്ടിൽ കൊണ്ടുവരുമെന്നും ജി.എസ്.ടി. നടപ്പിലാക്കിയാൽ വില കുറയുമെന്നും പറഞ്ഞു. ഇന്ത്യാ രാജ്യത്തെ കെട്ടിപ്പടുക്കാൻ രാജ്യത്താകെ പടർത്തുന്ന രീതിയിലേയ്ക്ക് ഏതെങ്കിലുമൊരു സമരം കൊണ്ടുവരാൻ ഇന്ത്യൻ നാഷണൽ കോൺഗ്രസ്സിന് സാധിച്ചിട്ടുണ്ടോ? സാധിച്ചിട്ടില്ലെന്ന വസ്തുത നിങ്ങൾ മനസ്സിലാക്കണമെന്നതാണ് ഏറ്റവും പ്രധാനപ്പെട്ട കാര്യം. ശ്രീ. എൻ. എ. നെല്ലിക്കുന്ന് അടക്കമുള്ള ആളുകൾ ഇന്നലെ പ്രസംഗിച്ചപ്പോൾ സഖാവ് ഇ.എം.എസ്.-നെക്കുറിച്ച് പറയുകയുണ്ടായി. ഇ.എം.എസ്.-നെ പിടിച്ചുകൊണ്ടാണ് ലീഗ് നേതാക്കൾ സംസാരിച്ചുകൊണ്ടിരിക്കുന്നത്. ഞാൻ അതിന്റെ വിശദാംശങ്ങളിലേയ്ക്ക് പോകുന്നില്ല. നിങ്ങളെ നിങ്ങളാക്കിയതാരെന്ന ഓർമ്മ നിങ്ങൾക്കുവേണം. 1960-ൽ മന്ത്രിസഭ രൂപീകരിക്കുമ്പോൾ കോൺഗ്രസ്സിന് 43 സീറ്റുണ്ടായിരുന്നു. പി.എസ്.പി.-ക്ക് 11 സീറ്റ് മാത്രമേ ഉണ്ടായിരുന്നുള്ളൂ. ആ പി.എസ്.പി.-യുടെ ആളിനെ കേരളത്തിന്റെ മുഖ്യമന്ത്രിയാക്കി. നിങ്ങളെ സ്വീകരാക്കി. പിന്നീട് അതുംപോയി. 1965-ൽ ആർക്കും ഭൂരിപക്ഷം കിട്ടിയില്ല. 1967-ൽ കേരളത്തിലാദ്യമായി മുസ്ലീം ലീഗ്,

നിങ്ങൾ പറയുന്നതുപോലെ തൊപ്പിവെച്ച്, മന്ത്രിസഭയിൽ വന്നത് സഖാവ് ഇ.എം.എസ്. ആണെന്നുള്ള ബോധ്യം നിങ്ങൾക്കുണ്ടാകുന്നത് വളരെ നല്ലതാണ്. (....ബഹളം.....)

ശ്രീ. പി. കെ. ബഷീർ: സർ, സഖാവ് ഇ.എം.എസ്. മുഖ്യമന്ത്രിയായത് ഞങ്ങൾ നിമിത്തമാണ്. (....ബഹളം.....)

ശ്രീ. വി. ജോയി: സർ, 1960-ൽ നിങ്ങളെ സ്വീകരിക്കിയതിന്റെ പേരിൽ കോൺഗ്രസ്സിലെ ദക്ഷിണേന്ത്യൻ വിഭാഗം അത് തെറ്റായിപ്പോയി എന്ന തീരുമാനമെടുത്തു. 1961-ലെ ദുർഗ്ഗാപൂർ പ്രമേയം നിങ്ങൾ മനസ്സിലാക്കണം. ലീഗുമായി കൂട്ടുകൂടിയതിന്റെ ഭാഗമായി കോൺഗ്രസ് എടുത്ത പ്രമേയമാണത്. ഇപ്പോൾ നിങ്ങൾ വല്ലാതെ പരിഭ്രമിക്കുകയാണ്. ഞാൻ അതിന്റെ മറ്റ് വിശദാംശങ്ങളിലേയ്ക്ക് പോകാൻ ആഗ്രഹിക്കുന്നില്ല. കോൺഗ്രസ് ലീഗിനെ മുൻനിർത്തി കളിക്കുകയാണ്. അത് വളരെ ആപത്കരമായ കളിയാണ്. ഇവിടെ എസ്.ഡി.പി.ഐ-യുമായി ആരും സന്ധിസംഭാഷണത്തിന് പോയിട്ടില്ല. ആരുടെ ഭാഗത്തുനിന്നും അക്രമത്തെ പ്രോത്സാഹിപ്പിക്കുന്നില്ലെന്നാണ് എസ്.ഡി.പി.ഐ-യെ സംബന്ധിച്ച് ബഹുമാന്യനായ മുഖ്യമന്ത്രി പറഞ്ഞത്. എസ്.ഡി.പി.ഐ.യുമായി ബന്ധപ്പെട്ട്

കഴിഞ്ഞ പാർലമെന്റ് തെരഞ്ഞെടുപ്പിനുമുമ്പ് നിങ്ങൾ എവിടെ ചർച്ച ചെയ്തുവെന്ന് ചാനലുകളിൽ വന്നു. നിങ്ങൾക്ക് മിണ്ടാട്ടമുണ്ടായിരുന്നോ? **XXXXXXXXXX*** ഈ വർഗ്ഗീയവാദികളുമായി ബന്ധപ്പെട്ട കാര്യങ്ങൾ ചെയ്തത് നിങ്ങളാണെന്നുള്ള കാര്യം നിങ്ങൾ ഓർക്കേണ്ടതായിട്ടുണ്ട്.

ശ്രീ. എൻ. ഷംസുദ്ദീൻ: സർ, പോയിന്റ് ഓഫ് ഓർഡർ....

മി. സ്പീക്കർ: ശ്രീ. വി. ജോയി, അങ്ങയുടെ സമയം കഴിഞ്ഞു. അദ്ദേഹം പോയിന്റ് ഓഫ് ഓർഡർ ഉന്നയിക്കട്ടെ.

ശ്രീ. എൻ. ഷംസുദ്ദീൻ: സർ, ഇവിടെ ബഹുമാനപ്പെട്ട അംഗത്തിന്റെ പ്രസംഗത്തിൽ സി.എച്ച്. സെന്ററിൽ ആർ.എസ്.എസ്.-മായി ലീഗ് നേതൃത്വം ചർച്ച നടത്തിയെന്ന് പറഞ്ഞത് അടിസ്ഥാന രഹിതമാണ്. അത് രേഖയിലുണ്ടാകാൻ പാടില്ല.

മി. സ്പീക്കർ: അത് പരിശോധിച്ച് നടപടി സ്വീകരിക്കാം. പ്ലീസ്.....

അങ്ങ് കൺക്ലൂഡ് ചെയ്യൂ.

ശ്രീ. വി. ജോയി: സർ, ഈ കഴിഞ്ഞ തെരഞ്ഞെടുപ്പിൽ മമ്പാട് എം.ഇ.എസ്. കോളേജിലെ ഇലക്ഷനിൽ എം.എസ്.എഫ്. ജയിച്ചു. അന്ന്

* ബഹുമാനപ്പെട്ട സഭാംഗങ്ങളുടെ പരിഗണനയിലാണ്

കെ.എസ്.യു. വിദ്യാർത്ഥികൾ ടൗണിൽ നടത്തിയ ഒരു പ്രകടനമുണ്ട്.
"പച്ചക്കൊടിയും തേങ്ങാപ്പൂവും എം.എസ്.എഫ്.-ന് പൊന്നാണെങ്കിൽ
കെ.എസ്.യു.-വിന് പുല്ലാണ്" എന്നവർ വിളിച്ചു. നേതാക്കന്മാർ അത്
മനസ്സിലാക്കണം. പാണക്കാട് ഒരു ഫോണുണ്ടെങ്കിൽ ഒന്നവിളിച്ച് പറഞ്ഞേയ്യ,
എം.ഇ.എസ്. തിരുമുറ്റത്ത് ആര്യാടന്റെ പട്ടാളം നീല പൊൻകൊടി പാറിച്ച്
എന്ന് അവർ വിളിച്ചു. നിങ്ങൾ നോക്കൂ, ആലിംഗനം ചെയ്യൂ, കുട്ടികൾക്കറിയാം.

മി. സ്പീക്കർ: പ്ലീസ്.....കൺക്ലൂഡ്.....

ശ്രീ. വി. ജോയി: സർ, എങ്ങോട്ടാണ് പോകുന്നതെന്ന് കൃത്യമായി
ആളുകൾക്കറിയാം. കേരളത്തിന്റെ ചരിത്രത്തിൽ ഇത്രയധികം വികസന
പ്രവർത്തനങ്ങൾ നടത്തിയ ഒരു ഗവൺമെന്റ് വേറെയില്ലെന്ന് നാം ഓർക്കണം.
ബഹുമാനപ്പെട്ട പ്രതിപക്ഷനേതാവിന് കിഫ്ബിയുമായി ബന്ധപ്പെട്ട് 409
കോടി രൂപയുടെ എ.എസ്. ലഭിച്ചുവെന്ന് നേരത്തെ പറഞ്ഞു. എന്നാൽ
തിരുവനന്തപുരം ജില്ലയിലെ ഒരു പ്രതിപക്ഷ എം.എൽ.എ.-ക്ക് 536 കോടി
രൂപയാണ് കിഫ്ബി വഴി എ.എസ്. ലഭിച്ചതെന്നുള്ളത് നിങ്ങൾ ഓർക്കണം.
കേരള ചരിത്രത്തിൽ വികസന പ്രവർത്തനങ്ങൾക്കുവേണ്ടി ഇത്രയധികം തുക
ചെലവഴിക്കപ്പെട്ടിട്ടുള്ള ഒരു കാലമുണ്ടായിട്ടില്ലെന്നുമാത്രം സൂചിപ്പിച്ച് ഈ

നന്ദിപ്രമേയത്തെ പിന്തുണച്ചുകൊണ്ട് ഞാൻ എന്റെ വാക്കുകൾ നിർത്തുന്നു.

മി. സ്പീക്കർ: ഓർഡർ..... ഓർഡർ..... സഭ ഇപ്പോൾ പിരിയുന്നതും നാളെ രാവിലെ 9.00 മണിക്ക് വീണ്ടും സമ്മേളിക്കുന്നതുമാണ്.

(2020 ഫെബ്രുവരി മാസം 05-ാം തീയതി ബുധനാഴ്ച രാവിലെ 9.00 മണിക്ക് വീണ്ടും സമ്മേളിക്കുന്നതിലേയ്ക്കായി സഭ വൈകുന്നേരം 4.02-ന് പിരിഞ്ഞു.)